



محبت حدیث

تالیف

شیخ الحدیث مولانا محمد اسماعیل سلفی رحمہ اللہ

ترمیم


محمد زور واصل



مکتبہ اہل اسلام

www.ircpk.com

حکمت و حلالیت



تالیف

شیخ الحدیث مولانا محمد اسماعیل سلفی رحمہ اللہ

مجموعہ روحِ صحابہ

جلد



مکتبہ اسلامیہ

جملہ حقوق بحق ناشر محفوظ ہیں

کتاب

مَحِیْثُ حَشِّ

تالیف

شیخ الحدیث مولانا محمد انس عینی رحمہ اللہ

ترجمہ

محمد رفیع الرحمن

کمپوزنگ / ڈیزائننگ

مکتبہ اسلامیہ پرنٹرز

اشاعت

اپریل 2006ء


قیمت



مکتبہ اسلامیہ

لاہور [بالمقابل رحمان مارکیٹ غزنی سٹریٹ اردو بازار فون: 042-7244973]

فیصل آباد [بیرون امین پور بازار کوٹوالی روڈ فون: 041-2631204]



فہرست

صفحہ نمبر	مضامین	صفحہ نمبر	مضامین
40	عجمی سازش اور دینی علوم	9	مَا يَجِبُ اسْتِحْضَارُهُ اَوَّلًا
42	جھوٹی حدیث اور وعید	10	حدیث کی تشریحی اہمیت
42	دوسری صدی	10	خبر
43	دوہندوین	11	اثر
44	دوہرتیب	11	حدیث
45	مشت بعد از جنگ	12	سنت
49	سازش کہاں کہاں؟	14	موضوع بحث
50	قراء سبعہ	14	سنت کی حیثیت
51	علم اور جہالت میں فرق	17	سنت قرآن میں
52	سازش کے اثرات	22	حدیث کا کھلا انکار چودھویں صدی میں
56	تحریک انکار حدیث کی رفتار	23	قرآن اور اس کا توازن
58	پہلے اور اب	24	مگر میں سنت کے شبہات
59	مرکز ملت کی مشکلات	25	حدیث کے متعلق غلطی ہونے کا شبہ
61	اجتماعی اجتہاد	25	ظن کی علمی تحقیق
	ایک فاضل نج کی غلط فہمیوں پر مبنی	28	غلطی کی اصل وجہ
62	تنقیحات اور ان پر ایک نظر	29	شریعت اسلامیہ میں ظن کی اہمیت
62	حدیث کی تحقیق موجودہ دور میں	30	شہادت
64	یہ لوگ	30	حکیم
64	علم حدیث متحرک علم ہے	34	ایک بدبودار شبہ
66	اصول روایت	35	سازش کے اسباب
66	بعض مثالیں	37	فتح کے بعد
67	ائمہ حدیث کی رجال پر نظر	38	سازش کا مضحکہ خیز پہلو

صفحہ نمبر	مضامین	صفحہ نمبر	مضامین
106	صدق کے قرآن	68	محمد شین کی دقتِ نظر
107	متاخرین فقہا	96	احادیث میں عریانی
108	اہل حدیث کا مسلک	71	قرآن عزیز میں عریانی
109	وجدان اور شعور	74	اصل مصیبت
110	تلقی بالقبول	74	احادیث کی کثرت
111	اس اختلاف کا پس منظر	76	ایک اور شبہ کا حل
112	ائمہ حدیث کی بے نیازی	78	ایک غیر معقول بات
112	احادیث سے استفادہ	79	مفکرینِ سنت اور معترض "مفکرین" سے
113	ماخذ میں غلو اور تحزب	81	جماعتِ اسلامی کا نظریہ حدیث
115	دوسری شرط	81	ایک تنقیدی جائزہ
117	وقت کی ضرورت	82	چنی انتشار
118	رواۃ کی عصمت	82	پہلا حصہ
	حدیث کو تنقیدی نگاہ سے پڑھنے کا	83	دوسرا حصہ
118	مطلب	85	تیسرا حصہ
119	تین احادیث	86	مولانا اصلاحی صاحب
123	مولانا کی تقریض	86	ایک ضروری وضاحت
125	حضرت موسیٰ علیہ السلام کا تھپڑ	87	حدیث اور سنت
130	مودبانہ گزارش	88	سنت ائمہ سنت کی نظر میں
130	ائمہ حدیث کے مناقشات	90	سنت مولانا اصلاحی کی نظر میں
	آحاد کے متعلق اختلاف اور خرابی کا		اؤارہ طلوع اسلام کے بعد ادارہ
132	پہلا دور	92	ثقافتِ اسلامیہ
132	اس ذہن کی تنظیم	94	مقامِ بحث سے انحراف
	آحاد پر اشتباہ دوسری صدی کے	94	اثباتِ سنت کے طریقے
133	شروع میں	96	اہلِ مدینہ اور ترکِ سنت
134	دوسرا دور	100	اہلِ مدینہ کے عمل کے اجزائے ترکیبی
136	تیسرا دور	102	خبرِ آحاد

صفحہ نمبر	مضامین	صفحہ نمبر	مضامین
166	قرآن وحدیث کا باہمی ربط	137	فقہ راوی
169	اہل قرآن سے	138	چوتھا دور
	بحیث حدیث آنحضرت ﷺ	139	درایت اور تفقہ
171	کی سیرت کی روشنی میں	141	مولانا مودودیؒ اور مولانا اصلاحی
171	ائمہ حدیث کی دوراندیشی	142	خدمات اور کارنامے
172	تحقید احادیث اور اجتہاد	143	مزاج شناسی اور جوت
173	جہل بالقرآن اور انکار حدیث	144	احادیث میں یقین اور ظن
174	اصول حدیث میں وسعت	145	فن حدیث اور عقل
174	مخالفین حدیث سے شکوہ	147	اصل نزاع
175	خلط بحث	148	آخری گزارش
176	اعتراف حقیقت	149	سنت قرآن کے آئینہ میں
176	طمانیت کا سامان	149	وحی کے مختلف طریقے
177	رد و قبول کے اسباب کا تجزیہ	150	قرآن مجید میں احادیث کا تذکرہ
178	آنحضرت ﷺ کی سیرت قرآن میں	156	ایک دھوکا
185	ایک سیاسی نوعیت کا واقعہ	164	اسلام کی وسعتیں
186	تیسرا واقعہ	165	مکرمین سنت کا عجز
186	چوتھا واقعہ	165	انکار حدیث کا پس منظر

بِسْمِ اللَّهِ الرَّحْمَنِ الرَّحِيمِ

مَا يَجِبُ اسْتِحْضَارُهُ أَوَّلًا

الْحَمْدُ لِلَّهِ وَكَفَى وَسَلَامٌ عَلَى عِبَادِهِ الَّذِينَ اصْطَفَى۔ حدیث کے خلاف جس قدر لٹریچر شائع ہو رہا ہے اور جس عجلت سے شائع ہو رہا ہے اور جس لب و لہجہ سے شائع کیا جا رہا ہے وہ اصحاب سنت سے مخفی نہیں اور اس کے متعلق جس قدر ذمہ داری ان لوگوں پر عائد ہوتی ہے جو قرآن اور سنت کو تاویل اور تقلید کے بغیر مانتے ہیں وہ بھی ارباب سنت والحدیث پر عیاں ہے اور اس میں جس قدر تساہل برتا جا رہا ہے وہ بھی پوشیدہ نہیں۔ زندہ جماعتوں کے لیے اس قسم کا اغماز اور تساہل جس قدر مضر ہے اس سے بھی آپ حضرات بے خبر نہیں۔ پیش نظر مقالہ اسی سلسلہ کی ایک کڑی ہے۔ دراصل یہ ایک تقریر تھی جو جامعہ سلفیہ کانفرنس فیصل آباد میں کی گئی تھیں جس میں اختصار کے ساتھ انکا حدیث کے اس پہلو پر کچھ گزارشات پیش کی گئی تھیں بعد میں احباب کے اصرار پر کسی قدر تفصیل کے ساتھ الاعتصام میں شائع ہوئیں جسے ضلع ملتان کے کسی صاحب نے شائع کر دیا ہے۔ یہ اشاعت گو میری اجازت سے تھی مگر وہ اس قدر غلط اور خراب چھپی کہ اسے دیکھ کر کلیجہ منہ کو آتا ہے۔ کاش! وہ حضرت اسے اس طرح شائع کرنے کی تکلیف نہ فرماتے۔ لہذا اس پر مزید ایک نظر ڈال کر یہ مقالہ شائع کیا جا رہا ہے۔ ان ہی ایام میں جسٹس محمد شفیع صاحب جج ہائیکورٹ کا ایک فیصلہ بھی نظر سے گزرا جو بے حد غیر معتدل اور ایسے بڑے آدمی کے علمی مقام سے بہت پست تھا۔ میں چونکہ انگریزی نہیں جانتا اس لیے اردو تراجم پر اعتماد کر کے اس کی بعض خامیوں کو واضح کیا گیا۔ اگر یہ کوشش عند اللہ مقبول ہو تو میری دعا ہے کہ اللہ تعالیٰ اس اجر میں میرے اساتذہ کرام کو بھی شریک فرمائے۔

والسلام

محمد اسماعیل

چاہ شاہاں گوجرانوالہ

۲/۹/۶۳

حدیث کی تشریحی اہمیت

((الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْخَلْقِ أَجْمَعِينَ مُحَمَّدٍ خَاتَمِ النَّبِيِّينَ وَعَلَى أَصْحَابِهِ وَآلِهِ وَالذِّينَ اتَّبَعُوهُمْ بِإِحْسَانٍ مِنْ فَقَهَاءِ الْمُحَدِّثِينَ وَمَنْ خَذَا حَذْوَهُمْ إِلَى يَوْمِ الدِّينِ. أَمَّا بَعْدُ فَهَذِهِ وَرِيقَاتُ تَشْتَمِلُ عَلَى مُحَاضَرَةٍ أَلْقَيْتُهَا فِي الْحَفْلَةِ السَّنَوِيَّةِ لَجَمْعِيَّةِ أَهْلِ الْحَدِيثِ بِفَيْضَلِ آبَادَ نَشْرُهَا بَعْدَ تَهْدِيئِهَا وَتَنْقِيحِهَا عَسَى اللَّهُ أَنْ يَنْفَعَ بِهِ طُلَّابُ الْعِلْمِ وَالْحَقِّ الَّذِي بَعَثَ اللَّهُ بِهِ مُحَمَّدًا ﷺ وَيَهْدِي بِهِ مَنْ يُشَاءُ إِلَى صِرَاطٍ مُسْتَقِيمٍ))

اولہ شرعیہ کے تذکرہ میں قرآن عزیز کے بعد ائمہ سنت علی العموم علوم نبوت کے متعلق چار لفظ ذکر فرماتے ہیں۔

① خبر ② اثر ③ حدیث ④ سنت

عالمین بالحدیث جو کتاب اللہ کے بعد حدیث کی حجیت پر یقین رکھتے اور اسے حجت شرعی سمجھتے ہیں وہ دین کی کتابوں میں مختلف نسبتوں سے مشہور ہیں۔

• اہل سنت • اہل حدیث • اہل الاثر

خبر

کسی واقعہ کی اطلاع اور اس کی حکایت کو کہا جاتا ہے الخبر اور اخبار نرم زمین اور غبار کو بھی کہا جاتا ہے۔ الخُبْرُ الْأَرْضُ الرُّخْوَةُ السَّهْلَةُ۔ ثلث ربع پر زمین کی کاشت کے معاملہ کو بخبر کہتے ہیں۔

زبان کے لحاظ سے تو واقعہ کی ہر اطلاع اور تذکرہ کو ”خبر“ کہا جاتا ہے۔ مگر آنحضرت ﷺ کے ارشادات پر جب یہ لفظ بولا جائے تو حدیث کے مترادف ہوگا یعنی اخبار الرسول کے ہم معنی ہوگا۔

اثر

کسی چیز کے بقیہ اور نشان کو کہتے ہیں ﴿فَانْظُرْ إِلَىٰ اثَرِ رَحْمَةِ اللَّهِ﴾ * نقل کو اثر سے تعبیر کیا جاتا ہے۔

إِنَّ الَّذِي فِيهِ ثَمَارٌ يَتَمَّا بَيْنَ السَّامِعِ وَالْأَثَرِ

”جس بات میں تم بحث کر رہے ہو وہ سننے والے اور ناقل کی نگاہ میں برابر ہے۔“

صحابہ اور تابعین سے جو مسائل منقول ہیں انہیں آثار کہا جاتا ہے۔

﴿اَيُنَوِّنِي بِكِتَابٍ مِّنْ قَبْلِ هَذَا أَوْ أَثَرَةٍ مِّنْ عِلْمٍ﴾ *

”اس سے پہلے کوئی کتاب لاؤ یا کوئی علمی نقل۔“

آنحضرت ﷺ کے ارشادات پر بھی اثر کا لفظ بولا جاتا ہے اور عموماً اس کا استعمال اضافت سے ہوتا ہے۔ جب آثار الرسول کہا جائے تو یہ حدیث اور سنت کے مترادف ہوگا اور مطلقاً بولا جائے تو آثار صحابہ مراد ہوں گے یا اس کا لغوی مفہوم۔

حدیث

حدیث کا لفظ لغت میں قدیم کی ضد ہے۔ اس کا مصدر حدث ہے جس کا اطلاق نئے عوارض پر ہوتا ہے۔ رَجُلٌ حَدِثٌ کے معنی جوان آدمی ہے۔ انسان کے منہ میں دانتوں کی بندش کے اندر قدرت نے ایک ایسی مشین نصب فرمائی ہے جو غیر شعوری طور پر بلا تامل نئے سے نئے الفاظ بناتی چلی جاتی ہے۔ منہ کے خول میں ہوا کی حرکت اور حلق کی آخری حد تک ہوا کے متوج سے لاکھوں الفاظ منٹوں میں بن جاتے ہیں جن میں ایک سے ایک نیا اور جُدا ہوتا ہے۔ دانتوں اور ہونٹوں کی رکاوٹ الفاظ کے بننے اور مخارج کی صحت میں مدد دیتی ہے۔ ﴿ذَلِكَ تَقْدِيرُ الْعَزِيزِ الْعَلِيمِ﴾ *

انسان کے اور بھی بیسوں اعضاء ہیں لیکن الفاظ اور نطق کی مشینری صرف منہ میں نصب کی گئی ہے۔ معلوم نہیں دنیا کا سب سے پہلا انسان جب اس نے افہام و تفہیم کے لیے اس

مشینری سے پہلے پہل کام لیا ہوگا تو وہ کتنا خوش ہوا ہوگا اور اللہ تعالیٰ کی اس نعمت پر اس نے کتنے سجدے کیے ہوں گے۔ ﴿فَتَبَارَكَ اللَّهُ أَحْسَنُ الْخَالِقِينَ﴾ ❀

اس گفتگو کو عربی زبان میں حدیث کہتے ہیں۔ اس کی جمع صحیح مذہب کے مطابق احادیث ہے۔ دنیا کے عجائبات اور خلافِ امید واقعات کی حکایات اور قصوں کو بھی احادیث فرمایا گیا ہے۔ ﴿فَجَعَلْنَا هُمْ أَحَادِيثَ﴾ ❀

ہم نے ان کو کہانیوں کی صورت دے دی: ﴿مَا يَأْتِيهِمْ مِّنْ ذِكْرٍ مِّن رَّبِّهِمْ مُّحَدَّثٍ﴾ ❀

راغب فرماتے ہیں: ﴿الْعَلِيَّةُ وَجُوهُ الشَّيْءِ بَعْدَ أَنْ لَّمْ يَكُنْ حَتَّى أُحْدِثَ﴾ ❀
لَكَ مِنْهُ ذِكْرًا تَأْوِيلُ الْأَحَادِيثِ ❀ ﴿لَا يَكَاذُونَ بِقَوْلِهِمْ حَدِيثًا﴾ ❀ سب اسی قسم کے محاورات ہیں۔

آنحضرت ﷺ کے ارشادات کو اور قرآن عزیز کو بھی حدیث کا نام دیا گیا۔ ﴿إِذْ أَسْرَ النَّبِيُّ إِلَىٰ بَعْضِ أَزْوَاجِهِ حَدِيثًا﴾ ❀

”جب آنحضرت ﷺ نے اپنی بعض بیویوں سے آہستہ بات کی۔“

﴿مَنْ أَصْلَقَ مِنَ اللَّهِ حَدِيثًا﴾ ❀ ”اللہ تعالیٰ سے زیادہ کس کی حدیث سچی ہے۔“

سُنَّت

سین اور نون مشرق میں قوت پختگی اور متواتر عادات کا مفہوم ہوتا ہے۔ سین، سنان، مسنون، سن دانت کو کہتے ہیں۔ سنان نیزے کے پھل کو کہا جاتا ہے۔ مسنون تشنگ کچڑ پر بولا جاتا ہے۔ سنتہ، ان تمام الفاظ کا ایک ہی ماخذ ہے۔ سین لغت میں اس راستہ کو کہا جاتا ہے جس پر متواجز چلنے کی وجہ سے وہ صاف اور واضح ہو گیا ہو جسے طریق معبد سے بھی تعبیر کیا گیا ہے۔ رائج عادت اور مستمر اعمال پر بھی سنت کا اطلاق حجاز ہے۔ اسی محاورہ کے مطابق طریقہ اور پیرت بھی اس کے مفہوم میں شامل ہے۔ زبان کے لحاظ سے اچھی اور بری عادات

❀ ۲۳/ المؤمنون: ۱۴۔ ❀ ۲۴/ سبا: ۱۹۔ ❀ ۲۱/ الانبیاء: ۲۔

❀ مفردات القرآن (ژردو) مادہ ح دث۔ ۱/ ۲۱۸۔ ❀ ۱۲/ یوسف: ۶۔

❀ ۴/ النساء: ۷۸۔ ❀ ۶۶/ التحريم: ۳۔ ❀ ۴/ النساء: ۸۷۔

دونوں پر سنت کا لفظ بولا جاتا ہے۔ ((مَنْ سَنَّ سُنَّةً حَسَنَةً فَلَهُ أَجْرُهَا وَأَجْرُ مَنْ عَمِلَ بِهَا وَمَنْ سَنَّ سُنَّةً سَيِّئَةً فَلَهُ أَجْرُهَا وَأَجْرُ مَنْ عَمِلَ بِهَا)) ﴿میں سنت کا لفظ اسی لغوی لحاظ سے فرمایا ورنہ سنت نبوی کی صفت سَيِّئَةً کیسے ہو سکتی ہے۔ (فَإِنَّ السُّنَّةَ خَيْرٌ كُلُّهَا) بعض احادیث میں بعض اعمال کے متعلق بعض صحابہ رضی اللہ عنہم نے (بَعَمَتِ الْبِدْعَةُ هَذِهِ) ﴿کے الفاظ ارشاد فرمائیے جس سے مراد بدعت لغوی ہے ورنہ مصطلح بدعت کے متعلق جب آنحضرت ﷺ ((كُلُّ مُخْدَعَةٍ بِدْعَةٍ وَكُلُّ بِدْعَةٍ ضَلَالَةٌ)) ﴿فرمائیں: تو ضلالت کو ضلالت حسنہ کون کہہ سکتا ہے؟

شارع کی زبان میں آنحضرت ﷺ کے قول و فعل خاموشی، اجتہاد نبوی سب سنت میں داخل ہیں۔ معتزلہ نے انبیاء علیہم السلام کے متعلق اجتہاد و استنباط کا انکار کیا ہے لیکن ائمہ سنت انبیاء کے لیے اجتہاد کو جائز سمجھتے ہیں اور اللہ تعالیٰ کی طرف سے اس کی اصلاح نہ فرمائی جائے تو یہ بھی سنت میں شامل ہے۔

اصول فقہ کے متون میں بعض علما نے فرمایا: سنت کا لفظ صرف آنحضرت ﷺ کے اعمال پر بولا ہے اور حدیث کا لفظ اقوال پر لیکن اولہ شرعیہ کے تذکرہ میں وہ حدیث اور سنت کو مترادف اور ہم معنی سمجھتے ہیں۔ سنت کا لفظ جب اضافت سے استعمال ہو تو سنت نبوی سے مراد احادیث نبوی ہی لی جاتی ہیں۔

سنت شرعی اصطلاح کے مطابق شرعی اور دینی احکام کے لیے ماخذ ہے یہ بھی ضروری نہیں کہ سنت بصراحت قرآن عزیز میں موجود ہو۔ شوکانی رحمہ اللہ فرماتے ہیں:

(اعْلَمُ أَنَّهُ قَدْ اتَّفَقَ مَنْ يُعْتَدُّ بِهِ مِنْ أَهْلِ الْعِلْمِ عَلَى أَنَّ السُّنَّةَ الْمُسْطَهَرَّةَ مُسْتَقِيلَةٌ بِتَشْرِيعِ الْأَحْكَامِ وَأَنَّهَا كَالْقُرْآنِ فِي تَحْلِيلِ

﴿مسلم﴾ کتاب العلم باب من سن سنة حسنة أو سيئة..... رقم ۶۸۰۰؛ نسائی؛ کتاب الزکوٰۃ باب التحريص على الصدقة؛ رقم ۲۵۵۵؛ احمد؛ ۳۶۱/۴ والحميدي۔ رقم ۸۰۵۔

﴿الموطأ﴾ کتاب الصلاة فی رمضان؛ باب ما جاء فی قیام رمضان؛ رقم ۳؛ بخاری؛ کتاب صلاة التراویح؛ باب فضل من قام رمضان رقم ۲۰۱۰۔

﴿ابو داؤد﴾ کتاب السنة؛ باب فی لزوم السنة؛ رقم ۴۶۰۷؛ مسلم؛ کتاب الجمعة؛ باب تخفيف الصلوة والخطبة؛ رقم ۲۰۰۵؛ نسائی؛ کتاب العیدین؛ باب کیف الخطبة؛ ۱۱۵۷۹؛ احمد؛ ۳۷۱/۳۔

الْحَلَالِ وَتَحْرِيمِ الْحَرَامِ ﴿۱﴾

”سنت احکام کے اثبات اور تشریح میں مستقل اصل ہے اور حلال و حرام کے احکام بالاستقلال سنت میں موجود ہیں۔“

سوچئے کہ اگر ایک حکم قرآن اور سنت میں بصراحت موجود ہو اور آپ اسے مان لیں تو آپ نے سنت پر کیا احسان کیا؟ وہ تو قرآن ہے! اس کا انکار کیسے ممکن تھا۔ ہاں یہ درست ہے کہ اگر کوئی حدیث یا سنت قرآن کے صراحۃً خلاف ہو تو وہاں قرآن ہی کی صراحت پر عمل ہو گا۔ گو یہ فی الواقع ناممکن ہے کہ پیغمبر ﷺ قرآن کی مخالفت کریں۔

موضوع بحث

ہمارے پیش نظر موضوع میں سنت اور حدیث مترادف ہیں اور شرعاً یہ دونوں حجت ہیں بلکہ جن احادیث کو آنحضرت ﷺ کے اقوال سے تعبیر کیا جاتا ہے وہ بھی دراصل افعال ہی ہیں کیوں کہ قول زبان کا فعل ہے اسی طرح تقریر اور اجتہاد یہ بھی دراصل فعل ہی ہیں اور سنت ان سب کو شامل ہے اور تکمیل دین کے لیے ان سب پر یقین اور ایمان لانا ضروری ہے ورنہ قرآن اور متواتر سنن اپنی کثرت کے باوجود زندگی کے تمام گوشوں پر حاوی نہیں ہو سکتے۔

مسلم الثبوت میں بھی سنت کی تعریف اس طرح کی گئی ہے۔ (مَا صَدَرَ عَنِ الرَّسُولِ غَيْرَ الْقُرْآنِ مِنْ قَوْلٍ وَفِعْلٍ وَتَقْرِيرٍ) ﴿۲﴾

ائمہ سنت کے نزدیک جو سنت حجت شرعیہ شمار کی گئی ہے اور جسے احکام کا ماخذ سمجھا گیا وہ ضروری ہے کہ قرآن کے علاوہ ہو۔ اس کی تصریحات قرآن عزیز کی تصریحات سے مختلف ہوں گی لیکن مخالف نہیں ہوں گی۔

سنت کی حیثیت

قرآن عزیز کے الفاظ جس تواتر اور قطعیت سے ہم تک پہنچے ہیں سنت کو وہ مقام

﴿۱﴾ ارشاد الفحول، ص ۳۱: المقصد الثانی، ۱/۱۸۷۔

﴿۲﴾ مسلم الثبوت، المقصد الثانی، ص ۱۷۵: شرح مختصر الروضہ، ۲/۶۰: الوجیز فی اصول الفقہ، الباب الثانی، الفصل الثانی، ص ۱۶۱: الابہاج فی شرح المنہاج للسیکی، ۲/۲۸۸: کتاب الثانی فی السنہ۔

حاصل نہیں ہوا۔ سنت کا گو بہت بڑا ذخیرہ متواتر ہے لیکن تمام مروی متون کو قطعیت اور تواتر کا یہ شرف حاصل نہیں ہوا۔ عبادات اور اعمال کا کثیر سرمایہ متواتر ہے۔ نماز اس کے فرائض، سنن از کار تنوع کے باوجود بحیثیت مجموعی متواتر ہیں مگر معاملات، مغازی اور سیرت کا بہت سا ذخیرہ اخبار آحاد ہیں۔ علم الاسناد کے مباحث اور رجال میں جرح و تعدیل کی وجہ سے آحاد کے ذخیرہ میں وہ قطعیت نہیں رہتی۔ عبادات کے بھی بعض گوشے آحاد ہی کے مرہون منت ہیں لیکن ان آحاد کا مقام بھی اخباری روایات سے کہیں زیادہ ارفع ہے۔ محدثین کی تنقید اور نقل اخبار اور تاریخ سے مختلف اور بہت زیادہ موثق ہے بلکہ علما نے صحیح اخبار آحاد کے قبول اور ان پر عمل کے وجوب پر اتفاق فرمایا۔ ان سے جو علم حاصل ہوتا ہے گو وہ متواتر کے برابر نہیں ہوتا لیکن بذات خود وہ قابل استناد ہے۔ تعارض کے وقت ہو سکتا ہے کہیں آحاد کو نظر انداز کیا جائے۔ ورنہ عام حالات میں تمام فقہاء اور محدثین نے آحاد کو قبول فرمایا ہے۔ ان سے مسائل استنباط فرما کر آحاد کی ظہیر کو شکوک و اوہام کے مترادف نہیں گردانا جیسا کہ اکثر منکرین حدیث سمجھتے یا کہتے ہیں۔ ائمہ اسلام نے رائے اور قیاس پر اخبار آحاد کو ہمیشہ ترجیح دی ہے۔ اسی لیے اہل علم نے اجتماعی طور پر علم الحدیث کو تاریخ اور اخباری روایات سے بالکل الگ سمجھا ہے۔ ائمہ حدیث اور ائمہ تاریخ کا تعلق عام اور خاص کا سا ہے۔ یعنی ہر محدث اخباری ہوتا ہے لیکن ہر اخباری محدث نہیں ہوتا۔

بعض اہل علم دونوں فنون کے جامع ہیں۔ حافظ ابن جریر، حافظ ابن کثیر، امام بخاری، ذہبی رحمہ اللہ وغیرہ محدث بھی ہیں اور مؤرخ بھی لیکن مؤرخین میں مسلم اور غیر مسلم سب شامل ہیں اس لیے وہ محدث نہیں ہو سکتے۔

میرا مقصد یہ ہے کہ چونکہ حدیث کے پورے ذخیرہ کا ثبوت اس طرح متواتر نہیں جس طرح قرآن عزیز کا متواتر ہے۔ اسی لیے ائمہ سنت نے احادیث کو اذنیہ شرعیہ میں ثانوی حیثیت دی ہے لیکن ثبوت مسائل کے لحاظ سے بعض وقت نصوص حدیث قرآن سے بھی مقدم ہوتے ہیں۔ مسئلہ حدیث سے ثابت ہوتا ہے اور امت اس پر عرصہ تک عمل کرتی رہتی ہے مگر قرآن میں اس کی تائید مدتوں بعد ہوتی ہے۔ مثلاً

معالم اصول الفقہ عند اہل السنۃ والجماعۃ ص ۴۶ المسالہ خبر الآحاد؛ ارشاد الفحول ۲۵۳/۱ القسم الثانی الآحاد۔

① نماز آنحضرت ﷺ پر معراج کی رات فرض ہوئی۔ اس کی تفصیلات یعنی اذکار و تعداد رکعات اسی وقت بذریعہ سنت واضح فرمائے گئے۔ قرآن عزیز نے اس کے بعد اجمالاً ان کی تائید فرمائی اور یہ سلسلہ عرصہ تک چلتا رہا۔ ❀

② نماز کے لیے طہارت شرط تھی۔ معراج کی صبح جبریل نے آنحضرت ﷺ کو طہارت کا طریق سکھایا۔ پھر صحابہ رضی اللہ عنہم بالالتزام وضو کرتے اور نماز ادا فرماتے رہے۔ لیکن سورہ مائدہ واقعہ معراج سے تقریباً آٹھ سال بعد ۶ھ میں نازل ہوئی جس میں وضو اور اس کے فرائض بیان فرمائے گئے۔ معلوم ہے کہ معراج کا سفر صحیح روایت کے مطابق ۱۲ھ نبوی میں ہوا۔ یعنی ہجرت سے قریب قریب دو سال پہلے۔

③ نماز جمعہ مدینہ منورہ میں آنحضرت ﷺ کی تشریف آوری اور ہجرت سے پہلے ہی صحابہ رضی اللہ عنہم نے شروع کر دی تھی۔ اسعد بن زرارہ رضی اللہ عنہ آنحضرت ﷺ کی آمد سے پہلے مدینہ منورہ میں جمعہ پڑھاتے تھے۔ ❀ سورہ جمعہ جس سے فرضیت جمعہ پر استدلال کیا جاتا ہے۔ صحیح روایات کے موافق سفر ہجرت میں مدینہ منورہ پہنچنے سے پہلے نازل ہوئی۔ جمعہ پہلے شروع ہو چکا تھا۔ سورہ جمعہ میں اس کی تائید ہوئی۔ سورہ جمعہ کو مشہور روایت کے مطابق اس لیے مدنی مان لیا جائے کہ وہ مدینہ منورہ میں نازل ہوئی تو مسئلہ اور بھی واضح ہو جاتا ہے کہ قرآن میں جمعہ کی فرضیت کا حکم اس وقت آیا جبکہ جمعہ مدینہ میں شروع ہو چکا تھا۔ ❀

④ موسیٰ علیہ السلام کو مدین سے واپسی پر نبوت عطا فرمائی گئی لیکن اس وقت تو رات نہیں دی گئی۔ موسیٰ علیہ السلام نے فرعون ہامان اور اکابر قبط سے مقابلہ سنت کی بنا پر کیا یہ سلسلہ وحی غیر مکتوبی کی بنا پر چلتا رہا۔ قرآن عزیز سے ظاہر ہے کہ توراۃ فرعون کی ہلاکت کے بعد تیبہ کے جنگل کی

❀ قرآن کریم تفسیر و بیان مع السباب النزول للسیوطی، السباب نزول من سورة المائدہ ص ۱۸۴ الاتقان فی علوم القرآن، النوع الثانی عشر، متأخر حکمہ عن نزولہ وما تأخر نزولہ عن حکمہ ۱/۱۴۴۔

❀ ابو داؤد، کتاب الصلاة: باب الجمعة فی القرئ، رقم ۱۰۶۹، ابن ماجہ، کتاب اقامة الصلاة: باب فی فرض الجمعة، رقم ۱۰۸۲، ابن خزيمة، کتاب الجمعة باب ذکر اول جمعة جمعت بمدينة النبی ﷺ ۱۷۲۴، ابن حبان، کتاب اخبارہ عن مناقب الصحابة، باب ذکر البیان بان اسعد بن زرارہ جمع اول جمعة بمدينة، رقم ۷۰۱۳، المستدرک للحاکم، کتاب الجمعة، ۴۱۷۸، ۳۹، ۱/۱۴۴۔

❀ الاتقان، النوع الثانی عشر، ۱/۱۴۴۔

اقامت کے ایام میں عنایت فرمائی گئی۔ فرعون کی تباہی اور بربادی کا پہلا منظر سنت کی مخالفت ہی کی وجہ سے ہوا۔ چنانچہ سورہ قصص میں فرعون عسا کر کی تباہی کے بعد فرمایا:

﴿وَلَقَدْ آتَيْنَا مُوسَى الْكِتَابَ مِنْ بَعْدِ مَا أَهْلَكْنَا الْقُرُونَ الْأُولَى

بَصَائِرَ لِلنَّاسِ وَهُدًى وَرَحْمَةً لَّعَلَّهُمْ يَتَذَكَّرُونَ﴾ ❀

”پہلے لوگوں کو ہلاک کرنے کے بعد ہم نے موسیٰ علیہ السلام کو کتاب دی جس میں لوگوں کے لیے بصیرت ہدایت اور رحمت تھی تاکہ وہ نصیحت حاصل کریں۔“

سنت قرآن میں

اب قرآن عزیز میں سنت کی ضرورت کو ملاحظہ فرمائیں۔ بعض انبیاء کا انحصار مدتِ العمر سنت ہی پر رہا۔ سورہ نساء میں ہے:

① ﴿إِنَّا أَخْلَصْنَا إِلَيْكَ كَمَا أَوْحَيْنَا إِلَىٰ نُوحٍ وَالنَّبِيِّينَ مِنْ بَعْدِهِ

وَأَوْحَيْنَا إِلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ

وَعِيسَىٰ وَيُوسُفَ وَيُونُسَ وَهَارُونَ وَسُلَيْمَانَ ۚ وَآتَيْنَا دَاوُدَ

ذُبُورًا ۝﴾ ❀

”ہم نے آپ کی طرف وحی کی جیسے حضرت نوح علیہ السلام اور ان کے بعد آنے والے نبیوں کی طرف کی۔ ہم نے حضرت ابراہیم، اسماعیل، اسحاق، یعقوب (علیہم السلام) ان کی اولاد اور حضرت عیسیٰ، یوسف، یونس، ہارون اور سلیمان (علیہم السلام) کی طرف وحی کی اور ہم نے حضرت داؤد کو زبور مرحمت فرمائی۔“

آنحضرت ﷺ کی وحی کو حضرت نوح علیہ السلام کے بعد آنے والے تمام انبیاء سے تشبیہ دی گئی ہے ان میں حضرت ابراہیم اور حضرت مسیح اور حضرت داؤد علیہم السلام کے سوا باقی انبیاء علیہم السلام کے متعلق کسی کتاب کا ذکر نہیں۔ ان کی وحی از قسم سنت ہی تھی۔ آنحضرت ﷺ کی وحی کو جب متلو اور غیر متلو دونوں قسم کی وحی سے تشبیہ دی گئی ہے تو ظاہر ہے کہ آنحضرت ﷺ پر دونوں قسم کی وحی نازل فرمائی گئی ہے۔ قرآن عزیز کے الفاظ نازل فرمائے اور سنت کا مفہوم بتایا گیا۔

سنت کے متعلق کتاب اللہ اور عقل سلیم کی ان تصریحات کی بنا پر ہی علامہ موسیٰ جبار اللہ نے فرمایا ہے: (فَالسُّنَنُ فِي الشَّرَائِعِ وَالْقَوَائِنِ أَصْلُ الْأُصُولِ وَهِيَ فِي شَرْعِ الْإِسْلَامِ أَصْلُ أَوَّلِ بَيْنِ الْأُصُولِ الْأَرْبَعَةِ وَالْكِتَابِ الْكَرِيمِ يُؤَيِّدُ الْأَصْلَ الْأَوَّلَ وَيُثَبِّتُهُ) ﴿۱﴾

”شریعت اور قانون کے لحاظ سے سنت اصول اربعہ سے پہلا اصل ہے۔ کتاب اللہ اس کی مؤید اور مشہد ہوتی ہے۔“

﴿۲﴾ إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ سَبِيلًا. أُولَٰئِكَ هُمُ الْكَافِرُونَ حَقًّا وَأَعْتَدْنَا لِلْكَافِرِينَ عَذَابًا مُهِينًا. وَالَّذِينَ آمَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ أُولَٰئِكَ سَوْفَ يُؤْتِيهِمْ أَجْرُهُمْ وَكَانَ اللَّهُ غَفُورًا رَّحِيمًا. ﴿۳﴾

”جو لوگ اللہ اور اس کے رسولوں کا انکار کرتے ہیں وہ چاہتے ہیں کہ اللہ تعالیٰ اور اس کے رسولوں کا مقام الگ الگ ہو۔ ان کا خیال ہے کہ بعض کے انکار اور بعض کی اطاعت سے کوئی درمیانی سی راہ پیدا ہو جائے یہ لوگ قطعی طور پر دین حق کے منکر ہیں اور ایسے منکروں کے لیے ذلیل کرنے والا عذاب تیار کیا گیا ہے اور جو لوگ اللہ تعالیٰ اور اس کے رسولوں پر یقین رکھتے ہیں اور ان میں سے کسی کی اطاعت میں فرق نہیں کرتے ان کو اس دیانت کا ضرور اجر ملے گا اور اللہ تعالیٰ مغفرت اور رحم کرنے والا ہے۔“

اس آیت میں اسباب کفر کا تذکرہ فرماتے ہوئے بھی اللہ اور اس کے رسول کو الگ الگ اور مستقل حیثیت دی گئی ہے یعنی خدا کا انکار بھی کفر ہے اور رسول ﷺ کا انکار بھی کفر کا سبب ہے۔ اس طرح ایمان کی صورت میں خدا اور انبیاء کی حیثیت کو مستقل مقام دیا گیا ہے۔

یعنی ایمان کا موجب ہونے میں بھی رسول کی مستقل حیثیت ہے۔ غرض رسول پر ایمان لانا بھی اتنا ہی ضروری ہے جیسے اللہ پر ایمان لانا اور رسول کا انکار بھی اسی طرح کفر ہے جس طرح خدا کا انکار۔

یہ بھی معلوم ہے کہ رسول اور خدا ذات کے لحاظ سے ایک نہیں ہیں۔ ایک خالق ہے دوسرا مخلوق ایک آمر ہے دوسرا مامور ایک مختار مطلق ہے دوسرا محتاج ایک بے نیاز ہے دوسرا حاجت مند۔ آنحضرت ﷺ نے پوری زندگی میں اپنی بے نیازی اور مختار مطلق ہونے کا کبھی دعویٰ نہیں فرمایا اور حقیقت بھی یہی ہے جس کے سر پر موت اور حدوث کی تلوار لٹک رہی ہو وہ خدائی اور بے نیازی اور مختار مطلق ہونے کا دعویٰ نہیں کر سکتا۔ اس لحاظ سے دنیا کے عقلمندوں میں نہ کوئی خدا اور انبیاء کی وحدت کا قائل ہے نہ اس تفریق کو کفر کہنا قرین دانشمندی ہے۔

بنا بریں جس تفریق کو یہاں قطعی کفر کہا گیا ہے۔ وہ تفریق فی الاطاعت ہے۔ منافقین کی سیرت کا تذکرہ اسی انداز میں فرمایا گیا: ﴿وَإِذَا قِيلَ لَهُمْ تَعَالَوْا إِلَىٰ مَا أَنزَلَ اللَّهُ وَإِلَىٰ الرَّسُولِ رَأَيْتَ الْمُنَافِقِينَ يَصُوتُونَ عَنْكَ صُدُودًا﴾ ❀

”جب انہیں خدا اور رسول (ﷺ) کی اطاعت کے لیے دعوت دی جاتی ہے تو منافق تمہارے نام سے بدکتے ہیں۔“

یعنی چونکہ انہیں معلوم ہے کہ اللہ تعالیٰ کے فرمودات جوامع الکلم ہیں اس لیے ان میں تاویل کی گنجائش مل جائے گی لیکن آنحضرت ﷺ کی توضیحات و شروح آوارگی کی تمام راہوں کو روک دیتی ہیں۔

اسی وجہ سے اہل نفاق کا خیال تھا کہ خدا اور رسول میں بلحاظ اطاعت تفریق قائم رہے۔ رسول کے ارشادات کو جب حجت اور اطاعت کے مقام سے گرا دیا جائے گا تو سنت کی تفصیلات سے نجات میسر آجائے گی اور زندگی کی آوارگیوں کے لیے گنجائش نکل آئے گی مگر قرآن فرماتا ہے: یہ قطعی کفر کی راہ ہے۔ سنت کا مقام اطاعت میں قطعاً مستقل ہے جس طرح قرآن کی تصریحات واجب الاطاعت ہیں۔ اسی طرح قرآن عزیز کے علاوہ جو تصریحات پیغمبر اسلام سے منقول ہوں گی اگر قرآنی نصوص میں بصراحت موجود نہ ہوں تو بھی ان کی

اطاعت نہ ہے قرآن فرض ہے اور انکار کفر۔

آیت ﴿مِنْ اِذْ يَخْتَصِمُونَ﴾ میں اسی وحدت فی الطاعت کی طرف توجہ دلائی گئی ہے۔ اور اہل ایمان کا تعارف اسی طرح کرایا گیا ہے۔ ﴿لَمْ يَفْقَهُوا بَيْنَ اَحَدٍ مِنْهُمْ﴾ ﴿یعنی یہ لوگ اللہ تعالیٰ اور رسولوں کی اطاعت میں تفریق نہیں کرتے بلکہ دونوں کی اطاعت کو ضروری اور دونوں کے ارشادات کو حجت سمجھتے ہیں۔“

کیونکہ یہ درحقیقت دو نہیں ان کا منبع ایک ہی ہے: ﴿وَمَنْ يُطِيعِ الرَّسُولَ فَقَدْ اطَاعَ اللَّهَ﴾ ﴿رسول کی اطاعت فی الحقیقت اللہ کی اطاعت ہے۔ ان دونوں اطاعتوں میں فرق نہیں ہے۔“ ﴿وَمَا ارْسَلْنَا مِنْ رَّسُولٍ اِلَّا لِيُطَاعَ بِاِذْنِ اللَّهِ﴾ ﴿ہر رسول کی اطاعت اللہ کی اجازت سے ہے۔“ (ارشاد اللہ تعالیٰ کا ہے زبان آنحضرت ﷺ کی)

③ ﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ. ذَلِكَ خَيْرٌ وَأَحْسَنُ تَأْوِيلًا﴾ ﴿

”اے ایمان والو! اللہ کی اطاعت کرو اور رسول اللہ ﷺ اور ارباب حکم و اقتدار کی۔ لیکن اگر ان سے کسی معاملہ میں نزاع ہو جائے تو اسے اللہ اور رسول کے سپرد کرو۔ اگر تم اللہ اور آخرت پر یقین رکھتے ہو یہ طریق انجام کار بہتر ہے۔“

اس مقام پر قرآن عزیز میں تین اطاعتوں کا ذکر فرمایا گیا ہے۔ پہلی دو اطاعتیں مستقل ہیں جن میں تصادم اور نزاع کا امکان ہی نہیں۔ اس لیے وہاں اس خطرے کا اظہار ہی نہیں فرمایا گیا۔ تیسری اطاعت غیر مستقل اور عارضی قسم کی ہے۔ امر اور ارباب اقتدار ممکن ہے کوئی ایسی حرکت کر گزریں جو اللہ کی مرضی اور آنحضرت ﷺ کے ارشادات کے منافی ہو اس صورت میں ان کی اطاعت ختم ہو جائے گی۔ ارباب اقتدار کے مصالح کچھ ہی کیوں نہ ہوں ان کو اللہ اور اس کے رسول کے ساتھ نزاع کی اجازت نہیں دی جاسکتی۔ اس لیے ان کی اطاعت عارضی ہے مستقل نہیں۔ اُولِی الْأَمْرِ سے مراد خلافتِ الہیہ ہو یا مارتِ شرعیہ یا مرکز

﴿النساء: ۱۵۲﴾ ﴿النساء: ۵۹﴾ ﴿النساء: ۵۹﴾ ﴿النساء: ۵۹﴾

ملت ان کی اطاعت عارضی ہوگی اور غیر مستقل اس کے لیے یہ شرط ہے کہ وہ اللہ اور اس کے رسول کی اطاعت میں رہیں اور ان سے نزاع نہ کریں۔

آیت کا منشا یہ معلوم ہوتا ہے کہ سربراہ اور قائد کا جو بھی نام رکھا جائے اس کی اطاعت اور وفاداری واجب ہے بشرطیکہ وہ خدا اور اس کے رسول کا وفادار ہو۔

((لَا طَاعَةَ لِمَخْلُوقٍ فِي مَعْصِيَةِ الْخَالِقِ)) ﴿۱﴾ اسی حقیقت کی طرف اشارہ کیا گیا ہے۔

④ ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا

اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا﴾ ﴿۱﴾

”جو شخص اللہ اور آخرت پر ایمان رکھتا ہے اس کے لیے آنحضرت ﷺ کی اقتدا ہی بہترین طریق کار ہے۔“

أُسْوَةٌ بِالْكَسْرِ وَالضَّم اس حالت کا نام جس میں انسان کسی کی اقتدا کرے۔ یہ اقتدا اچھائی میں ہو یا برائی میں اسی لیے آنحضرت ﷺ کی اقتدا کو حسن سے مقید فرمایا گیا ہے۔ اس آیت میں مؤکد طور پر فرمایا گیا ہے کہ آنحضرت ﷺ کے ارشادات اور افعال میں ان کی اقتدا اور اطاعت بہترین طریق کار ہے اور یہ اقتدا اور اتباع ہی اللہ تعالیٰ پر ایمان اور آخرت پر یقین کی دلیل ہے۔ اگر آنحضرت ﷺ کی اتباع کا جذبہ کسی دل میں نہیں ہے تو نہ اسے اللہ تعالیٰ سے کوئی امید رکھنی چاہیے نہ قیامت ہی پر اس کا ایمان تصور کیا جاسکتا ہے۔ ((مُحَمَّدٌ فَرَّقَ بَيْنَ النَّاسِ)) الحدیث

”کفر اور اسلام میں فرق آنحضرت ﷺ کی شخصیت ہے۔“

یہ آیت سورہ احزاب میں ہے۔ اس سے پہلے تھنی کی بیوی سے نکاح کے متعلق آنحضرت ﷺ کا فیصلہ ہے پھر امہات المؤمنین کو ہدایات اور ان کے حقوق پھر جنگ میں آنحضرت ﷺ کے احکام کی اقتدا یہ تمام چیزیں اسوہ میں شامل ہیں۔ اس آیت نے دینی اور دنیوی تمام امور میں آنحضرت ﷺ کو اسوہ قرار دیا ہے اور اسے ایمان باللہ اور ایمان

﴿تاریخ بغداد ۱/۴۵۳؛ الدر المنثور فی تفسیر المأثور ۲/۳۱۶؛ مسند احمد ۱/۱۳۱﴾

و مجمع البحرین ۴/۳۳۷ رقم ۲۵۶۳؛ ابن حبان؛ کتاب السیر باب طاعة الأئمة رقم ۴۵۶۸

ابوداؤد الطیالسی رقم ۱۱۱۔ ﴿الاحزاب: ۳۱﴾

بالآخرت کے لیے اساس قرار دیا ہے۔

قرآن عزیز میں آنحضرت ﷺ کی سیرت بڑے حکیمانہ انداز سے بیان ہوئی۔ اگر ان تمام مقامات کو ایک طالب علم کی طرح بغور پڑھا جائے تو سنت کی حجیت اور آنحضرت ﷺ کے اتباع کی فرضیت میں کوئی شبہ باقی نہیں رہتا بلکہ یہ ایک مستقل باب ہے جس کے لیے کسی دوسری صحبت کا انتظار کرنا چاہیے کہ قرآن میں سیرت کا تذکرہ کس طرح آیا ہے۔ ❀

قرآن عزیز نے اس موضوع کو مختلف عنوانات اور مختلف طرق سے بیان فرمایا ہے۔ قرآن کے انداز سے معلوم ہوتا ہے۔ کہ قرآن کی نگاہ میں یہ مسئلہ ایمان کے لیے ایک اساس اور بنیادی حیثیت رکھتا ہے۔ پیغمبر کو درمیان سے ہٹا دیا جائے تو قرآن اور اسلام دونوں مسکین اور یتیم ہو کر رہ جائیں گے۔

میں نے فیصل آباد کے اجلاس میں اس موضوع پر اختصار سے عرض کیا تھا۔ اہمیت کے لحاظ سے یہاں کسی قدر تفصیل سے عرض کرنا مناسب سمجھا گیا لیکن یہ تفصیل بھی انتہائی اختصار پر مشتمل ہے مزید کسی قدر تفصیل رسالہ ”مقام حدیث“ میں ملے گی جو پہلے شائع ہو چکا ہے۔

حدیث کا کھلا انکار چودھویں صدی میں

مولوی عبداللہ چکڑالوی پہلے شخص ہیں جنہوں نے علوم سنت کی کھلی مخالفت کی۔ انہیں رسولوں کی اطاعت کا ذکر کھٹکنا رہا۔ انہوں نے رسول کے معنی قرآن کر کے اس اطاعت سے منقصی چاہی لیکن قرآن اس اطاعت سے بھرا پڑا ہے۔ سورہ شعراء میں تقریباً دس جگہ یہ فقرہ دہرایا گیا ہے۔ ﴿فَاتَّقُوا اللَّهَ وَأَطِيعُوا﴾ ❀ ”اللہ تعالیٰ سے ڈرو اور میری اطاعت کرو۔“ گویا یہ اطاعت اللہ تعالیٰ سے ڈرنے کے ہم پایہ چیز ہے۔

آل عمران میں فرمایا: ﴿وَجِئْتُكُمْ بِآيَةٍ مِّن رَّبِّكُمْ فَاتَّقُوا اللَّهَ وَأَطِيعُوا﴾ ❀ ”اللہ تعالیٰ سے ڈرو اور میری اطاعت کرو۔“

قرآن عزیز میں مختلف مقامات پر قریب قریب چالیس جگہ رسول کی اطاعت کا ذکر مختلف انداز سے آیا ہے ایک موٹی سمجھ کا آدمی سوچتا ہے کہ ہر جگہ اس کی تعبیر رسول ہی سے

فرمائی گئی۔ یہ کہیں بھی اصلی لفظ سے تعبیر نہیں کیا گیا حالانکہ کسی جگہ اپنے موقع پر قرآن، فرقان اور کتاب کا ذکر آیا ہے۔ پھر اس تعبیر سے ہر جگہ گریز کی کوئی معقول وجہ ہونی چاہیے۔

حقیقت یہ ہے کہ رسول ﷺ کے لفظ سے اس داعی کو تعبیر کیا گیا ہے۔ جو اس دعوت کو لے کر آیا اور ہر زمانے میں اپنی دعوت اور اپنی اس حیثیت کو مستقل طور پر پیش کیا ہے اس لیے مولوی عبد اللہ اور ان کے اتباع اور ہم مشرب حضرات کی ان توجیہات میں کوئی معقولیت معلوم نہیں ہوتی اور الرسول کی شخصیت کو نظر انداز کرنے کے بعد سارا کارخانہ اور دیانت کا یہ معمل پورے کا پورا غارت ہو جاتا ہے۔

قرآن اور اس کا تواتر

ہم نے پہلے عرض کیا ہے کہ قرآن کے ہم تک پہنچنے میں تواتر پایا جاتا ہے۔ اس میں سند کے مباحث کی ضرورت نہیں پڑتی مگر یہ تواتر آنحضرت ﷺ سے شروع ہوگا۔ آنحضرت ﷺ اپنے مقام پر اکیلے ہیں۔ سنت اور اس سے عقیدت رکھنے والے لوگ رسول ﷺ اس کی بشریت اور اس کے لوازم کی بحث آپ سے نہیں چھیڑیں گے لیکن اگر کوئی غیر مسلم آنحضرت ﷺ کی ذات سے متعلق بحث چھیڑ دے تو تواتر سے کوئی فائدہ حاصل نہیں ہوگا کیونکہ اس تواتر میں رسول ﷺ تو اکیلے ہی ہوں گے۔

مسیحی اور یہودی حضرت مسیح کی صلیب کو تواتر اور بہت بڑے اتفاق سے مانتے ہیں لیکن اس تواتر کی انتہا اس جلا دہر ہوتی ہے جس نے آندھی اور گرد و غبار کے گھٹا ٹوپ اندھیرے میں مسیح کو صلیب پر چڑھایا۔ نہ اس وقت وہاں یہودی موجود تھے نہ مسیح علیہ السلام کے حواری نہ حکومت کا کوئی نمائندہ۔ قرآن عزیز نے اس تواتر کے علی الرغم مسیح کے متعلق صلیب کا انکار فرمایا اور اسی طرح حضرت مسیح کے قتل کا انکار فرمایا ہے۔ قادیانی حضرات اور اس ذہن کے لوگوں کو چھوڑ کر پوری دنیائے اسلام نے اس مشکوک تواتر کی پرواہ نہیں فرمائی اس لیے کہ اس کی ابتدا میں تواتر نہیں۔

منکرین حدیث کے طریق فکر کے مطابق اگر پیغمبر کی عصمت، پیغمبر کا اجتہاد اور پیغمبر کی تعبیر محل نظر ہو تو نبوت اور اس کے عوامل سے اعتماد اٹھ جائے گا اس کے بعد تواتر سے آپ کو کیا

فائدہ ہوگا۔ تو اتر کے لیے تو ضروری ہے کہ اس سلسلے کی کوئی کڑی بھی تو اتر کے موجبات سے خالی نہ ہو اسی صورت میں وہ موجب یقین ہو سکتا ہے۔

اگر قرآن کی حجیت اور اس کے تو اتر کو قائم رکھنے کے لیے آپ حضرات ازراہ عنایت آنحضرت ﷺ اور تمام انبیاء کو اپنی مناظرانہ نکتہ نوازیوں سے معاف فرمادیں اور آپ کے ظنون و ادہام کے تیز اور تند حملوں سے اگر مقام نبوت محفوظ ہو جائے تو سنت کو بھی ان شاء اللہ کوئی خطرہ نہیں۔ آپ کو معلوم ہے سنت اسی پیغمبر کے اعمال شرعیہ کا نام ہے جس نے آپ کے لیے قرآن کو محفوظ فرمایا۔

اور اگر ان کی ان موشگافیوں اور مظنون خطرات سے مقام نبوت نہ بچ سکا تو نہ قرآن کے لیے کوئی پناہ گاہ باقی رہے گی نہ اسلام اور ایمان کے لیے کوئی ماخذ اور نہ آپ کی آزادیوں کے لیے کوئی رکاوٹ۔

منکرین سنت کے شبہات

منکرین سنت کی کوئی جامع تحریر جس میں سنت اور آنحضرت ﷺ کے مقام کے خلاف سنجیدگی اور جامعیت سے لکھا گیا ہو میری نظر سے نہیں گزری۔ بعض احادیث پر کچھ شبہات وارد کیے گئے ہیں جن کا زیادہ سے زیادہ یہ اثر ہونا چاہیے کہ ان چند احادیث کا انکار کر دیا جائے جن کے معنی کے متعلق تسکین نہ ہو سکی۔ چند احادیث یا چند شبہات کی بنا پر پورے ذخیرے کا انکار کر دینا قطعاً دانش مندی نہیں۔ اگر کسی شوریدہ سر کو قرآن عزیز کی بعض آیات سمجھ میں نہ آئیں کوئی سمجھ دار آدمی پسند نہیں کرے گا کہ پورے قرآن کا انکار کر دیا جائے۔

ان حضرات کی شاندار تحریرات سے چند شبہات اخذ ہو سکے ہیں انہیں کے متعلق یہاں کچھ گزارش کرنا پیش نظر ہے۔

قابل اعتراض روایات اور بعض اہم شبہات کے متعلق میں اپنی گزارشات مولانا مودودی صاحب کے ”نظریہ حدیث کا تنقیدی جائزہ“ میں عرض کر چکا ہوں۔ حضرت ابراہیم علیہ السلام کی تعریضات اور حضرت موسیٰ علیہ السلام کا تھپڑ مارنا ان پر بقدر ضرورت عرض کر چکا

یہ کتاب اسی عنوان کے ساتھ پیش خدمت مجموعہ میں شامل ہے۔

ہوں یہاں صرف اصولاً کچھ عرض کرنا مقصود ہے۔

حدیث کے متعلق ظنی ہونے کا شبہ

فہن حدیث کے متعلق اوہام و وساوس نے جب سے تحریک کی صورت اختیار کی ہے اور بعض ارباب فکر نے ان وساوس کو کاروبار کے انداز سے پیش کرنا شروع کیا اس وقت سے عوام کی نگاہ میں یہ اوہام دلائل کی صورت اختیار کر گئے ہیں اور انکار حدیث ایک مشغلہ سا بن گیا ہے۔ غیر علمی زبانوں پر متعارف اصطلاحات غیر اصطلاحی معانی استعمال ہو کر بعض سادہ لوح حضرات کے لیے لغزش کا موجب ہو رہی ہیں۔ ان ہی اصطلاحات سے ایک اصطلاح ”ظن“ کی بھی ہے۔ حدیث کے متعلق یہ شبہ بھی پیدا کیا گیا ہے کہ یہ ظنی ہے۔ ضرورت ہے کہ اس سے متعلقہ گرو و غبار کو صاف کیا جائے جو تحریک انکار حدیث نے فضا میں اٹھا رکھا ہے۔

ظن کی علمی تحقیق

ظن کے شرعی، عرفی اور لغوی مفہوم پر غور کرنے سے پہلے یہ سمجھنا ضروری ہے کہ اس مغالطہ کا پس منظر کیا ہے؟
ظن کا لفظ عربی اور اردو دونوں زبانوں میں مستعمل ہے لیکن اردو میں اس کا استعمال شک و بہم کے مفہوم میں ہوتا ہے عموماً مشکوک، موبہوم، مظنون وغیرہ الفاظ بصورت مترادف استعمال کیے جاتے ہیں اور یہی استعمال ہمارے منکر منہ سنت حضرات کے لیے لغزش کا موجب ہوا ہے۔

در نہ عربی زبان میں یہ لفظ بآثر یہ اس معنی میں استعمال نہیں ہوا۔ راغب فرماتے ہیں:

((الظَّنُّ اسْمٌ لِّمَا يَخْصُلُ عَنْ اِمَارَةٍ وَمَعْنَى قَوِيَّتِ اَدَّتْ اِلَى الْعِلْمِ

وَمَعْنَى ضَعْفَتْ جِدَّالْمَ يَتَجَاوَزُ حَدَّ التَّوَهُّمِ))

”جو علم آمار و قرآن سے حاصل ہوا اسے ظن کہتے ہیں اگر آمار و قرآن مضبوط ہوں تو یہ

لفظ علم و یقین کے مترادف ہوگا اور جب یہ قرآن جہت ہی کمزور ہوں تو بھی وہم سے کم

تر نہیں ہوگا۔“

محمد بن مکرم بن منظور فرماتے ہیں:

الظَّنُّ شَكٌّ وَيَقِينٌ إِلَّا أَنَّهُ لَيْسَ بِيَقِينٍ عِيَانٍ إِنَّمَا هُوَ يَقِينٌ تَدْبِيرٌ
تَدْبِيرًا ۞

”ظن‘ یقین اور شک دونوں معنی میں استعمال ہوتا ہے لیکن یہ یقین استدلالی ہوتا ہے
یعنی نہیں ہوتا۔“

تہذیب الصراح ج ۳ میں ہے:

الظَّنُّ يَقِينٌ وَشَكٌّ وَأَنشَدَ أَبُو عُبَيْدَةَ

ظَنَنْتُ بِهِمْ كَعَسَى وَهُمْ بِتَنَوُّفَةٍ

يَتَنَازَعُونَ جَوَائِزَ الْأَمْثَالِ ۞

اقرب الموارد کا موس مجد وغیرہ کتب لغت میں بھی اس قسم کی تصریحات موجود ہیں۔
ان تصریحات کی روشنی میں ظن کا عربی مفہوم تو واضح ہو جاتا ہے یعنی یہ لفظ علم و یقین میں بھی
استعمال ہوتا ہے اور شک و تخمین کے مفہوم میں بھی بولا جاتا ہے۔ انحصار قرآن پر ہے۔ جیسے
قرآن ہوں گے ویسے ہی معانی میں استعمال ہوگا۔

علمائے عربیت کی رائے اس کے متعلق اور بھی صاف ہے۔ علامہ ابوالقاء عیش بن علی
بن عیش ۲۳۳ھ مفصل زحشری کی شرح میں فرماتے ہیں:

الظَّنُّ أَنْ يَتَعَارَضَ دَلِيلَانِ وَيَرْجِعَ أَحَدَاهُمَا عَلَى الْآخَرِ وَقَدْ

يَقْوَى الْمُرْجِعُ فَيَسْتَعْمِلُ بِمَعْنَى الْعِلْمِ وَالْيَقِينِ نَحْوُ قَوْلِهِ تَعَالَى

﴿الَّذِينَ يَظُنُّونَ أَنَّهُمْ مُلَاقُوا رَبِّهِمْ﴾ ۞

”دو متعارض دلیلوں کا نام ظن ہے اور جب راجح قوی ہو تو اسے علم و یقین سے تعبیر کیا

جاتا ہے جیسے ﴿يَظُنُّونَ أَنَّهُمْ مُلَاقُوا رَبِّهِمْ﴾ ۞ سے ظاہر ہوتا ہے۔“

پھر اسی کتاب کی ساتویں جلد میں مسئلہ اور بھی صاف فرما دیا ہے قول اور روایت بھی کبھی

۞ لسان العرب لابن منظور مادة ظن ۱۹۶/۹ معجاز القرآن ۲/البقرة: ۳۹۔

۞ لسان العرب مادة ظن: ۱۹۷/۹۔ ۞ ابن عیث: ۲۷۷/۲۔ ۞ ۲/البقرة: ۴۶۔

ظن ہی کے معنی میں استعمال ہوتا ہے۔

غرض حواس ظاہری سے جو چیز معلوم کی جائے اسے ضروری یا بدیہی کہنا چاہیے اسی طرح جو چیزیں وجدان سے تعلق رکھتی ہیں وہ بھی بدیہی اور ضروری ہوں گی۔ اور جو چیزیں عقل سے تعلق رکھتی ہیں اگر عقلی دلائل متعارض ہوں اور ترجیح کی کوئی وجہ نہ ہو تو اسے تردید یا شک کہنا چاہیے اور اگر ترجیح کے دلائل مل جائیں تو راجح کو ظن کہا جاتا ہے اور مرجوح کو شک یا وہم سے تعبیر کیا گیا ہے۔ ❀

علامہ حسین بن محمد بن مفصل راغب اصفہانی ۵۰۲ھ نے مفردات القرآن میں ان قرآن کو ایک قاعدہ کی صورت دی ہے، فرماتے ہیں:

وَمَتَى قَوِيٌّ أَوْ تَضَوَّرَ الْقَوِيَّ اسْتَعْمَلَ مَعَهُ أَنَّ الْمَشْدُودَ وَأَنَّ
الْمُحَقَّقَةَ مِنْهَا وَمَتَى ضَعُفَ اسْتَعْمَلَ أَنَّ وَأَنَّ الْمُخْتَصَّصَةَ
بِالْمَعْدُومِينَ مِنَ الْقَوْلِ وَالْفِعْلِ. ❀

”جب قرآن قوی ہوں تو ظن کا استعمال اَنَّ مشدود اور اَنَّ مخفف کے ساتھ استعمال ہو گا اور جب قرآن کمزور ہوں تو اَنَّ اور اَنَّ مخففہ کے ساتھ مستعمل ہوگا جو معدومات میں عموماً استعمال ہوتے ہیں۔“

اس کے بعد قرآن کریم سے اس کی تائید میں کافی امثلہ دی ہیں۔

① ﴿الَّذِينَ يَظُنُّونَ أَنَّهُمْ مُلَاقُوا رَبِّهِمْ﴾ ❀

”انہیں یقین ہے کہ وہ اللہ سے ملیں گے۔“

② ﴿أَلَا يَظُنُّ أُولَٰئِكَ أَنَّهُمْ مَبْعُوثُونَ لِيَوْمٍ عَظِيمٍ﴾ ❀

”کیا انہیں یقین نہیں کہ وہ ضرور اٹھیں گے۔“

③ ﴿وَوَظَنَ أَنَّهُ الْفَر_اقُ﴾ ❀

”اے یقین ہوتا ہے کہ اب جان گئی۔“

④ ﴿وَوَظَنُوا أَنَّهُمْ مَا نَعْتُهُمْ خُصُوفَهُمْ﴾ ❀

❀ ابن عیشیٰ ج ۷ ص ۷۸-۸۱ ❀ مفردات القرآن ۳۲۰ نارواظان ❀

❀ البقرہ: ۴۶ ❀ ۸۳/المطففين: ۴۳ ❀ ۷۵/القيامة: ۲۸ ❀ ۵۹/الحشر: ۲ ❀

”انہیں یقین تھا کہ یہ قلعے ان کو بچالیں گے۔“

⑤ ﴿إِنَّا ظَنَّنَا أَنَّ لَنْ نُعْجِزَ اللَّهَ فِي الْأَرْضِ﴾ ❁

”ہمیں یقین ہے کہ ہم اللہ کو کمزور نہیں کر سکتے۔“

⑥ ﴿وَأَنَّهُمْ ظَنُّوا كَمَا ظَنَنْتُمْ أَنَّ لَنْ يَبْعَثَ اللَّهُ أَحَدًا﴾ ❁

”انہیں بھی تمہاری طرح یقین تھا کہ اللہ کوئی نبی نہیں بھیجے گا۔“

⑦ ﴿بَلْ ظَنَنْتُمْ أَنَّ لَنْ يَنْقَلِبَ الرُّسُولُ﴾ ❁

”تمہیں یقین تھا کہ آنحضرت ﷺ (تبوک سے) واپس نہیں ہوں گے۔“

ان تمام مواقع میں ظن علم و یقین کے معنی میں استعمال ہوا ہے فی الواقع ہو یا مشکلم کے خیال کے مطابق۔

آپ قرآن عزیز میں اگر ایک طالب علم کی طرح غور کریں گے تو وہاں یہ فرق اور طریق سے بھی واضح فرمایا گیا ہے جہاں ظن کو حق کے مقابل ذکر کیا گیا ہے وہاں شک اور وہم کے معنی میں استعمال ہوا ہے۔

﴿إِنَّ الظَّنَّ لَا يُغْنِي مِنَ الْحَقِّ شَيْئًا﴾ ❁

”ظن حق کے سامنے کچھ حقیقت نہیں رکھتا۔“

﴿إِنْ نَظُنُّ إِلَّا ظَنًّا وَمَا نَحْنُ بِمُتَّقِينَ﴾ ❁

”ہمارا خیال ہے یقین نہیں۔“

﴿إِنْ يَتَّبِعُونَ إِلَّا الظَّنَّ وَمَا تَهْوَى الْأَنْفُسُ﴾ ❁

”یہ لوگ ظن اور ہوائے نفس کے تابع ہیں۔“

غلطی کی اصل وجہ

غلطی کی اصل وجہ ظن کا پنجابی زبان میں استعمال ہے اور ان حضرات کی عربی زبان اور اس کے محاورات سے ناواقفیت ائمہ حدیث کی نظر میں ظنیت اس معنی سے ہے کہ حدیث کی صحت عقلی دلائل سے ثابت ہے یعنی اور سمعی چیز نہیں بلکہ ائمہ حدیث نے رجال کے احوال اور

❁ ۷۲/الج: ۱۲ ❁ ۷۲/المجن: ۷ ❁ ۴۸/الفصح: ۱۲

❁ ۵۳/النجم: ۲۸ ❁ ۴۵/الجالیه: ۳۲ ❁ ۵۳/النجم: ۲۳

قرآن سے استدلال فرما کر بحث و نظر، عقل اور شعور سے احادیث کی صحت اور حجیت کو ثابت فرمایا ہے۔ یہ ایسی چیز نہیں ہے جسے نظر سے دیکھا جائے یا کانوں سے سنا جائے بلکہ یہ علم و یقین عینی اور سمعی علم و یقین سے دوسرے مرتبہ پر ہے۔ یہ دوسری بات ہے کہ جو چیزیں ہماری نظر کے سامنے ہیں یا ہم کانوں سے سنتے ہیں ان کا ہمیں علم اور یقین تو ہو جاتا ہے لیکن قطعیت وہاں بھی محل نظر ہے۔ ستاروں کے حجم میں نظر کا فیصلہ درست نہیں۔ مریات اور اشباح میں نظر کی غلطی مسلمہ حقیقت ہے حالانکہ وہ اشیاء ہماری نظر کے سامنے ہیں پہاڑوں کے سر بفلک درخت جو بیسویں گز فضا میں چلے گئے ہیں۔ دور سے جھاڑیاں محسوس ہوتے ہیں جب عین الیقین یا علم بالعیان میں بھی غلطی کی گنجائش ہے تو قطعیت کا وجود دنیا میں نادر ہی معلوم ہوتا ہے۔

منکرین حدیث کے لیے دورا ہیں رہ جاتی ہیں یا تو عام بنی آدم کی طرح ظلیات کو اخبار اور احکام میں بھی قبول کریں یا پھر کسی ایسی دنیا میں چلے جائیں جہاں انہیں ظلیات سے سابقہ نہ پڑے اور ان کا ماحول جزم و یقین سے بھرپور ہو متواتر احادیث شاید سینکڑوں مل جائیں مگر قطعیات کا وجود اس دنیا میں بے حد کم ہے۔

شریعت اسلامیہ میں ظن کی اہمیت

عام دنیا کو جانے دیجئے، شریعت میں مظنون چیزوں کو استحکام کا مرتبہ دیا گیا ہے۔ محکمہ قضا شرعی احکام میں بنیاد کی حیثیت رکھتا ہے لیکن کون کہہ سکتا ہے کہ ہر قاضی جو فیصلہ کرتا ہے وہ صحیح ہی ہوتا ہے۔ بد دیانت قضا کو چھوڑیے۔ دیانت دار قاضی بھی محصوم نہیں ہو سکتا۔ بالکل ممکن ہے کہ وہ بڑی نیک نیتی سے فیصلہ کرے لیکن وہ واقعہ صحیح نہ ہو۔ آنحضرت ﷺ نے فرمایا: ”بعض تم میں سے اپنا عندیہ بڑی فصاحت اور بلاغت سے بیان کرتے ہیں میں ان کے حق میں فیصلہ صادر کر دیتا ہوں لیکن واقعہ وہ فیصلہ درست نہیں ہوتا اس لیے میرا یہ فیصلہ حرام کو حلال نہیں کر سکتا۔“ جب آنحضرت ﷺ اپنے فیصلوں کے متعلق یہ ارشاد فرمائیں تو

بخاری، کتاب الشهادات، باب من اقام البینۃ بعد الیمین، رقم ۲۶۸۰؛ مسلم، کتاب الاقضية، باب بیان ان حکم الحاكم لا یغیر الباطن، رقم ۴۴۷۳؛ ابو داؤد، کتاب القضاء، باب فی قضاء القاضی اذا اخطأ، رقم ۳۵۸۳؛ ترمذی، کتاب الاحکام، باب ما جاء فی التشدید علی من یقضی

یقین اور قطعیت کہاں سے آئے گی۔

شہادت

حکمہ قضا کا تمام تر انحصار شہادت اور قرآن پر ہے لیکن ہمیں بدانتہا معلوم ہے کہ شہادت غلط بھی ہوتی ہے۔ غلط ججی پر بھی جانی ہو سکتی ہے اس کی صحت بھی بہر کیف ظنی ہے اور اسی ظن ہی کی بنا پر تمام عدالتیں موجود ہیں۔ جو کام کر رہی ہیں شرعی اور قانونی طور پر پوری عدلیہ کا انحصار شہادت پر ہے اور یہ از اول تا آخر ظنی ہے۔

شہادت میں عدالت وغیرہ کی شروط عائد فرما کر اسی ظن میں ایک گونہ اعتماد کی کوشش کی گئی ہے۔ شوافع اور ائمہ حدیث نے ایک شہادت کے ساتھ یحیٰ (قسم) کا اضافہ کرنے کا فیصلہ فرمایا تھا تاکہ اس میں اس قدر دھماکا پیدا ہو سکے جو اسے ظن کے قریب لے آئے۔

﴿فَإِنْ غَيَّرَ عَلَىٰ أَلْفِهِمَا السَّتْ حَقًّا إِلَّا مَا فَاخَرَانِ يَتَّوَمَّانِ مَقَامَهُمَا﴾

”اگر ساجد دونوں گواہوں پر گناہ (بھوٹی شہادت) کا شبہ ہو جائے تو دوسرے دو ان کی جگہ کھڑے ہو جائیں۔“

اس آیت میں شہادت کے غلط ہونے یا اس کے امکان کا پتہ دیا گیا ہے۔ جب یہ امکان موجود ہے تو شہادت کی صداقت ظنی ہو جائے گی۔

تحکیم

تحکیم بھی قضا کے قریب قریب ہے۔ اس میں بھی اسی طرح ظنیت موجود ہے۔ اگر حاجی کسی جانور کا شکار کرے تو اس کے عوض اس طرح کا جانور دینے کے لیے فرمایا گیا ہے۔

﴿يُخَصِّمُ بِهِ قَوْلَا عَدَلٍ مِنْكُمْ هَذَا أَوْ بَالِغِ الْكَفَّةِ﴾

”ہدی کی ملکیت کا فیصلہ دو عادل آدمی کریں گے۔“

یہ حکم بھی ظنی ہے آیا یہ جانور یا کل شکار کی خصل ہے یا نہیں؟

حالات اور بیوی کے باہم تنازعات کے حلقے فرمایا گیا۔

﴿فَابْعَثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا إِن يُرِيدَا إِصْلَاحًا

يُوفِقِ اللَّهُ بَيْنَهُمَا﴾ ❀

”میاں بیوی دونوں فریق کی طرف سے ایک ایک حکم مقرر کر دیا جائے۔

اگر اصلاح کا ارادہ ہوگا تو اللہ تعالیٰ اس کی توفیق مرحمت فرمائے گا۔“

ان شرطیہ سے اس حکیم کی تعلیم ظاہر فرمادی گئی ہے اور ان مقامات میں حکیم کا حکم قرآن عزیز نے شرعاً دیا ہے۔ عمومی مصالح مفاسد ظن پر مبنی ہیں۔ معلوم نہیں منکرین حدیث کے کان میں کس نے کہہ دیا کہ ظن شرعاً مستند نہیں۔ اب ہم حافظ عز الدین عبدالعزیز بن عبدالسلامؒ ۶۶۰ھ کی شہادت پر اس بحث کو ختم کرتے ہیں۔ شیخ فرماتے ہیں:

فَصُلِّ فِي بَيَانِ جَلْبِ مَصَالِحِ الدَّارَيْنِ وَذَرِءِ مَفَاسِدِهِمَا عَلَى الظُّنُونِ وَالْإِعْتِمَادِ فِي جَلْبِ مُعْظَمِ مَصَالِحِ الدَّارَيْنِ وَذَرِءِ مَفَاسِدِهِمَا عَلَى مَا يَظْهَرُ فِي الظُّنُونِ وَلِلدَّارَيْنِ مَصَالِحٌ إِذَا آفَاتُ فُشِلَ أَمْرُهُمَا وَمَفَاسِدٌ إِذَا تَحَقَّقَتْ هَلَكَ أَهْلُهَا وَتَحْصِيلُ مُعْظَمِ هَذِهِ الْمَصَالِحِ بِتَعَاطِي أَسْبَابِهَا مَظْنُونٌ غَيْرُ مَقْطُوعٍ بِهِ فَإِنَّ عُمَالِ الْآخِرَةِ لَا يَقْطَعُونَ بِحُسْنِ الْخَاتِمَةِ وَأَمَّا يَعْمَلُونَ بِنَاءً عَلَى حُسْنِ الظَّنِّ وَهُمْ مَعَ ذَلِكَ يَخَافُونَ أَلَّا يُقْبَلَ مِنْهُمْ مَا يَعْمَلُونَ وَقَدْ جَاءَ التَّنْزِيلُ بِذَلِكَ فِي قَوْلِهِ ﴿وَالَّذِينَ يُؤْتُونَ مَا آتَوْا وَقُلُوبُهُمْ وَجَلَةٌ أَنَّهُمْ إِلَى رَبِّهِمْ رَاجِعُونَ﴾ ❀

(فَكَذَلِكَ أَهْلُ الدُّنْيَا إِنَّمَا يَتَصَرَّفُونَ بِنَاءً عَلَى حُسْنِ الظُّنُونِ وَأَمَّا إِعْتِمَادُنَا عَلَيْهَا لِأَنَّ الْغَالِبَ صِدْقُهَا عِنْدَ قِيَامِ أَسْبَابِهَا فَإِنَّ السُّجَّارَ يُسَافِرُونَ عَلَى ظَنِّ أَنَّهُمْ يَسْلَمُونَ وَيَرْبَحُونَ وَالصُّنَّاعُ يَخْرُجُونَ مَنَازِلَهُمْ عَلَى أَنَّهُمْ يُسْتَعْمَلُونَ بِمَا بِهِ يَرْفَعُونَ وَالْأَكَاذِبُونَ يَحْرِثُونَ وَيَزْرَعُونَ بِنَاءً عَلَى أَنَّهُمْ مُسْتَغْلُونَ وَالْجَمَّالُونَ وَالْبَعَالُونَ يُصَلِّدُونَ لِلْكَرَاعِ لَعَلَّهُمْ يَسْتَجِرُّونَ وَالْمُلُوكُ يُجَلِّلُونَ الْأَجْنَادَ

وَيَحْصِنُونَ الْبِلَادَ بِنَاءً عَلَى أَنَّهُمْ بِذَلِكَ يَنْتَصِرُونَ وَكَذَلِكَ
يَأْخُذُ الْأَجْنَادُ الْحِزْرَ وَالْأَسْلِحَةَ عَلَى ظَنِّ أَنَّهُمْ يَغْلِبُونَ وَيَسْلُمُونَ
وَالشُّعَاءُ يَشْفَعُونَ عَلَى ظَنِّ أَنَّهُمْ يَشْفَعُونَ.)

(وَالْعُلَمَاءُ يَشْفَعُونَ بِالْعُلُومِ عَلَى ظَنِّ أَنَّهُمْ يَنْجَحُونَ وَيَتَمَيَّزُونَ
وَكَذَلِكَ النَّاطِرُونَ فِي الْأَدِلَّةِ وَالْمُجْتَهِدُونَ فِي تَعْرِفِ
الْأَحْكَامِ يَعْتَمِدُونَ فِي الْأَكْثَرِ عَلَى ظَنِّ أَنَّهُمْ يَظْهَرُونَ بِمَا
يَطْلُبُونَ وَالْمَرْضَى يُدَاوُونَ لَعَلَّهُمْ يُشْفَوْنَ وَيَبْرَأُونَ وَيَبْدُونَ
وَمُعْظَمُ هَذِهِ الظُّنُونِ صَادِقٌ مُوَافِقٌ غَيْرُ مُخَالِفٍ وَلَا كَاذِبٌ فَلَا
يَجُوزُ تَعْطِيلُ هَذِهِ الْمَصَالِحِ الْغَالِبَةِ الْمُوقُوعِ خَوْفًا مِنْ نُدُورِ
كَذِبِ الظُّنُونِ وَلَا يَفْعَلُ ذَلِكَ إِلَّا الْجَاهِلُونَ.) ❀

”یہ دین اور دنیا کی برکات کا حصول اور ان کے مفاسد سے بچنے کے تمام ذرائع ظنی
ہیں۔ دونوں جہان کے مصالح کی تحصیل اور مفاسد سے بچنے میں بظاہر اعتماد ظن پر
ہے۔ دونوں جہان میں کچھ ایسے مصالح ہیں اگر وہ ناپید ہو جائیں تو ان کا معاملہ بگڑ کر
رہ جائے گا اور کچھ خرابیاں ہیں اگر وہ موجود رہیں تو دنیا میں تباہی آجائے گی۔ ان
مصالح کی تحصیل کے عمومی ذرائع ظنی ہیں قطعی نہیں۔ آخرت کے لیے جو عمل کیے
جاتے ہیں ان میں ضروری نہیں کہ انجام صحیح ہو۔ اعمال حسن ظن ہی کی بنا پر کیے جاتے
ہیں اور یہ خطرہ بدستور رہتا ہے کہ شاید یہ عمل قابل قبول نہ ہوں اور قرآن عزیز میں بھی
اس کی شہادت موجود ہے۔“

﴿وَالَّذِينَ يُؤْتُونَ مَا آتَوْا وَقُلُوبُهُمْ وَجِلَةٌ أَنَّهُمْ إِلَى رَبِّهِمْ

رَاجِعُونَ﴾ ❀

”وہ لوگ خرچ کرتے ہیں اور ان کے دل ڈرتے ہیں۔“

اسی طرح دنیا دار جس قدر کاروبار کرتے ہیں وہ حسن ظن ہی کی بنا پر کرتے ہیں۔ ہمیں

❀ قواعد الاحکام فی مصالح الانام ص ۳ فصل فی بیان جلب مصالح الدارين ودرء مفاسدهما

علی الظنون۔ ❀ ۲۳ / المؤمنون: ۶۰۔

یہ حسن ظن ہے کہ اگر یہ اسباب میسر آجائیں تو غالباً یہ معاملات صحیح اور درست ہو جائیں گے۔
لوگ تجارتی سفر اسی حسن ظن کی بنا پر کرتے کہ وہ صحیح سلامت بھی رہیں گے اور ان کو فائدہ بھی
ہوگا۔ کسان کھیتی باڑی اس حسن ظن کی بنا پر کرتے ہیں کہ انہیں اس سے آمدنی ہوگی۔ اونٹ
نچروں کے مالک بھی حسن ظن ہی کی بنا پر نکلتے ہیں کہ انہیں اجرت میسر آجائے گی۔

بادشاہ اسی خیال سے لشکر کشی کرتے ہیں، قلعے تعمیر کرتے ہیں کہ انہیں فتح حاصل ہوگی
اور فوجیں بھی اپنا بچاؤ اور اسلحہ کا استعمال اسی لیے کرتی ہیں کہ انہیں غلبہ حاصل ہوگا اور
سفارشیں بھی اسی لیے کی جاتی ہیں کہ شاید انہیں قبول کر لیا جائے گا۔

علما بھی اسی ظن سے علوم پڑھتے ہیں کہ انہیں امتیازی مقام حاصل ہوگا۔ اور مناظر
اور مجتہد اولہ میں زیادہ تر اعتماد و ظلیات پر ہی کرتے ہیں اور کامیابی کی امید رکھتے ہیں۔ بیمار بھی
علاج میں اسی لیے کوشش کرتے ہیں کہ شاید انہیں شفاء حاصل ہوگی اور اکثر اوقات یہ ظن صحیح
اور درست ثابت ہوتا ہے غلط اور جھوٹ نہیں ہوتا، ان مصالح کو معطل کرنا اس لیے کہ ان میں
کبھی کبھی ناکامی بھی ہو جاتی ہے اور نا در طور پر یہ ظن درست ثابت نہیں ہوتے محض جہالت اور
نادانی ہے۔“

ظاہر ہے کہ ساری کائنات دنیا بامید قائم کی بنیاد پر چل رہی ہے۔ شارع نے بھی اپنے
اکثر احکام کی بنیاد ظن پر رکھی ہے۔ متمدن دنیا کے مختلف طبقات بھی ظن اور امید ہی کے
سہارے پر چل رہے ہیں۔ ائمہ حدیث نے حدیث پر تنقید، تصحیح اور تصنیف کی بنیاد کے بالتقابل
کہیں زیادہ یقینی امور پر رکھی ہے اس کے باوجود انہوں نے اصطلاح کے لیے ظن کا لفظ پسند
فرمایا جسے ہمارے منکرین حدیث نے شک و شبہ کے معنی میں لے کر اس کا انکار کر دیا ہے۔ یہ
غلطی زبان اور اس کے تصرفات سے لاعلمی کی بنا پر ہوئی۔ عربی زبان میں ”مکر“ تدبیر کے معنی
میں استعمال ہوتا تھا۔ پھر بُری تدبیر کے مفہوم میں استعمال ہونے لگا۔ جب اسے اردو اور
پنجابی میں استعمال کیا گیا تو اس کا معنی دھوکہ اور فریب کیا گیا۔ بیچارے چنڈت دیا نند ایسے کم
علم آدمی نے قرآن پر اعتراض جڑ دیا کہ اس میں خدا تعالیٰ کو مگّا دکھا گیا ہے۔

وَكَمْ مِنْ غَائِبٍ قَوْلًا صَحِيحًا

وَأَفْتَهُ مِنَ الْفَهْمِ السَّقِيمِ

شریعت نے ہر مناسب مرحلہ پر اس ظن کو قابلِ اعتماد و استناد سمجھا ہے اور اس پر احکام کی بنیاد رکھی ہے۔

حافظ ابنِ رجب ضلی فرماتے ہیں:

وَالشَّارِعُ لَمْ يُكَلِّفِ الْعِبَادَ بِمَا فِي نَفْسِ الْأَمْرِ بَلْ بِمَا ظَهَرَ وَبَدَا
وَإِنْ كَانَ مُخَالِفًا لِنَفْسِ الْأَمْرِ. ❀

”شارع نے اپنے بندوں کو یہ تکلیف نہیں دی کہ وہ نفس الامر کی تلاش کریں بلکہ اس کی جو کچھ بظاہر موجود ہو گو وہ نفس الامر اور واقع کے خلاف ہو۔“

قرآن عزیز نے فرمایا: ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ ❀
”انسان کو اس کی وسعت اور توفیق کے مطابق تکلیف دی ہے۔“

جو چیز اس کے بس میں نہیں وہ اس کا مکلف نہیں جہاں تک شبہات کا مداد ادا ہو سکتا ہے کرنا چاہیے۔ جہاں ممکن نہ ہو وہاں اپنے آپ کو شکوک و شبہات کی بھینٹ نہیں چڑھانا چاہیے۔ ائمہ حدیث نے بھی یہی کہا ہے۔

ایک بد بودار شبہ

انکارِ حدیث کے نظریہ کی عمر تقریباً ستر سال ہوگی جس کی ابتدا مولوی عبد اللہ صاحب مولوی حشمت علی صاحب لاہور، مولوی رمضان صاحب گوجرانوالہ، رشید الدولہ صاحب گجرات، منکرینِ حدیث ملتان ڈیرہ غازیخان وغیرہ نے کی اور حدیث اور ائمہ حدیث کے اصول پر کڑی تنقید کی ہیں۔ لیکن حدیث میں فارسی سازش کا کبھی شبہ ان حضرات نے نہیں کیا۔ تاریخ سازی کا یہ انکشاف صرف ادارہ طُلوعِ اسلام اور مولانا جیراج پوری کے حصہ میں آیا ہے۔ ان حضرات کا خیال ہے کہ ائمہ حدیث میں چونکہ کافی تعداد اہلِ فارس کی ہے۔ فارسی حکومت چونکہ پہلی صدی ہی میں ختم ہو چکی تھی۔ یزد گرد کی موت کے بعد فارسی اقتدار ہمیشہ کے لیے دم توڑ گیا۔ منکرینِ حدیث کا خیال ہے کہ ائمہ حدیث نے فارسی حکومت کے بقیہ

السیف کے ساتھ مل کر اسلام کی تخریب کے لیے سازش کی اور احادیث کے یہ طویل و عریض دفاتر رِجال کا یہ علمی اور تاریخی ذخیرہ اصول حدیث کے عقلی اور لغوی قواعد یہ سب اس شکست کا نتیجہ ہیں جو فارسی حکومت کے افراد اور علما کی سازش سے وجود میں آئی اور اسی سے اسلام میں تخریب کی راہ پیدا ہوئی۔ چند سال سے اس تہمت کو بے حد ہوا دی جا رہی ہے۔ فتح فارس کی وجہ سے آج کا بے خبر ذہن اسے قبول بھی کر رہا ہے۔

میں اس پر ذرا تفصیل سے تبصرہ کرنا چاہتا ہوں، میں اس پوری داستان کو محض افسانہ اور افترا سمجھتا ہوں۔ میری دانست میں یہ محض وہم ہے۔ اس کے لیے کوئی دلیل نہیں بلکہ جو حضرات اس سازش کا پراپیگنڈہ کر رہے ہیں وہ خود کسی کی سازش کا شکار ہیں۔

سازش کے اسباب

آج کے جمہوری دور میں حکومت پورے ملک کی ہوتی ہے۔ انتخاب کے مروجہ طریقوں میں یہ اساسی طور پر تسلیم کیا گیا ہے کہ اگر بابِ حکومت پورے ملک کی نمائندگی کرتے ہیں۔ چونکہ یہ لوگ عوام کے سامنے جواب دہ ہیں اور عوام کے ووٹ نے انہیں اقتدار بخشا ہے۔ اس لیے یہ عوام کی حکومت ہے۔ ایسی حکومت اگر برباد ہو جائے تو یہ سمجھنا مشکل ہوتا ہے کہ اقتدار پورے ملک سے نکل کر اجنبی ہاتھوں میں چلا گیا۔ اس لیے ان حالات میں سازش کا امکان ہو سکتا ہے۔

آج سے تقریباً ایک صدی پہلے حکومت نہ انتخابی تھی نہ جمہوری نمائندگی کی سندان کو حاصل تھی۔ نہ وہ حکومتیں عوام کے سامنے جواب دہ ہوتی تھیں بلکہ اس وقت کی حکومتیں شخصی ہوتی تھیں یا زیادہ سے زیادہ کوئی قوم حاکم ہو جاتی باقی لوگ محکوم ہوتے تھے۔ اقتدار میں عوام کی جواب دہی قطعاً ملحوظ نہیں رکھی جاتی تھی نہ ہی حکومت کسی آئین کی پابندی ہوتی تھی۔ بادشاہ کی رائے اور بادشاہ کا قلم پورا آئین ہوتا تھا یا وہ لوگ جو بادشاہ کی ہاں میں ہاں ملا کر حکومت کے منظورِ نظر ہو جائیں۔

ایسی حکومتوں کے ساتھ ہمدردی ذاتی ضرورتوں کی وجہ سے ہوتی تھیں یا بادشاہ کے ذاتی اخلاق اور کیر کڑ کی وجہ سے اگر کوئی انقلاب ہو جائے تو انقلاب سے ملک متاثر تو ہوتا تھا لیکن

اس کی وجہ بادشاہ یا اس کے خاندان کے ساتھ ہمدردی نہیں ہوتی تھی۔ بلکہ یہ تاثر آنے جانے والی حکومتوں کے ذاتی مقاصد کی وجہ سے ہوتا۔

فارس کی حکومت شخصی حکومت تھی۔ یزدجرد کی موت پر اس کا خاتمہ ہو گیا۔ یزدجرد خاندان یقیناً اس انقلاب میں پامال ہوا ہوگا لیکن تاریخ اس وقت کسی ایسی سازش کا پتہ نہیں دیتی جو اس خاندان کے ساتھ ہمدردی کے طور پر کی گئی ہو۔

نوشیرواں کے بعد ویسے بھی فارس کی حکومت رو با نخطاط تھی۔ ان کے کردار میں عدل و انصاف کی بجائے استبداد روز بروز بڑھ رہا تھا۔ عوام کو حکومت کے ساتھ کوئی دلچسپی اور محبت نہیں تھی۔ پھر سازش کا سوال ہی پیدا نہیں ہوتا۔

مذہباً فارسی حکومت آتش پرست تھی۔ اسلام نے توحید کے عقیدہ کی سادگی سے یہودیت اور عیسائیت تک کو متاثر کیا۔ بت پرستی اس کے سامنے نہ ٹھہر سکی۔ آتش پرستی کی وہاں کیا مجال تھی۔ اسلام کی تعلیمات اس مسئلہ میں نہایت مدلل اور واضح تھیں۔ ان میں کوئی چیز ڈھکی چھپی نہ تھی۔ اسلام کا موقف عقیدہ توحید کے معاملہ میں کھلی کتاب تھی۔ وہ دوسروں کے شبہات اور اعتراضات بڑی کشادہ دلی سے سنتا تھا۔ مخالفین کے شبہات کی تردید اور اصلاح میں کوئی کوتاہی نہیں کرتا تھا نہ ہی اپنے نظریہ کو کسی پر جبراً اٹھونتا تھا۔ پھر اس کے خلاف کیوں سازش کی جائے؟ کون کرے؟ اور کس طرح کرے؟ فارس کی حکومت کا چراغ خلیفہ ثانی کی حکومت میں گل ہوا۔ یزدجرد کو خود اس کی رعایا نے قتل کیا اور اس کے خاتمہ میں مسلم عسا کر کی مدد کی۔ پھر سازش کی ضرورت کیسے ہوئی؟

حضرت عمر رضی اللہ عنہ کی شہادت میں بعض مشتبہ بیانات ملتے ہیں لیکن قاتل کو جس طرح سزا دی گئی اس میں کوئی سازش تصور نہیں کی گئی بلکہ ابولولوہ کا ذاتی انتقام تصور کیا گیا۔

اگر کسی سازش کا خطرہ ہوتا تو عجمی حضرات پر مدینہ منورہ کے دروازے بند کر دیئے جاتے۔ بعض غیر معتدل اشخاص سے خطرہ کے باوجود مدینہ منورہ کے داخلہ پر کوئی پابندی نہیں لگائی گئی۔ شخصی رنجشوں سے بعض وقت قتل تک نوبت پہنچ جاتی ہے یہی چیز حضرت عمر رضی اللہ عنہ کی شہادت میں کارفرما تھی۔ اور اگر اسے سازش تسلیم بھی کر لیا جائے تو وہ عام اور قومی نہ تھی بلکہ

ایک فارسی خاندان تک محدود تھی۔

فتح کے بعد

فارس کی فتح کے بعد ہزاروں فارسی اپنے آبائی مذہب پر قائم رہے، جزیہ دیتے رہے، انہیں کسی نے بھی کچھ نہیں کہا۔ ان کے معبد (آتش کدے) مدتوں قائم رہے جو لوگ ان سے اسلام کی طرف راعب ہوئے۔ انہیں اسلام نے پوری ہمدردی کے ساتھ اپنی آغوش میں عزت کی جگہ دی۔

جہاں مذہب یوں آزاد ہوا اور سیاست اس طرح بے اثر ملک کے عوام مسلمانوں کی فتوحات پر خوشیاں مناتے ہوں جب وہ جنگی مصالحوں کی بنا پر کسی مقام سے پیچھے ہٹنا پسند کریں تو اس علاقہ میں صعب ماتم سمجھ جائے۔

تعجب ہوتا ہے کہ ادارہ طلوع اسلام اور جناب اسلم جیراچدوری نے سازش کے جراثیم کو کوئی عینک سے دیکھ لیا.....!

تاریخ سے ایسا معلوم ہوتا ہے کہ مسلمانوں کی عدل گستری اور انصاف پسندی کی وجہ سے فارس کے لوگ بالکل مطمئن ہو گئے۔ اس لیے انہوں نے سیاست کا میدان چھوڑ کر فاتحین کی علم دوستی کے اثرات سے فارس کے ذہین لوگ فوراً علم کی طرف متوجہ ہو گئے۔ اس راہ میں انہوں نے آخرت کی سربلندیوں کے علاوہ علمی دنیا میں بہت بڑا نام پیدا کیا اور حکومت کے خلاف سازش کا ان کی زبان پر کبھی نام تک نہیں آیا۔

یہ سازش کا پورا کیس مولانا جیراچ پوری کے کاشانہ اور ادارہ طلوع اسلام کے دفتر میں تیار ہوا۔ واقعات کی روشنی میں اسے ثابت کرنا مشکل ہی نہیں بلکہ ناممکن ہے۔ البتہ عباسی حکومت میں جب قلمدان وزارت براۓ کے ہاتھ میں چلا گیا تو یونانی علوم کے تراجم سے اسلام کے سادہ عقائد کے خلاف ایک محاذ قائم ہوا لیکن اس وقت حدیث کے دفاتر منضبط ہو چکے تھے۔ خلیفہ ہارون ایسا آدمی حدیث کے متعلق مطمئن تھا۔ رہے یونانی علوم تو ان کا روائہ سنت نے پوری جرأت سے کیا یہاں تک کہ وہ بے اثر ہو گئے اور ائمہ سنت کے حملوں کی تاب نہ لا سکے۔

سازش کا مضحکہ خیز پہلو

سازش کی یہ عجیب قسم ہے کہ سازشیوں نے فاتحین کا مذہب قبول کیا۔ پھر ان کے علوم کی اس قدر خدمت کی کہ فاتحین اپنے علوم کی حفاظت سے بے فکر اور کلی طور پر مطمئن ہو گئے۔ پھر فاتحین نے ان میں سے اکثر علوم اور علما کی سرپرستی کی۔ ابن خلدون فرماتے ہیں:

وَدَفَعُوا ذَلِكَ إِلَى مَنْ قَامَ بِهِ مِنَ الْعَجَمِ وَالْمَوْلُودِينَ وَمَا زَالُوا
يَرَوْنَ لَهُمْ حَقَّ الْقِيَامِ بِهِ فَإِنَّهُ دِينُهُمْ وَعُلُومُهُمْ وَلَا يَحْتَقِرُونَ
حَمَلَتَهَا كُلَّ الْإِحْتِقَارِ. ❀

”عرب بادشاہوں نے علوم کو ان لوگوں کے سپرد کر دیا جو ان کی پوری طرح حفاظت کر سکیں اور یہ لوگ سب عجمی اور موالی تھے اور یہ بادشاہ ان علما کے حقوق کا پورا احترام کرتے تھے اور ان کی خدمات کی قدر کرتے تھے اور قطعی طور پر ان کو حقیر نہیں سمجھتے تھے کیوں کہ وہ ان کے علوم اور دین کے محافظ تھے۔“

معلوم ہے کہ اموی خلفاء کے وقت شاہی درباروں میں عجمیوں کو وہ اقتدار حاصل نہ تھا جو عباسی درباروں میں برامکہ کو حاصل ہوا لیکن ان کا دامن دین کی خدمات سے بالکل خالی تھا۔ قرآن و سنت اور دینی علوم تو بڑی بات ہے برامکہ سے تو عربی زبان کی بھی کوئی خدمت نہ ہو سکی۔

بارون الرشید نے امام مالک رحمہ اللہ اور ان کے درس کی سرپرستی کرنے کی کوشش کی لیکن امام نے اسے بے اعتنائی سے مسترد کر دیا۔ روپیہ دینے کی کوشش کی تو پورے استغناء سے واپس فرمادیا۔

سازش کا آخر یہی مقصد ہو سکتا تھا کہ شاہی دربار تک رسائی ہو مال و دولت اور حکومت میں حصہ ملے۔ اب دربار خود در دولت پر حاضر ہوتا ہے۔ اپنی ساری سر بلندیاں چھوڑ کر پورے انکسار انتہائی احترام سے خزانوں کے دروازے کھلتے ہیں، تھیلیاں باادب پیش ہوتی

ہیں اور ”سازشی“ ہیں کہ نظر اٹھا کر نہیں دیکھتے۔

بادشاہ عرض کرتے ہیں کہ بغداد شریف لے چلے آنکھیں فرشِ راہ ہوں گی۔ فارسی سازش کے سرغنہ یا فن حدیث کے سالارِ قافلہ فرماتے ہیں۔

وَالْمَدِينَةُ خَيْرٌ لَهُمْ لَوْ كَانُوا يَعْلَمُونَ.

مطلب یہ کہ اس بڑے دربار سے علیحدگی میرے لیے ناممکن ہے۔

پھر سازشیوں کا یہ پورا گردہ مختلف عجمی ممالک سے ہزاروں میل سفر طے کر کے مدینہ منورہ پہنچ کر امام کی خدمت میں تحصیلِ علم کے لیے پیش ہوتا ہے اور کوئی نہیں سوچتا کہ ان کا شیخ عرب ہے اور یہ عجمی النسل لوگوں کی پوری سازش کا راز فاش نہ کر دے۔

عرب استاد کے عجمی شاگرد مدتوں استفادہ کرتے ہیں اور انہیں علوم کا درس دیا جاتا ہے۔ ساتھی ساتھی پر جرح کرتا ہے۔ ایک دوسرے کی کمزوریوں کے کھلے بندوں تذکرے ہوتے ہیں۔ عرب محدث، عجمی علما پر تنقید کرتے ہیں، عجمی اہل عرب کے نقائص کی نشاندہی کرتے ہیں لیکن اس سازش کا سراغ جس کے اختراع کا سہرا ”طلوع اسلام“ کے دفتر کے سر ہے نہ کسی عرب کو لگانہ کسی عجمی کو نہ استاد نے اسے محسوس کیا نہ شاگرد نے نہ ساتھی نے.....!

پھر تعجب بالائے تعجب یہ ہے کہ فارس کی فتح پہلی صدی کے اوائل میں ہوئی اور سازش کا منصوبہ تیسری صدی میں بنایا گیا۔ تقریباً پورے دو سو سال بے وقوف اہل فارس آرام کی نیند سوتے رہے یعنی جب شکست کا درد اور کوفت تازہ تھی۔ اس وقت تو فارسیوں کو کوئی احساس نہ ہوا لیکن تین سو سال کے بعد دروکی بے قراریاں انگڑائیاں لینے لگیں اور فارسی سازشیوں نے بخاری، مسلم اور کتب صحاح کی صورت اختیار کر لی۔ (فَبَا لِلْعُقُولِ وَآرَبَابِهَا).

پھر اتنی بڑی سازش جس نے پوری اسلامی اور تعلیمی دنیا کو اپنی لپیٹ میں لے لیا۔ اسے کوئی نہ جان سکا۔ دنیا مسلم اور غیر مسلم مورخوں کی آنکھیں بے کار ہو گئیں۔ قلم ٹوٹ گئے اور زبانیں گنگ، ان کی ضخیم کتابیں اس عظیم الشان سازش کے تذکرہ سے یکسر خالی ہیں۔ یہ راز سب سے پہلے یورپ کے ملحد مکتشفین پر کھلا اور اس کے بعد دفترِ طلوع اسلام کے دریوزہ گروں نے کچھ ہڈیاں مستعار لے لیں۔ (هَاقُولٌ لَهُمْ مِّمَّا كَتَبْتُ اَيْدِيَهُمْ وَوَيْلٌ لَهُمْ مِّمَّا

يَكْسِبُونَ ﴿٥٠﴾

عجمی سازش اور دینی علوم

فہم حدیث کے طالب علم جانتے ہیں کہ فہم حدیث کو آغاز ہی میں تین مراحل سے گزرنا پڑا، جمع و تدوین اور ترتیب حدیث۔ جمع اور حفظ کا سلسلہ تو آنحضرت ﷺ کی حیاتِ مقدسہ میں آپ ﷺ کے سامنے ہی شروع ہو گیا تھا۔ آنحضرت ﷺ نے علمائے حدیث اور اس کی طلب میں سرگرداں ہونے والوں کے حق میں دعائیں فرمائیں۔

((رَحِمَ اللّٰهُ اِمْرَءًا سَمِعَ كَلَامِي فَوَعَاها ثُمَّ اَدَّاهَا كَمَا سَمِعَهَا.))

”اللہ تعالیٰ اس شخص پر رحم فرمائے جس نے میری بات سن کر اسے یاد رکھا، پھر جس طرح سنا اسی طرح پہنچا دیا۔“

صحابہ باہم حدیث کا مذاکرہ اور دور کرتے تھے۔ ابوسعید خدری رضی اللہ عنہ فرماتے ہیں:

(تَذَاكُرُوا الْحَدِيثَ فَإِنَّ الْحَدِيثَ يَهْبُجُ الْحَدِيثَ.)

”حدیث کا باہم مذاکرہ کرو۔ باتوں سے باتیں یاد آ جاتی ہیں۔“

ابن عباس رضی اللہ عنہما فرماتے ہیں:

”حدیث کا باہم تذکرہ کرو تا کہ یہ بھول نہ جائے یہ قرآن کی طرح مجموعہ نہیں۔ اگر

اس کا مذاکرہ نہ کیا گیا تو یہ بھول جائے گی اور یہ مذاکرہ ہر روز ہونا چاہیے۔“

ابن ابی لیلیٰ رضی اللہ عنہ فرماتے ہیں:

(تَذَاكُرُوا فَإِنَّ أَحْيَاءَ الْحَدِيثِ مُذَاكِرَتُهُ.)

”حدیث کا دور کرو حدیث کی زندگی دور مذاکرہ سے ہے۔“

علقمہ رضی اللہ عنہ فرماتے ہیں:

❶ ۲/البقرہ: ۷۹۔ ابن ماجہ، کتاب السنۃ، باب من بلغ علما رقم ۲۳۶، الترمذی، کتاب

العلم باب ماجاء فی البحث علی تبلیغ السماع ۲۶۵۸؛ مسند احمد ۴/۸۰، مجمع الزوائد ۱/۱۳۹۔

❷ الدارمی فی المقدمۃ، باب مذاکرۃ العلم رقم ۶۰۱-۶۰۲۔

❸ الدارمی فی المقدمۃ، باب مذاکرۃ العلم رقم ۶۰۵۔

❹ الدارمی فی المقدمۃ، باب مذاکرۃ العلم رقم ۶۰۷۔

(تَذَاكُرُوا الْحَدِيثَ فَإِنَّ ذِكْرَهُ حَيَاتُهُ) ❊

”حدیث کے درس اور ذکر ہی میں اس کی زندگی ہے۔“

صحابہ رضی اللہ عنہم نمازِ عشا کے بعد درس اور مذاکرہ کے لیے بیٹھتے یہاں تک کہ صبح کی اذان ہو جاتی۔ ❊ دارمی اور دوسری کتب حدیث میں اس قسم کے آثار کثرت سے موجود ہیں۔ صحابہ رضی اللہ عنہم اور تابعین رضی اللہ عنہم کے پاس احادیث کے لکھے ہوئے تذکرے اور مجموعے بھی موجود تھے۔ عبد اللہ بن عمرؓ، عبد اللہ بن عمر اور ابو ہریرہ رضی اللہ عنہم (کتابت حدیث ص ۴۵ بحوالہ فتح الباری) کے مبیعات کا ذکر کتب حدیث میں اکثر ملتا ہے۔ ❊

آنحضرت ﷺ کی زندگی میں درس اور مذاکرہ ہوتا۔ صحابہ رضی اللہ عنہم اپنے اسباق قلمبند فرماتے تھے۔ ابوبیل فرماتے ہیں:

سَمِعْتُ عَبْدَ اللَّهِ بْنَ عَمْرٍو قَالَ : بَيْنَمَا نَحْنُ حَوْلَ رَسُولِ
اللَّهِ ﷺ فَكَتُبُ فُسِّلَ رَسُولُ اللَّهِ ﷺ أَيُّ الْمَدِينَتَيْنِ تَفْتَحُ
أَوَّلًا قُسْطَنْطِينِيَّةً أَوْ رُومِيَّةً فَقَالَ رَسُولُ اللَّهِ ﷺ : ((لَا بَلْ
مَدِينَةُ هِرَقْل)) ❊

”ہم آنحضرت ﷺ کے حلقہ درس میں بیٹھ کر لکھ رہے تھے۔ ایک آدمی نے سوال کیا کہ روما پہلے فتح ہوگا یا قسطنطنیہ؟ آنحضرت ﷺ نے فرمایا: ”ہرقل کا شہر پہلے فتح ہوگا یعنی قسطنطنیہ۔“

اس اثر سے آنحضرت ﷺ کا درس حدیث اور آپ ﷺ کی موجودگی میں اس کی کتابت کا تذکرہ واضح طور پر معلوم ہوتا ہے کہ صحابہ رضی اللہ عنہم اپنے اسباق حدیث یادداشت اور تذکرہ کے طور پر لکھا کرتے تھے۔

❊ الدارمی فی المقدمة، باب مذاکرۃ العلم: رقم ۶۰۸۔

❊ الدارمی فی المقدمة، باب مذاکرۃ العلم: رقم ۶۱۶۔

❊ الدارمی فی المقدمة، باب من رخص فی کتابۃ العلم ۱/۱۳۲ تا ۱۳۷۔ و کتابت حدیث از

مولانا الحاج سید شاہ منت اللہ صاحب ص ۲۹-۳۰۔

❊ الدارمی فی المقدمة، باب من رخص فی کتابۃ العلم رقم ۴۹۲ و کتابت حدیث من الحاج

سید شاہ منت اللہ ص ۳۴۔

جھوٹی حدیث اور وعید

آنحضرت ﷺ کی اس وعید کے بعد کہ جو آدمی دانستہ جھوٹی حدیث بیان کرے اس کا ٹھکانا جہنم ہوگا۔ حدیث کی کتابت کے سوا چارہ ہی نہیں؟ معلوم ہے کہ یہ حدیث قرآن کی طرح متواتر ہے۔ اس حدیث کی موجودگی میں کتابت حدیث اور اس کے جواز اور عدم جواز کی بحث بالکل بے معنی ہے۔ اس کا قطعی مفہوم یہ ہے کہ حدیث ایک مستند دستاویز ہے۔ شرعاً وہ حجت ہے اس میں کسی جھوٹ اور آمیزش کے لیے کوئی گنجائش نہیں اس حقیقت کے ہوتے ہوئے ضروری ہے کہ اس ذخیرہ کی حفاظت کے لیے ہر سامان کیا جائے حفظ و ضبط ہو یا کتابت اور تحریر بلکہ دونوں کیوں کہ انفرادوں میں غلطی اور سہو کے امکانات ہیں۔ اور اس کے لیے موزوں تر وقت آنحضرت ﷺ کی زندگی اور صحابہ کے جم غفیر کی موجودگی ہے ورنہ اس سامان حفاظت کی ضرورت ہی کیا تھی۔

سابقہ آثار سے ظاہر ہوتا ہے کہ اپنی طبعی رفتار کے ساتھ یہ سلسلہ مختلف علاقوں میں جہاں اہل علم صحابہ رضی اللہ عنہم موجود تھے۔ پوری پہلی صدی میں جاری رہا۔ صحابہ رضی اللہ عنہم نے ضخیم کتابیں بطور تذکرہ جمع فرمائیں جن کی طرف وہ بوقت ضرورت مراجعت فرماتے اور احادیث کی تصحیح فرماتے تاکہ آنحضرت ﷺ کی طرف کوئی غلط چیز منسوب نہ ہو جائے اس کی تفصیل سنت کے دفاتر میں اپنے اپنے مقام پر موجود ہے۔

دوسری صدی

پہلی صدی کے اواخر میں اموی سلطنت کا چراغ گل ہو گیا اور اموی حکومت کا پھریرا ہمیشہ کے لیے سرنگوں ہو گیا چند سال ائمہ حدیث کی نقل و حرکت پر سیاسی خلفشار کی وجہ سے پابندی رہی اور علم کے یہ خزانے اپنے علاقوں تک محدود رہے کوفہ، بصرہ، بغداد، خراسان، مکہ، مکرّمہ، مدینہ منورہ، نجد، یمن اور مصر وغیرہ مختلف علاقوں کے علما اپنے علاقوں میں درس حدیث

بخاری، کتاب العلم: باب اثم من کذب علی النبی ﷺ۔ ۲۰۷؛ مسلم، کتاب الزہد باب الثبت فی الحدیث، ۲۵۱؛ ابو داؤد، کتاب العلم: باب الشدید فی الکذب علی رسول اللہ ﷺ؛ ترمذی، کتاب الفتن باب فی لزوم تقوی اللہ عند الفتح والنصر ۲۲۵۷؛ ابن ماجہ، کتاب السنۃ: باب التغلیظ فی تعمد الکذب علی رسول اللہ ﷺ۔ ۳۔

لیجئے رہے۔ ان علاقوں میں موجود صحابہ رضی اللہ عنہم اقامت پذیر تھے ان کے علوم اور دروس کی شاعت اس علاقہ ہی میں ہوتی رہی اور حفظ و کتابت حدیث کا سلسلہ ان علاقوں میں اپنی بساط کے مطابق بدستور جاری رہا۔ اموی ہاشمی اور عباسی قسمت آزمایا پوری قوت سے نبرد آزما تھے اور اکھاڑ پچھاڑ کی شد و تیز ہوائیں پورے زور سے چل رہی تھیں اور یہ سازشی پورے سکون سے اپنے مدارس میں حدیث کے حفظ و جمع میں مشغول تھے۔ اگر کسی سر پھرے بادشاہ کو کسی عالم پر بدگمانی ہوئی تو اسے اس نے جیل میں ڈال دیا۔ جب ظلم نے اپنا نصاب پورا کر لیا۔ قید کی مدت ختم ہو گئی تو جیل سے نکل کر اپنے مدرسہ میں آگئے اور علم و دین کی خدمت میں مشغول ہو گئے۔ کوئی عملی قدم ان متحارب فریقوں کے موافق یا خلاف نہیں اٹھایا۔ بدگمانیاں محض اظہار خیال یا رجحان طبع کی وجہ سے ہوئیں حالانکہ سازشیں ایسے ہی اوقات کی منتظر ہوتی ہیں۔ دشمن پر حملہ کرنے کا بہترین وقت وہی ہوتا ہے جب دشمن دوسری طرف مشغول ہو۔ حضرت امام ابو حنیفہ رحمۃ اللہ علیہ کے متعلق سیاسی دلچسپی کے بعض واقعات تاریخ کی زبان پر آتے ہیں لیکن ان میں فارس کا یہ عظیم الشان سازشی ہاشمی اور عربی حکومت کا حامی تھا۔ آپ اس دور کی تاریخ پڑھ جائیے۔ آپ کو اہل علم پر حکومت کی چیرہ دستیوں کے واقعات تو خال خال ملیں گے لیکن ان علما نے حکومت کے خلاف کوئی محاذ قائم کیا ہو۔ اس سے تاریخ ساکت ہے۔ سازش کی پوری مسل طلوع اسلام کے دفتر اور علامہ جیراج پوری کے دولت کدہ میں بنی اور وہیں دھری کی دھری رہ گئی اور شاید اس ساری تہمت تراشی کا پورا بوجھ یہی حضرات اپنے کندھوں پر اٹھا کر خدا کے سامنے حاضر ہوں گے۔ ﴿وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾ ﴿٥٠﴾

دورِ تدوین

تیسری صدی میں جب عباسی حکومت کے قدم جم گئے۔ امویوں کے ساتھ ہاشمی بھی خلافت کی بساط سے غائب ہو گئے۔ چند روز خلفار کے بعد جب ملک میں امن قائم ہوا تو ائمہ حدیث پابرجا رہ گئے۔ انہوں نے زمین کی طنائیں کھینچ لیں، علم میں وطنی اور علاقائی تقسیم کو عملاً ختم کرنے کا فیصلہ کر لیا۔ سفر کے موجود اور ممکن وسائل کے ساتھ خراسان سے اقصائے مغرب تک ان علم کے بادشاہوں نے پرسکون حملے شروع کر دیئے اور علم کی منصفانہ

تقسیم کے لیے میدان ہموار ہو گئے۔ محدثین کی علمی سخاوت نے مشرق و مغرب کے قلابے ملا دیئے۔

اس وقت جمع اور حفظ کا کام ختم ہو چکا تھا اور غیر مرتب تذکرے اہل علم کے مکاتب میں موجود تھے۔ طلبہ مسودات اور میصات کی تصحیح اور اصلاح کے بعد ان کی تدوین کی طرف متوجہ ہوئے۔ بعض کتابیں دوسری صدی میں بھی مدون ہوئیں۔ لیکن مہم کے طور پر تدوین کا کام تیسری صدی میں شروع ہوا۔ ائمہ حدیث نے فن کی تدوین مختلف طریقوں سے فرمائی۔ بعض نے مرفوع احادیث اور آثارِ صحابہ دونوں کو جمع کیا۔ بعض سے صرف مرفوع احادیث کی تدوین ہوئی۔ بعض نے مرفوع احادیث کے ساتھ فقہاء کے مذاہب کا ذکر فرمایا۔ کسی نے اسانید اور رجال کا مفضل ذکر کیا۔ کسی نے یہ تذکرے بقدر ضرورت بیان فرمائے۔ تفصیل کی ضرورت نہیں سمجھی۔ بعض نے ہر صحابی کی مسند کو یکجا جمع کیا۔ ہر ایک کی مسانید کو قرینے سے یکجا کر دیا۔ بعض نے معجم کی صورت میں یہ ذخیرہ جمع فرمایا۔ کسی نے متن حدیث کا پہلا حرف بطور عنوان ذکر کیا۔ کسی نے روایات کے نام سے معجم مرتب فرمائی۔ کسی نے حدیث کے تمام ابواب اور مسائل کا ذکر کیا جس میں سیرت، آداب، مغازی، اشراطِ ساعت وغیرہ سب آگئے جیسے بخاری اور ترمذی وغیرہ اور بعض نے صرف سنن پر کفایت فرمائی۔ اس میں عبادات، معاملات وغیرہ کی تفصیل آگئی۔ کسی نے صرف صحیح احادیث جمع کیں۔ بعض نے صحیح و ضعیف کا ہلکا جلا ذخیرہ پیش فرمایا۔ بعض حضرات نے استدراک فرمایا۔ بعض نے صرف ایک مسلک کے اولہ جمع کر دیئے غرض اس فن میں انتہائی خوشناتوع کے بکھرے ہوئے پھول جمع ہو گئے۔

ائمہ حدیث میں سے اکثر فقیہ تھے مسائل کے استنباط پر انہیں پوری قدرت تھی۔ اللہ تعالیٰ نے ان میں اجتہاد کی تمام شرائط جمع فرمادی تھیں۔ انہوں نے بہترین تبویب کے ساتھ اپنی تصانیف کو علم کی منڈی میں لا کر رکھ دیا۔

دو مرتب

اس تدوین کے ساتھ ترتیب کا مرحلہ بھی لازمی تھا۔ وہ آج تک علما کی طبع آزمائی کے لیے ایک بہترین میدان ہے، اخلاق، اموال، مغازی، معاشیات، طب، ادعیہ، اربعیات، تفسیحات

ماجز او غیرہ کی صورت میں مجموعے مرتب ہوتے رہے پھر شروع حل لغات قواعد تسوید رجال تیز بین المختلطات سند اجازت وجادہ غرض مختلف انداز سے اُمت نے اس فن کی خدمت کی۔ اس کے علوم کو مرتب فرمایا اور اسے پوری زندگی کا مشغلہ قرار دیا۔ یہ عجیب سازش تھی جو مقصد زندگی قرار پائی راتوں کو نیند حرام ہو گئی۔ دنیا کے مشاغل سب طاق نسیاں کی زینت ہو گئے۔ نہ اچھے کھانے کی خواہش نہ بہتر مکان کی تلاش نہ بادشاہوں کے درباروں سے رابطہ۔

عرصہ ہوا امرِ سر کے رسالہ بیان القرآن میں ان بیچاروں پر یہ بھی الزام لگایا گیا کہ محدثین نے درباروں کا مقاطعہ کر کے ملک کی خدمت کے بہترین مواقع ضائع کر دیئے۔ دراصل عیب چینی الزام تراشی سب سے سہل مشغلہ ہے۔ خصوصاً ان لوگوں پر جو حمدیوں سے اللہ کو پیارے ہو چکے ہیں اور اعتراض بھی وہ لوگ کریں جن کی اپنی زندگیاں خدا شناسی خدا ترسی سے تقریباً آشنا ہیں۔ اعمال صالح، اتباعِ شُقت اور ورع و تقویٰ سے یکسر خالی۔ یہاں کی سب سے بڑی دینی خدمت اور منجائے علم کتابوں کی فروخت اور جھوٹ بچ کہہ کر اداروں کو چلانا اور حضراتِ امرا کو خوش کرنے کے سوا کچھ نہیں۔

ائمہ حدیث زندہ ہوتے تو ان معترضین کو عمر خیام کی زبان سے عرض کرتے۔

صاحبِ فتویٰ ز تو پر کارِ تریم بایں مستی از تو ہشیارِ تریم
تو خونِ کساں بخوری ما خونِ رزاں انصاف بدہ کدام خونخارِ تریم
ائمہ حدیث معصوم نہیں، جمع و تعددین و ترتیب میں غلطی ہو سکتی ہے۔ وہ خود آپس میں تنقید و استدراک فرماتے ہوئے بڑے بڑے آدمی کی لغزش کو معاف نہیں فرماتے لیکن کسی سازش اور دیانت فروشی کا ادنیٰ احتمال بھی اس بارگاہ میں ممکن نہیں۔ ﴿مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ نَحْبَهُ وَهِنْهُمْ مَّنْ يَنْتَظِرُ ۚ وَمَا بَدَّلُوا تَبْدِيلًا﴾ ﴿٥٠﴾

مشت بعد از جنگ

یہ سازش کی تہمت کا حربہ بڑی دیر کے بعد منکرینِ حدیث کے ذہن میں آیا۔ یہ مشت

بعد از جنگ ہے۔ اس کا استعمال اپنے قرابت داروں پر ہونا چاہیے۔ جمع و تدوین کا سلسلہ تقریباً تیسری صدی کے آخر تک ختم ہو گیا۔ اب پورے ہزار سال بعد ان کے ہوش و حواس نے انگڑائی لی کہ محدثین تو سازش کر گئے۔ اور فن حدیث ساز شیعوں کی نذر ہو گیا۔ اب سوچئے کہ اتنی دیر کے بعد ایسے فوجداری مقدمات کی تفتیش ممکن ہے یا کوئی دانشمند اس موضوع پر سوچنے کی بھی کوشش کر سکتا ہے؟ اور پھر یہ تفتیش کسی نتیجہ پر بھی پہنچ سکتی ہے؟ مثلاً قرآن عزیز نے آج سے کئی ہزار سال پیشتر کا ایک کیس ذکر فرمایا ہے۔ ملکہ مصر نے محبت کی سرشاریوں میں اپنے غلام کو بلا کر محل کے تمام دروازے بند کر دیئے اور غلام سے کھلے طور پر کہا کہ جنسی محبت کی آخری حدوں تک کامیاب رسائی کے لیے میرا دل بے قرار ہے اور اس سے انکار اور گریز کے متعلق کوئی عذر نہیں سنا جاسکتا۔ پاکباز غلام نے ملکہ کا ہاتھ جھٹک دیا اور بڑی جرأت سے کہا کہ دروازوں کی بندش کا کوئی سوال نہیں۔ میرے رب کی دور بین نگاہ اس محل کے گوشہ گوشہ پر محیط اور ذرے میں ساری ہے۔ اس کے ساتھ ہی اپنے آقا کی ناشکری یا نمک حرامی میرے لیے کیسے ممکن ہے۔ غلام دروازے کی طرف بھاگ نکلا ملکہ اس کے تعاقب میں دوڑی۔ اس دوڑ میں غلام کی قمیض پچھلی طرف سے پھٹ گئی۔ جب مکان کے صحن میں پہنچے تو ملکہ کے خاوند اور غلام کے آقا وہاں بذات خود موجود تھے۔ ملکہ نے غلام پر الزام لگایا کہ چھپڑکی ابتدا غلام نے کی ہے اسے جیل کی ہوا چکھنا چاہیے۔ عزیز مصر حقیقت حال دریافت ہی کر رہے تھے کہ فیصلہ کی ایک صورت سامنے آگئی۔ حاضرین میں سے کسی نے کہا کہ مسئلہ چنداں مشکل نہیں۔ اگر ابتداء شرارت غلام کی ہے تو اس کا رخ ملکہ کی طرف ہونا ضروری ہے غلام کے کپڑے اگر سامنے کی طرف سے پھٹے ہیں تو ملکہ کی بات درست ہے سزا غلام کو ملنی چاہیے۔ اگر غلام کے کپڑے پشت کی طرف سے پھٹے ہیں تو معاملہ ظاہر ہے کہ بھاگتے ہوئے غلام کا تعاقب ملکہ نے کیا ہے اس لیے غلام سچا ہے ملکہ کی اس غلط جرأت کو نظر انداز نہیں کرنا چاہیے۔ غلام میں کوئی غلطی نہیں۔ ❁

جب معاملہ کی تحقیق کی گئی تو غلام سچا نکلا کیوں کہ غلام کی قمیض پشت کی طرف سے پھٹی ہوئی تھی۔ یہ جھگڑا آج سے کئی سو سال قبل پیدا ہوا اور اس وقت کی سوسائٹی کے عدالتی معیار کے

مطابق معاملہ طے ہو گیا اور حضرت یوسف علیہ السلام باعزت بری ہو گئے۔

اب آج کا عدالتی نظام آج کے عیارانہ اذہان اور فن و کالت کی موشگافیوں کی مدد سے اسے سوچتا ہے تو وہ یہ کہنے کی جرأت کرتا ہے کہ ملکہ کو خواہ مخواہ بدنام کیا گیا عورت ذات اور پھر ملکہ اور آج سے کئی سو سال پہلے کا ذہن کیسے عقل باور کر سکتی ہے۔ کہ ملکہ اپنے ادنیٰ غلام کے گریبان میں ہاتھ ڈال دے اور اس کے پیچھے بھاگنا شروع کر دے۔ عقل اسے قبول نہیں کر سکتی۔ غلام ہزار خو بصورت سہی کیا ملکہ اپنے مقام کو نہیں سمجھتی تھی۔ وہ اس کے پیچھے کیسے بھاگ کھڑی ہوئی۔ یہ پوری داستان اصولِ درایت کے خلاف ہے۔ بے شک قرآن نے اس روایت کی توثیق فرمادی ہے۔ لیکن درایت کو کیسے نظر انداز کیا جائے۔

ممکن ہے غلام کی قمیض اس حادثے سے پہلے ہی اتفاقاً پھٹ گئی ہو۔ بچوں کی بھاگ دوڑ میں غلام کا کرتا پہلے ہی کہیں شکاف آلود ہو گیا ہو۔ شاہد کی ہمدردیاں غلام کے ساتھ ہوں یا اتفاقاً معاملہ ہی اس نچ پر آ گیا ہو۔ اس وقت عدالت نے چونکہ اس احتمال اور امکان پر غور نہیں کیا۔ اس لیے یوسف علیہ السلام کی برأت مشکوک اور امرأۃ العزیز کا جرم یا مصر کی عدالت کا فیصلہ نظر ثانی کے لیے پھر قانونی عدالت میں آنا چاہیے۔ اس کے علاوہ یہ کیسے ممکن ہے کہ ایک طاقتور نو جوان پوری قوت سے بھاگ رہا ہو تو ایک عورت اس تیزی سے دوڑے کہ نو جوان کا دامن چاک کر دے۔ ممکن نہیں ہے کہ عورت اس تیزی سے دوڑ سکے۔ عورت کے بدن کی ساخت اور جسم کے مختلف اجزاء کی ہیئت کدائی کا تقاضا ہے کہ وہ جوانمر د کو نہ پکڑ سکتی ہے نہ اس کے پیچھے اس طرح دوڑ سکتی ہے۔ مصر کی عدالت کا فیصلہ محض جذباتی ہے۔ اس کی اپیل ہونی چاہیے۔ ممکن ہے ملکہ کا الزام غلام پر درست ہو۔ اور درایت کی رو سے ملکہ مصر بری نکلے۔

اس قسم کی اور بھی کئی تنقیحات امکان اور احتمال کی مشین کے ذریعے سے فن کار اور ماہر وکیل پیدا کر سکتے ہیں اور درایت کے عاشق درایت کی ریتی سے واقعات کا برادہ کر کے دے سکتے ہیں۔

اس ساری وکالت پروری کا جواب ایک سادہ دل اور دیانتمدار انسان تو یہی دے گا کہ جس ماحول میں جرم ہوا اس ماحول کی عدالت نے مناسب تحقیق کے بعد جو فیصلہ کیا وہی

درست ہے۔

میں نے حضرت یوسف علیہ السلام کے شاہد کی از روئے حدیث پوزیشن کو عمداً نظر انداز کیا ہے اس لیے کہ ہمارے فریق مخالف اسے مانتے ہی نہیں اور یہاں تو وہ بظاہر قرآن کے خلاف ہے۔ قرآن نے تو شاہد اسی کو کہا ہے جس میں شہادت کی فقہی شروط پائی جائیں اور ان حضرات کی بارگاہ میں معجزہ اور کرامت کو کوئی اہمیت حاصل نہیں!

قرآن عزیز میں اور بھی ایسے واقعات ہیں جن پر بحث کی گنجائش ہے اور آج کا قانونی مزاج اس پر مطمئن نہیں ہو سکتا۔ اس دور کے قانون پیشہ اور حج یقیناً محسوس کریں گے۔ کہ ان پر مرافعہ اور نظر ثانی کی کافی گنجائش ہے۔ امکان اور درایت کے ہتھیاروں سے قرآن پر بھی حملہ کیا جاسکتا ہے جو اہل قرآن کا اصل مقصد ہے۔

حضرت داؤد علیہ السلام کے پاس بھیڑوں کا کیس پیش ہوا تو حضرت نے ڈگری ایک بھیڑ والے کے حق میں دی اور نوے بھیڑوں والے کے خلاف فیصلہ صادر فرمایا اور مدعا علیہ کا بیان تک نہیں سنا۔ استغاثہ کی کہانی سن کر مستغیث کو ڈگری دے دی۔ ممکن ہے ایک بکری کا مالک ایک کی صحیح نگہداشت ہی نہ کر سکتا ہو۔ مدعا علیہ کا خیال ہوگا کہ وہ ریوڑ میں آکر زیادہ اور بہتر طور پر پرورش پاسکے گی۔ حضرت داؤد علیہ السلام کا اس کے خلاف بغاوت اور ظلم کا فیصلہ آج کے عدالتی ماحول میں یقیناً مرافعہ کا مستحق ہے اور درالیہ محل نظر۔

سورہ نون میں باغ والوں کا قصہ مذکور ہے جو بیچارے سوا یوں کی بھیڑ اور اپنے باغ کی حفاظت اور فائدہ کی وجہ سے اللہ تعالیٰ کی ناراضگی کا شکار ہوئے حالانکہ ان کا کوئی جرم نہیں۔ باغ ان کو باپ کی وراثت میں ملا۔ مسکین کو دینا شرعاً مالک کی مرضی ہے۔ پھر اس میں مستحق اور غیر مستحق کی بحث بھی آجاتی ہے لیکن ناراضگی میں ان بے چاروں کا باغ برباد کر دیا گیا اور وارث تک نہیں دی گئی۔ بے شک یہ فیصلہ اللہ تعالیٰ نے فرمایا ہے لیکن جب عقل و شعور کی فوجیں انسانی حقوق اور عدل و انصاف کی حمایت کے لیے میدان میں آجائیں تو وہاں حقائق کو کھل کر سامنے آنا چاہیے۔ اللہ اور رسول کے نام سے ایسے موقع پر اپیل نہیں کی جاسکتی۔

عقل و شعور کے مفتی کو بہر حال اپنا فتویٰ صادر کرنے کا حق ہے۔ اس کا اثر خُدا پر پڑے یا اس کے رسول پر۔ آخر انسانی حقوق اور عدل و انصاف کے تقاضے بھی تو انہیں کے بنائے ہوئے اور بتائے ہوئے ہیں۔ پھر وہ کیوں اس کی پابندی نہ کریں اور عقل و روایت کی تنقید سے وہ کیوں بچیں۔ اُصول سب کے لیے اُصول ہے۔

عقل اور احتمالات کے گھوڑے اگر اسی طرح سر پٹ دوڑانا شروع کر دیں جس طرح سنت اور حدیث کے خلاف ان کی لگائیں ڈھیلی کر دی گئی ہیں تو ان کی یورش سے نہ خُدا بچے گا نہ رسول نہ کوئی حقیقت محفوظ رہے گی نہ کوئی اُصول۔

خود بے چارے اہلس کا کیس اسی نوعیت کا تھا۔ معمولی سی عقل و روایت کی گرفت سے ہمیشہ کے لیے مطرود اور جلا وطن کر دیا گیا ہے۔ اوپل کے لیے بھی اسے کوئی موقع نہیں دیا گیا۔

سازش کہاں کہاں؟

اب سازش کے ان مریضوں سے گزارش ہے کہ آپ کا کیس خراب ہو چکا۔ آپ کو آج سے چند صدیاں پہلے ہونا چاہیے تھا۔ پھر ضروری تھا کہ کسی پولیس کے ہمرنگ محکمہ میں ملازمت کرتے اور ایسے انداز کے آفیسر آپ کو مل جاتے تو ممکن تھا کہ آپ کا کیس کمزور بھی ہوتا تو فیصلہ آپ کے حق میں ہو جاتا۔ یورپین مکتشفین کی شہادتیں آپ کے حق میں ہوتیں۔ آپ کو سازش اس وقت سوچھی جب اس کا وقت گزر چکا۔ فن کی تکمیل اور ملزموں کی موت پر صدیاں گزر چکیں۔ آپ نے تیرہ صدیوں کے بعد صرف حدیث کے متعلق سازش کا احساس کیا۔ مگر سازش ساری علمی دنیا میں اپنا جال بچھا چکی ہے۔ قرآن مجید کا تواتر لفظی جس پر آپ حضرات اتر رہے ہیں وہ بھی عجمی اثرات سے محفوظ نہیں۔

آپ جانتے ہیں کہ قرآن کے معنی اور مفہوم تو متواتر نہیں الفاظ متواتر ہیں اختلافِ قرأت کے باوجود قرآن متواتر ہے۔ یہ قرأت اور فنِ تجوید ہم تک قراء سبعہ کی معرفت پہنچا اور ان کی اکثریت عجمی ہے۔ دیکھا آپ نے کہ جس تواتر پر آپ کو ناز ہے اس کی کلید عجمیوں کے ہاتھ میں ہے۔

قرء سبعة

- ① عبد اللہ بن کثیرؓ کی ۱۲۰ ھ
- ② نافع بن عبد الرحمن مدنیؓ ۱۶۹ ھ
- ③ عبد اللہ بن یزید بن تیمم ابن عامرؓ ۱۱۸ ھ
- ④ ابو عمرو بن علاء المقرئ البصریؓ ۱۵۴ ھ
- ⑤ عاصم بن ابی النجود الکوفیؓ ۱۳۷ ھ
- ⑥ حمزہ بن جیب بن عمارہؓ ۱۵۸ ھ
- ⑦ ابوالحسن علی بن الکسائیؓ ۱۲۹ ھ

ان سات حضرات میں سے صرف دو عرب ہیں۔ ابن عامر اور ابو عمرو۔ (ولیس فی ہولاء السبعة من العرب الا ابن عامر او ابو عمرو) [الجواهر المفیہ ج ۲ ص ۳۲۳]

عربی زبان کی امامت بھی عجمیوں کے سپرد ہو گئی۔ ابن خلدون فرماتے ہیں۔

(فَكَانَ صَاحِبُ صِنَاعَةِ النُّحُوِّ سَبْيُوِيَّةً وَالْفَارِسِيُّ مِنْ بَعْدِهِ بَعْدَهُ

وَالزَّجَّاجُ مِنْ بَعْدِهِمَا وَكُلُّهُمْ عَجَمٌ فِي أَنْسَابِهِمْ) ❀

”سیبویہ ابوعلی فارسی اور ان کے بعد زجاج یہ سب عجمی ہیں۔“ اور سیبویہ:

(وَكَانَ عُلَمَاءُ أَصُولِ الْفِقْهِ كُلُّهُمْ عَجَمًا) ❀

”علماء اصول فقہ سب عجمی تھے۔“ اور سیبویہ:

(وَكَذَا حَمَلَةُ عِلْمِ الْكَلَامِ وَكَذَا أَكْثَرُ الْمُفَسِّرِينَ وَلَمْ يَقُمْ

بِحِفْظِ الْعِلْمِ وَتَدْوِينِهِ إِلَّا الْأَعَاجِمُ) ❀

”متکلمین عجمی ہیں، مفسرین کی اکثریت عجمی ہے۔“

غرض دینی علوم کی حفاظت کی ذمہ داری تمام تر عجمی علما پر آ گئی اور آپ خرگوش کی نیند

❀ مقدمہ تاریخ ابن خلدون ۱/۶۲۹ الفصل الثالث والاربعون فی انہ حملہ العلم فی الاسلام اکثرهم المعجم۔

❀ مقدمہ تاریخ ابن خلدون ۱/۶۳۰ الفصل الثالث والاربعون فی ان حملہ العلم فی الاسلام اکثرهم المعجم۔

❀ مقدمہ ابن خلدون ۱/۶۳۰ الفصل الثالث والاربعون فی ان حملہ العلم فی الاسلام اکثرهم المعجم۔

سوتے رہے۔

دیکھئے! آپ صرف حدیث میں عجمی سازش سمجھ رہے ہیں۔ آپ کی پوری علمی جائیداد پر عجمی قبضہ ہے۔ افسوس ہے آپ کو اس سازش کا اس وقت علم ہوا جب آپ پورے طور پر لٹ چکے تھے اور عجمیوں نے صدیوں سے سارے علوم کے دروہست پر قبضہ کر لیا۔ لیکن آپ کو یورپ کے مکتشفین نے صرف حدیث کے متعلق بتایا۔ آپ نے لاعلمی کی وجہ سے اسے بہت بڑا اکتشاف سمجھا۔ حالانکہ یہ صرف لاعلمی کی ستم ظریفیاں ہیں اور بس!

علم اور جہالت میں فرق

ابن خلدون یورپ کے مؤرخین میں مسلمہ امام ہیں۔ تاریخ کی جدید تدوین ان کی رہیں سنت ہے۔ یہ خود اُنڈلس کے رہنے والے اور عجمی ہیں لیکن وہ عالم ہیں۔ علوم کی تدوین اور ان کے تدریجی ارتقا کی پوری تاریخ ان کی نظر میں ہے۔ وہ اس حقیقت کی علمی تحقیق فرماتے ہیں کہ دینی علوم پر عجمیوں نے کیسے قبضہ کیا اور کیوں؟

(وَمِنَ الْغَرِيبِ الْوَاقِعِ أَنَّ حَمَلَةَ الْعِلْمِ فِي الْأُمَلَةِ الْإِسْلَامِيَّةِ أَكْثَرُهُمُ الْعَجَمُ وَلَا مِنَ الْعُلُومِ الشَّرْعِيَّةِ وَلَا مِنَ الْعُلُومِ الْعَقْلِيَّةِ إِلَّا الْقَلِيلُ النَّادِرُ إِنْ كَانَ مِنْهُمْ الْعَرَبِيُّ فِي نِسْبَتِهِ فَهُوَ عَجَمِيٌّ فِي لُغَتِهِ وَمَرْبَاهُ وَمَشِخْتِهِ مَعَ أَنَّ الْأُمَلَةَ عَرَبِيَّةً وَصَاحِبُ شَرِيعَتِهَا عَرَبِيٌّ.) ❁

”یہ عجیب واقعہ ہے کہ علمائے اسلام اکثر عجمی ہیں۔ شرعی اور عقلی علوم میں عرب قلیل اور نادر ہیں۔ اگر ان میں کوئی نسبت کے لحاظ سے عربی ہے تو لغت تربیت اور شیوخ کے لحاظ سے عجمی ہے حالانکہ ملت عربی ہے اور نبی بھی عربی۔“

اس کا سبب یہ ہے کہ اسلام میں ابتداء سادگی تھی۔ اس میں علم اور صنعت نہ تھی۔ بدوی سادگی کا یہی تقاضا تھا۔ دین کے اوامر اور نواہی نقلی حافطوں میں موجود تھے۔ وہ ان کے مآخذ کو کتاب و سنت سے جانتے تھے۔ انہیں تعلیم و تالیف اور تدوین کی ضرورت نہ تھی۔ یہ طبعی اور

قدرتی روش صحابہ اور تابعین کے زمانہ تک قائم رہی۔ اس قسم کے اہل علم کو وہ اپنے عرف میں قراء کہتے تھے اسی طرح قرآن و سنت کے حافظوں کو بھی وہ قاری ہی کے نام سے تعبیر کرتے تھے۔ اس لیے کہ وہ قرآن عزیز اور سنن نبویہ ماثورہ سے مسائل کو سمجھتے تھے اور معلوم ہے کہ حدیث قرآن کی تفسیر ہی تو ہے۔

جب حفظ و نقل کا زمانہ دور ہوتا گیا تو عباسی دور اور ہارون الرشید کی حکومت میں قرآن مجید کے لیے تفاسیر اور احادیث کو قید تحریر میں لانے کی ضرورت محسوس ہوئی۔ اس کے ساتھ ہی اسامید رجال اور علوم جرح و تعدیل کی ضرورت ابھر آئی تاکہ احادیث کے ضعف اور صحت پر بحث کی جاسکے۔ پھر احکام کے استنباط و استخراج اور زبان کو بگاڑ سے بچانے کے قواعد بنائے گئے۔ یعنی صرف و نحو، معانی بیان وغیرہ علوم عربیہ کی بنیاد رکھی گئی۔ اس طرح ان تمام علوم نے فن اور حرفت کی صورت اختیار کر لی۔ عرب حکومت کی مشغولیت اور موروٹی سادگی کی وجہ سے پیشہ وری اور صنعت و حرفت سے نفرت کرتے تھے عجمی اہل علم چونکہ شہرت کے عادی تھے۔ ان کے ہاں صنعت و حرفت ایک اعزاز تھا۔ اسی لیے طبعی رجحانات کی وجہ سے تمام علوم کی سرپرستی عجمیوں کے سپرد ہو گئی اور اپنی مخلصانہ محنت اور جانفشانی کے بل بوتے پر وہ اسی اعزاز کے اہل قرار پائے۔

نہ اس میں کوئی سازش تھی نہ دھوکہ بلکہ قدرتی تقسیم کار تھی جو خود بخود ہو گئی۔ خدا کی قدرت ہے کہ پوری بارہ صدیوں میں اکابر اور فنون اہل علم اس عجم خویا سے محفوظ رہے۔ تیرھویں صدی کے اواخر میں یہ تکلیف سیکرٹریٹ کے چند پنشر کلرکوں کو ہوئی جس کا اثر عوام پر بھی ہوا۔ اللہ تعالیٰ سب کو صحت عطا فرمائے اور عقل و دیانت سے سوچنے کی توفیق دے۔

سازش کے اثرات

عقل و آدمی کے لیے ضروری ہے کہ اپنا معاملہ ہر پہلو سے سوچے اور خطرے کے ہر گوشہ کو کھلی نظر سے دیکھے۔ فارسی سازش کا کھٹکا ہمیں صرف اس لیے ہوا کہ ہم نے فارس کو فتح کیا۔ فارسی حکومت اس کے بعد صفحہ ہستی سے ناپید ہو گئی۔ ہم نے آج کے حالات میں دیکھا

مقدمہ ابن خلدون، الفصل الثالث والاربعون: ۱/۶۲۸ تا ۶۲۹ فی ان حملة العلم اكرهم المحرم۔

کہ مغربی حکومتیں باہم سازش کرتی ہیں۔ انتداب کے بہانہ سے چھوٹی حکومتوں کو دبا لیتی ہیں اور فنی امداد کے بہانے کمزور حکومتوں میں سازشوں کے جال بچھا دیتی ہیں۔ کچھ امداد دے کر بعض اوقات لوگوں کے ایمان تک خریدتی ہیں۔ آہستہ آہستہ چھوٹے ملک ان کے سہارے پر جینے کے عادی ہو جاتے ہیں۔ آپ نے یہ سمجھا کہ خلیفہ ثانی نے جب فارسی شہنشاہیت کو تاراج کیا تو فارسیوں نے عربوں کے خلاف ضرور کوئی سازش کی ہوگی۔ یہ استدلال بظاہر واقعات پر مبنی معلوم ہوتا ہے اس لیے تھوڑی دیر کے لیے ذہن کو اپنی طرف پھیر لیتا ہے اور عام آدمی جس کی نظر اپنی اور عام قومی تاریخ پر نہ ہو اس سے ٹھوکر کھا سکتا ہے لیکن آپ تھوڑی سی گہرائی میں جائیں تو آپ یقین کریں گے کہ اس استدلال میں بہت کافی خلا ہے جس نے دلیل کو قطعی بے کار کر دیا ہے۔

① اس وقت کی حکومتوں کو آج کل کی حکومتوں کے مزاج پر قیاس کرنا درست نہیں۔ آج کی حکومتوں کے مزاج میں جمہوریت کے اثرات پائے جاتے ہیں۔ شخصی حکومتیں اور ملوکیتیں بھی اس امتزاج سے خالی تھیں۔ اس لحاظ سے پوری دنیا کا مزاج بدل چکا ہے۔ استبداد کا فی حد تک ختم ہو چکا ہے اس لیے اس وقت کی شخصی بادشاہتوں کو آج کی جمہوری حکومتوں پر قیاس نہیں کیا جاسکتا۔

② اس وقت کے مستبد بادشاہ اپنے قریبی اعزہ اور اقارب کو بھی عوام دشمن بنا لیتے تھے۔ ملوکیت کی پوری تاریخ اس قسم کے حوادث سے بھری پڑی ہے۔ بھائی نے بھائی کو قتل کر دیا۔ بیٹے نے باپ کے خون سے ہاتھ رنگ لیے۔ ایسے لوگوں کے لیے عصبیت اور ان کی حمایت میں سازشیں اور بغاوت کون کرے۔

③ یہ درست ہے کہ مروان الحمار کی حکومت کے خلاف بغاوت کے لیے خراسان کو مرکزی حیثیت حاصل ہوئی اس لیے نہیں کہ اس میں فارسی عنصر زیادہ تھا۔ اس بغاوت کے سرغنہ تو عرب ہی تھے یعنی ہاشمی اور عباسی اہل بیت کی حمایت کے بہانہ سے یہ لوگ وہاں سازشیں کر رہے تھے۔ ان میں فارس کے شاہی خاندان کے فارسی ہمدردوں کا تاریخ میں کوئی پتہ نہیں چلتا ہے۔ بغاوت کے لیے یہ مقام اس لیے انتخاب کیا گیا کہ یہ پایہ تخت یعنی شام سے کافی دور

تھا۔ اطلاعات پہنچنے میں دیر ہوتی اور سرکوبی کے انتظامات کی وہاں تک رسائی کافی مشکل ہوتی۔ یہ حادثہ حدیث کے معاملہ میں فارسی سازش کے لیے دلیل نہیں بن سکتا۔

④ پھر آپ نے کبھی اس چیز پر بھی غور فرمایا کہ سرزمین حجاز سے شروع ہو کر اسلامی حکومت اقطارِ عالم تک لاکھوں مربع میل زمین پر پھیلی ہوئی تھی۔ آپ یہ سوچیں، آپ کو صلح سے کوئی ملک ملا۔ خود سرزمین حجاز میں قدم قدم پر لڑائیاں لڑنی پڑیں۔ مکہ پر فوج کشی کی ضرورت ہوئی۔ نجد لڑائی سے ملا۔ شام عراق، حبش، یمن کے بعض علاقوں پر لڑنا پڑا۔ سمندر کے ساحلی علاقوں پر جنگیں ہوئیں۔

آنحضرت ﷺ کو اپنی زندگی میں کم و بیش بیاسی جنگیں لڑنا پڑیں۔ پھر یہ جنگوں کا سلسلہ خلیفہ ثالث کی حکومت کے درمیانی ایام تک جاری رہا۔ پھر خلیفہ ثالث کے آخری دور سے شروع ہو کر حضرت علی رضی اللہ عنہ کی حکومت کا پورا زمانہ قریب قریب باہمی آویزش کی نذر رہا۔ ۱۱ھ کے بعد جوں ہی ملک میں امن قائم ہوا خلفائے بن امیہ نے شخصی کمزوریوں کے باوجود جہاد فی سبیل اللہ کا سلسلہ شروع کر دیا۔ ہندوستان، اندلس، بربر الجزائر تمام علاقے جنگ ہی سے اسلامی قلم رو میں شامل ہوئے۔ پھر آپ کے قلم اور دماغ نے سازش کا نزلہ صرف فارس پر کیوں گرایا؟ اگر محض ملک گیری اور فتوحات کی بنا پر بغاوتیں، سازشیں تصنیف کی جاسکتی ہیں تو حجازی سازش، ہندوستانی سازش، بربری اور اندلسی سازش کیوں نہیں بنائی گئی؟ کیا شام کے یہودی معصوم تھے؟ عراق اور روم کے مشرک اور عیسائی فارسیوں سے زیادہ پاک باز تھے؟ ان کی حکومتیں مسلمانوں کے ہاتھوں موت کے گھاٹ نہیں اتریں؟ مصر میں اسلامی فتوحات سے قبطی اور مصری قوموں کا وقار پامال نہیں ہوا؟ پھر آپ مصری سازش کے متعلق کیوں نہیں سوچتے؟

اگر عقل کا دیوالہ نہیں دے دیا گیا تو اپنی فتوحات کی پوری تاریخ پر غور فرمائیے۔ چین کے سوا شاید ہی کوئی ملک ہے جہاں مسلمانوں کے خون نے زمین کو لالہ زار نہ کیا ہو۔ مغربی سمندر کے سوا حل پر آپ کی فوجیں برسوں لنگر انداز رہیں ان لوگوں پر آپ کو سازش کا شبہ کیوں نہیں۔ آپ الٹا خود ہی ان کی سازش کا شکار ہو گئے؟

نثر ابنِ مكرم، ابنِ عربی، ابنِ العربی شاطبی، ابنِ حزم، یحییٰ بن یحییٰ، مسعودی وغیرہم قرطبہ اور اندلس کے علما کو کیوں سازشی نہیں کہا جاتا۔ اگر خراسان، بخارا، قزوین، ترمذ، نساء کے علما پر حدیث کے سلسلہ میں سازشی ہونے کی تہمت اس لیے لگائی گئی ہے کہ ان بزرگوں نے سنت کے پرانے تذکروں، صحابہ اور تابعین کی بیاضوں اور سلفِ امت کے مسودات سے تدوینِ حدیث کے لیے راہیں ہموار کیں تو علمائے اندلس نے بھی سنت کی کچھ کم خدمت نہیں کی۔ شروحِ حدیث، فقہِ الحدیث اور علومِ سنت کی خدمت میں اب بزرگوں نے لاکھوں صفحات لکھ ڈالے۔ ان خدمات کو کیوں سازش نہیں کہا گیا۔ منکرینِ سنت کے پورے خاندان میں کوئی تھکندہ نہیں جو ان حقائق پر سنجیدگی سے غور کرے۔ کیا علومِ دینی اور فنونِ نبوت کی ساری داستان میں آپ کو صرف علمائے فارس ہی مجرم نظر آئے۔

مَنْ كَانَ هَذَا الْقَدْرُ مَبْلُغَ عِلْمِهِ

فَلَيْسَتْ بَرَّ بِالصَّمْتِ وَالْكُفْمَانِ

فارسی سازش کے متعلق گزارشات میں کسی قدر تفصیل سے عرض کرنا پڑا۔ اس لیے کہ عوام کے ذہن اس تہمت سے متاثر ہیں۔ بعض پڑھے لکھے لوگوں میں بھی اس تہمت کی وجہ سے تذبذب پایا گیا ہے۔ دین کا علم رکھنے والوں اور اپنی علمی تاریخ سے واقف حضرات کے ذہن پر اس کا گو کوئی اثر نہ تھا، رجال اور ان کی تاریخ سے تھوڑے بہت واقف کو بھی اس پر شک نہیں گزرتا لیکن رنج ضرور ہوتا ہے۔ کیوں کہ یہ ان لوگوں پر تہمت ہے جو دینی علوم کے ستون ہیں۔ دینی اور شرعی علوم کے آسمان ان ہی اقطاب پر گردش کرتے ہیں۔ اگر یہ لوگ سازشی ثابت ہو جائیں تو اسلام کی پوری عمارت زمین بوس ہو جائے گی۔

فرض کیجئے اگر امام ابو حنیفہ، امام شافعی، امام مالک، امام احمد بن حنبل، امام بخاری، امام مسلم بن الحجاج، امام ابو عیسیٰ الترمذی رحمہم اللہ ایسے بزرگ اسلام کے خلاف سازش کرنے لگیں تو فقہ اور حدیث دونوں مشتبہ اور ناقابلِ اعتماد قرار پائیں گے۔

پھر اگر یہ سلسلہ اس طرح بڑھتا چلا جائے تو صرف و نحو، معانی، بیان، اصول، کلام سارے علوم مشکوک ہو جائیں گے۔ تیرہ سو سال کی محنت جو عرب اور عجم سب نے مل کر کی ساری غارت

ہو جائے گی بلکہ پوری امت کو کم فہم اور عقل فراموش تسلیم کرنا ہوگا جو ساری عمر اس شرانگیز شرارت کو معلوم نہ کر سکے۔ یہ تو بلا ہست کی انتہا ہوگی۔

پھر ان ناقلین آثار میں امام شافعیؒ، مطلق اور امام مالکؒ، امام احمد بن حنبلؒ، ابو عبیدہ قاسم بن سلامؒ ایسے خالص عرب بھی شامل ہیں، نیز ہر دور میں کتاب و سنت اور دینی علوم، ہم عجیبوں کی سازش کا شکار ہو چکے ہیں۔ یہ امت پر مضحکہ خیز پھبتی ہوگی۔ خصوصاً جب یہ معلوم ہو کہ صدیوں کے بعد چند بے علم یا محدود العلم مکرکوں نے اس سازش کا سراغ لگا لیا۔ دنیا کے دانش مند اکابر امت کے اس تساہل پر تعجب کریں گے اور ہنسیں گے۔

حالانکہ اس میں لاعلمی اور عجائب پسندی کے سوا کچھ بھی نہیں۔ امید ہے کہ احباب ان مختصر گزارشات پر غور کریں گے۔

تحریک انکارِ حدیث کی رفتار

مولوی عبداللہ صاحب سے مولوی محمد رمضان اور مولوی حشمت علی صاحب تک اس تحریک کے سوچنے کا انداز یہ رہا کہ گویا اس ساری تحریک کے پیش نظر ایک مکان کی آبادی تھی جس کا مالک اور منتظم شیخ چٹو ہے۔ مولوی عبداللہ وغیرہ بحیثیت مولوی وہاں رہتے ہیں۔ کچھ لکھتے ہیں کچھ بچوں کو پڑھاتے ہیں۔ ان کے نزدیک اسلام کے تقاضے صرف اسی قدر ہیں، شیخ چٹو ناراض نہ ہوں اور مولوی عبداللہ کچھ لکھتے پڑھتے رہیں، عوام کو مطمئن رکھا جائے کہ مولویوں نے اسلام میں بڑی خرابی پیدا کر دی ہے، اسلام بہت لمبا ہو گیا ہے۔ حدیثوں نے اس میں اور اضافہ کر دیا ہے۔ چنانچہ مولوی عبداللہ صاحب سے مولوی رمضان صاحب تک یہ مختصر سا کارخانہ چلتا رہا اور ان سب بزرگوں کو آڑو ردیا گیا کہ ازراہ عنایت، ہلکی پھلکی نماز بنادیں تاکہ مولویوں کی پرانی نماز سے پیچھا چھوٹ جائے۔ کام ہوتا رہا، نماز بنتی رہی، منکرینِ حدیث کے بڑے بڑے فاضل دن رات کام کرتے رہے۔ پچاس سال تک اکابر پر پھبتیاں اڑتی رہیں، پچاس سال کے بعد معلوم ہوا کوئی متفقہ نماز نہیں بن سکی، نہ رکعات کا تعین ہو سکا، نہ وظائف طے ہو سکے نہ اوقات کا فیصلہ ہو سکا۔ پچاس سال کے بعد کاریگر باہم دگر دست و گریباں ہو گئے۔ ہر ایک نے دوسرے کے کام کو غلط اور ناتمام کہا۔

آخر نماز نہ بن سکی، مالک تنگ آ گیا، اس نے آرڈر واپس لے لیا اور کارخانہ بند کر دیا اور کار میکر ملتان، گوجرانوالہ، ڈیرہ غازی خان منتقل ہو گئے۔

یہاں تک اسلام چند فقہی مسائل کا نام تھا، جن میں سے سب سے پہلے نماز ہی ان حضرات کی نگاہ میں آئی جو نہ بن سکی یہ حضرات نہ اسلام کو نظام زندگی سمجھتے تھے نہ ہی انہوں نے اس کے لیے کوئی کوشش کی۔

پچاس سال کے بعد کچھ کلرک ریٹائر ہوئے کچھ یورپ زدہ حضرات احادیث کی تشریحات سے تنگ آئے ہوئے تھے جنہیں نماز، روزہ، زکوٰۃ، حج اور قربانی وغیرہ مسائل کسی طرح پسند نہ تھے، انہوں نے نظریہ تو مولوی عبداللہ صاحب سے مستعار لیا لیکن اپنے سابقہ تجربے سے فائدہ اٹھا کر نماز، روزہ، ارکان اسلام کو کچھ غیر ضروری سمجھ کر نظر انداز کر دیا اور فرمایا: یہ سب وقتی احکام تھے جو اس وقت امت کو دیئے گئے تھے۔ اب دنیا ہیئت آگے نکل چکی ہے، وقت کے تقاضے بدل چکے ہیں، یہ نماز و صوم و روزے، عبادات پرانا فرسودہ فلسفہ ہے۔ اصل مسئلہ یہ ہے کہ ہمیں زندگی کی دوڑ میں یورپ سے آگے نکلنا ہے۔ اس لیے اب عورت کو برقعہ اتار پھینکنا چاہیے، اسے حق ملنا چاہیے کہ وہ سر محفل اپنے حسن کی نمائش کرے۔ کلب میں دوستوں سے ملے، مرد کو خواہ مخواہ اس پر بدگمان نہیں ہونا چاہیے، ہر ایک کو اپنی خواہشات پورا کرنے کا حق ہے۔ یہ پابندیاں اور ستر، شرم و حیا یہ حدیثوں نے دین میں شامل کی ہیں۔ اب قرآن کے الفاظ یا ترجمہ کی ضرورت نہیں۔ اب صرف مفہوم اور مقصد سمجھنا چاہیے اور قرآن اور اسلام کو نئے تقاضوں اور زندگی کی جدید راہوں سے ہم آہنگ ہونا چاہیے۔ اگر یہ کشادگی اسلام میں پیدا نہ کی جاسکی تو زندگی آگے نکل جائے گی، اسلام پیچھے رہ جائے گا، اس لیے قرآن کی تشریح وقت کے مطابق ہونی چاہیے، حدیث کی حیثیت غیر مستند تاریخ کی ہے۔ اگر ضرورت محسوس ہو تو کبھی اس طرف بھی ایک نظر ڈال لی جائے۔ لیکن اس کی تفصیلات اور آنحضرت ﷺ کے قول و فعل اور آپ کی خاموشیاں اگر دین تصور ہوں تو اسلام تنگ ہو جائے گا اور مسلمانوں کے لیے اس دنیا میں رہنا ناممکن ہو جائے گا۔ انہیں قانون کی اساس نہیں بنانا چاہیے۔ پیش آمدہ حوادث کے متعلق ہر زمانہ میں اس وقت کے لوگ اپنے حالات کے مطابق قرآن کی تفسیر

کریں گے۔ تفسیر میں سلف یا خلف یا آنحضرت ﷺ کے ارشادات کی پابندی قطعاً نہیں ہوگی بلکہ یہ مجتہد اور مفسر حضرات جمہور کے انتخاب سے مقرر ہوں گے۔ ملاحظہ ہو ”فیصلہ جنس محمد شفیع“ جہاں تک قرآن مجید کی تعبیر اور اس کے کلیات کو جزئیات پر منطبق کرنے کا تعلق ہے تو اس سلسلے میں جو کچھ عوام کے منتخب نمائندے طے کریں گے اسے بھی قانون کا درجہ حاصل ہوگا۔“

اسی قسم کے منتخب نمائندوں سے ایک مرکزِ ملت تشکیل پائے گا۔ ہر زمانہ کا مرکزِ ملت احکامِ اسلامی، نماز، روزہ، حج، زکوٰۃ، نکاح، طلاق، بیوع، اجارہ، میراث، اموال، غنیمت، ٹیکس وغیرہ کے متعلق آزادانہ فیصلہ کرے گا۔ وہ پیغمبر ﷺ اور ان کے صحابہ رضی اللہ عنہم کے فیصلوں سے آزاد ہوگا۔ کسی دوسرے مرکزِ ملت کے فیصلے بھی اس کے لیے شرعی یا دینی حیثیت نہیں رکھیں گے۔

پہلے اور اب

انکارِ حدیث کے پہلے دور کی حیثیت پہلے ذکر ہو چکی اب ان پڑھے لکھے بابوصاحبان کے نزدیک اسلام ایک چھوٹی سی ریاست ہے جس میں ہر چند ہزار آدمی آباد ہیں۔ بس اس اسٹیٹ کے منتخب نمائندوں کو ان چند ہزار آدمیوں کی ضروریات سے تعلق ہے اور بس یا اسلام ایک دفتر ہے جس میں چند بابوصاحبان کام کرتے ہیں۔ ان کی ذمہ داری صرف اس قدر ہے کہ وہ اس دفتر کے رفقا کی ضروریات کا خیال رکھیں۔ اسلام بلحاظ نظام زندگی یا بلحاظ نظام انسانیت نہ پہلے حضرات کی نظر میں تھا نہ یہ بابوصحبات ہی پوری دنیا کی دینی اور معاشی زندگی اپنے سامنے رکھتے ہیں۔ مولوی عبداللہ اور ان کے ہم قرن رفقا کی ناکامی اور غلط روی پر تو اتفاق ہے ہم ان کو پہلے ہی غلط سمجھتے تھے اب یہ ان کے ہم مسلک حضرات بھی انہیں غلط سمجھتے ہیں۔ اس وقت نہ تو وہ تراجمۃ القرآن درست ہے نہ وہ تشریحات صحیح ہیں جو مولوی عبداللہ مولوی رمضان، مولوی حشمت علی سابق منکرین حدیث کے متنبی محبوب شاہ آف گوجرانوالہ نے کیں نہ وہ نماز درست ہے جس پر ان سابقوں اولوں کے قریب قریب پچاس سال صرف

ہوئے نہ مولوی احمد دین صاحب امرت سری کی بیان القرآن ہی کوئی ایسا علمی ذخیرہ ہے جس سے وقت کی ضروریات کا حل تلاش کیا جاسکے۔ اب ان تمام مشکلات کا حل ان بابوصاحبان کی نظر میں صرف مرکزِ ملت ہے اور اس کے لیے ایکشن۔

مرکزِ ملت کی مشکلات

ہمارے سامنے مرکزِ ملت کے مرتبین کی کوئی ایسی مکمل تحریر نہیں جس سے اس کی پوری پوری حقیقت معلوم کی جاسکے نہ ہی ان حلقوں سے جہاں تک ہمارا علم ہے کوئی ایسا دستور اور منشور شائع ہوا ہے جس سے مرکزِ ملت کا مفصل پروگرام اور طریق عمل معلوم ہو نہ ہی اس کی دستوری حیثیت کا کوئی مرقع ہماری نظر میں ہے جسے نئے منکرین سنت کی ذمہ دار جماعت نے شائع کیا ہو۔ اس لیے ہماری تنقیدی گزارشات اس کی امکانی یا متحمل مشکلات سے متعلق ہوں گی۔

① مرکزِ ملت کی تشکیل اگر عوام کے نمائندے کریں اور وہ نمائندے بھی قرآن فہمی میں عوام ہی کی طرح ہوں تو یہ مرکزِ ملت جہلاً کا مجموعہ ہوگا جیسے کہ ہم کونسلوں، اسمبلیوں اور یونیورسٹیوں کے نمائندوں کو دیکھتے ہیں وہ بے چارے پارٹی کے نقطہ نظر سے ہاتھ اٹھانے کے سوا کچھ بھی نہیں سمجھتے۔ یہ مرکزِ ملت فقہ، تفسیر، استدلال اور اجتہاد کے لیے قطعی بے سود بلکہ مضر ہوگا۔

② اگر نمائندوں کے لیے کچھ قیود اور پابندیوں ضروری ہوں تو قطع نظر اس سے کہ وہ عوام کے نمائندے نہیں ہوں گے۔ عوام اپنی لاعلمی کی وجہ سے ان کے علمی مقام کو نہیں سمجھ سکیں گے اس لیے یہ ووٹ بالکل غلط استعمال ہوگا جیسے سیاسی انتخابات میں ہم دیکھ چکے ہیں کہ عوام ووٹ کا صحیح استعمال نہیں کر سکتے۔ ہم نے بارہا دیکھا ایک عالم اور قانون دان کے بالقابل عوام نے ایسے شخص کو ووٹ دیا جو اپنے دستخط نہ کر سکتا تھا۔

③ غالباً فرمایا جائے گا کہ انتخاب کا حق قرآنی معاشرہ کو دیا جائے گا۔ اب سوال یہ ہے کہ یہ قرآنی معاشرہ کہاں سے آئے گا اور کب تک دنیا اس کا انتظار کرے گی نظر بظاہر اگر موجودہ علما کی مخالفت کوئی حکومت بروز شمشیر آج ہی ختم کر دے تو بھی دو سال تک قابل اعتماد قرآنی معاشرے کا بروئے کار آنا قریب قریب ناممکن ہے گویا یہ تجویز اپنی زندگی سے پہلے ہی آغوش

قبر کی زینت ہوگی۔

④ اس کے ساتھ ہی دنیا کو اب تک انتخاب کا کوئی ایسا طریقہ نہیں مل سکا جس سے بالکل صحیح اور اہل نمائندوں کا انتخاب عمل میں آ سکے۔ دنیا کے معاملہ میں تو عملی کمزوری قابل برداشت ہو سکتی ہے لیکن دین کے معاملہ میں اسے کیونکر برداشت کیا جائے گا کہ نالائق اور بد قماش بندے مرکزِ ملت کی مسند پر قابض ہوں اور فحوائے حدیث پاک ((اَقْتَنُوا بِغَيْرِ عِلْمٍ فَضَلُّوا وَاصَلُّوا)) جاہل اپنی جہالت سے اپنی اور عوام کی تباہی اور بربادی کا موجب بنیں۔“

جب دین میں احتیاط کا یہ عالم ہو کہ احادیث اس لیے ناقابلِ عمل ہوں کہ وہ اصطلاحی طور پر ظنی ہیں اور یہ مجسم اور حقیقی وہم صرف اس لیے قبول کر لیے جائیں کہ انہیں چند جاہلوں نے چند دوٹوں کی کثرت سے چند کرسیاں سپرد کر دی ہیں۔

انتخاب اور جمہوریت عملاً جس طرح تمام ممالک میں ناکام ہو رہے ہیں ممکن ہے یہ عملی ناکامی نظریاتی ناکامی پر منبج ہو اور دنیا کسی اور نظریہ کی تلاش میں چل نکلے۔ پھر ہمارے یہ جمہوریت پرست حضرات منہ اٹھا کر، نیا کو دیکھنے لگیں۔

⑤ پھر علیٰ علالتہ اگر اتفاقاً کبھی چند سال کے لیے ایسا معاشرہ میسر آ جائے جو واقعی علمی طور پر صحیح اور اہل ہو تو اس کی کیا ضمانت ہے کہ وہ جو سوچیں وہ درست اور صحیح بھی ہو اور لوگ اس کے کیوں پابند ہوں اور ان کے اجتہادات جب شریعت اور دین نہیں بلکہ ان کے اجتہادات پر ہر زمانہ میں تنقید ہوتی رہی تو اس اجتہاد کو کیوں دین اور شریعت کا نام دیا جائے۔

⑥ ظاہر ہے کہ اس مرکزِ ملت کے فیصلے دین نہیں ہوں گے اور آنے والے مرکزِ ملت کو لازماً ان مسائل سے تصادم اور اختلاف کا حق ہوگا تو چند سال کے بعد اگر ان تمام مراکزِ ملت کی روداد عمل جمع کی جائے تو یہ مجموعہ ایک مضحکہ خیز چیز ہوگا اور آنے والے لوگ اس پوٹوں پوٹوں کے مرے کو کھلی حماقت تصور کریں گے۔

⑦ غالباً اس کے جواب میں یہی کہا جائے گا کہ ہم نے کب اسے شریعت یا دین کہا ہے۔

✽ بخاری، کتاب العلم: باب کیف یفرض العلم: رقم ۱۰۰؛ مسلم، کتاب العلم: باب رفع العلم وقبضہ: رقم ۲۷۹۶؛ الترمذی، کتاب العلم باب ما جاء فی ذهاب العلم رقم ۲۶۵۲؛ ابن ماجہ کتاب السنۃ باب فی اجتناب الرأی والقیاس: رقم ۵۲؛ الدارمی فی المقدمۃ باب ذهاب العلم: رقم ۸۲؛ احمد ۱۶۲/۲۔

کب کہا ہے کہ یہ لوگ اسے ضرور قبول کریں تو ادباً گزارش ہے کہ اس میں جدت کیا ہوئی۔ سابق مجتہدین کی فقہ میں اور اس مرکزِ ملت کے فیصلوں میں فرق کیا ہوا۔ مجتہدین کے فیصلوں میں علمی عقیدت شامل تھی۔ یہاں وہ بھی ناپید ہوگئی صرف حکومت ہوگئی جس کی طفیل یہ حضرات مرکزِ ملت کہلائیں گے۔ اگر یہ مادی قوت نہ ہو تو ان اجتہادات کی اتنی وقعت بھی نہیں جو قبوہ خانوں اور ہوٹلوں میں رونق کا موجب ہوتی ہے۔

⑧ اس کے جواب میں حرفِ آخر کے طور پر یہی کہا جاسکتا ہے کہ واقعی یہ مادی دباؤ ایک نظام کے لیے ہے جس طرح ایک حکومت اپنے قوانین نافذ کرتی ہے یا بارگاہِ خلافت سے احکام کا نفاذ ہوتا ہے تو اس کے متعلق یہ گزارش ہے کہ ان دونوں میں بین فرق ہے۔ قانونی حکومت جمہوری ہو یا شخصی اس کے احکام کی کوئی شرعی حیثیت نہیں اور دینی حکومت اپنی مادی طاقت سے احکام کا نفاذ کرتی ہے۔ وہ بذاتِ خود احکام کی تخلیق نہیں کر سکتی حتیٰ کہ پیغمبر اپنی اطاعت اور اپنی مستقل حیثیت کے باوجود اطاعتِ الہی کی ترجمانی کرتا ہے۔ ﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ ”رسول کی اطاعت دراصل اللہ ہی کی اطاعت ہے“ اس لحاظ سے یہ مرکزِ ملت ایک ایسی ذوالوجہ مخلوق ہے جس کے خیر میں نہ دین ہے نہ سیاست اس کے باوجود وہ دونوں پر مسلط ہونے کی کوشش کرتا ہے۔ ﴿مَالِكُمْ كَيْفَ تَحْكُمُونَ﴾

⑨ پھر یہ بھی سوچنے کی چیز ہے کہ اس نئی اصطلاح سے حاصل کیا ہوا؟ اس نظام کی ضرورت کیوں ہو؟ اگر یہ دینی نظام ہے تو اسے خلافت یا امارت کہیے۔ اور اگر یہ فقہی کوشش ہے تو اسے اجتہاد کہیے۔ اسے ملت کی مرکزیت تو کسی طرح بھی میسر نہیں آسکتی محض اصطلاحات اور الفاظ کی ہیرا پھیری سے ملت میں اختلاف کرنا ایک مجرمانہ کوشش ہے۔ ایسی قیادت کسی اعزاز کی مستحق نہیں جو محض اختلاف بین المسلمین کے سہارے پر زندہ ہے۔

اجتماعی اجتہاد

مرکزِ ملت کا جو تاثر مختلف اوقات میں دیا گیا ہے اس پر نہ ذہن مطمئن ہوتا ہے نہ ہی کوئی حقیقت ذہن میں اُترتی ہے۔ البتہ اجتہاد کی اجتماعیت ذہن کو متاثر کرتی ہے۔ انفرادی

حیثیت سے ممکن ہے اجتماعی طریق زیادہ مفید ثابت ہو۔ مختلف علوم کے ماہر اگر ایک جگہ سر جوڑ کر سوچیں تو غالب خیال ہے کہ مختلف مصالح اور اس کے بالمقابل مضرتوں پر زیادہ سنجیدگی سے غور ہو سکے لیکن اگر اس کے ساتھ انتخاب کی پھر لگادی گئی تو اس کی ساری افادیت ختم ہو جائے گی۔ بیچارے مجتہد یا الیکشن لڑیں گے یا اجتہاد کریں گے اور اگر خدا نخواستہ انتخابات کا انداز بھی یہی رہا جو انگریزی دور حکومت کی یادگار ہے تو حضرت المجتہد مع اجتہاد انتخابات میں رہن کی نظر ہو جائیں گے یا پھر باقی مدت قرض ادا کرتے رہیں گے اور رشوت لیتے رہیں گے۔

مختصر یہ کہ محض ایک مفروضہ کی حیثیت سے تو مرکزِ ملت کا ذکر سامعہ نواز ہو سکتا ہے ورد وظیفہ کی طرح تبرکاً اس کا تذکرہ ہو سکتا ہے لیکن عملی اور افادی لحاظ سے تو یہ بالکل بے کار چیز ہے۔ باعمل ذہن اس کا ذکر بھی پسند نہیں کرے گا۔

سنت جیسے مفید اور مقدس علم سے انکار کے بعد مرکزِ ملت کا تصور ذہن کی ایک لغزش ہے اور ایک فکری نامرادی، سنت کو کٹنی کہنے والے کن ادہام اور مزخرفات میں گرفتار ہوئے۔ یہ حضرات اتنا نہیں سوچ پائے کہ آخر اس مرکز کے فیصلوں کی حیثیت قرآن کی ہے یا متواتر احادیث کی یا پھر آحاد کی۔ ہمیں تو ادہام اور مزخرفات سے بھی اس کا مقام پست معلوم ہوتا ہے۔ عملاً اس کا اثر محض جدلیات ہوں گے جن پر کوئی نتیجہ مرتب نہیں ہوگا۔

ایک فاضل حج کی غلط فہمیوں پر مبنی تنقیحات اور ان پر ایک نظر

حدیث کی تحقیق موجودہ دور میں

مغربی پاکستان ہائی کورٹ کے جج میاں محمد شفیع صاحب فرماتے ہیں:

”میں اس بات کے حق میں نہیں ہوں کہ محدثین کی جمع کردہ احادیث کو اسلامی قانون کے سرچشموں میں سے ایک سرچشمہ تسلیم کر لیا جائے۔ جب تک اس کی دوبارہ جانچ پڑتال نہ کر لی جائے اور یہ پڑتال بھی کسی تنگ نظری یا تعصب پر مبنی نہیں ہونی چاہیے جنہیں امام بخاری وغیرہ نے بے شمار جھوٹی، موضوع اور جعلی حدیثوں میں سے صحیح احادیث کو الگ کرنے کے لیے مقرر کیا تھا۔ نیز ان معیارات کو بھی کام میں لانا

چاہیے جو نئے حقائق و تجربات نے ہمارے لیے فراہم کیے۔“

احادیث کو نئے انداز پر پرکھا جائے۔ یہ آواز مدت سے زبان و قلم کی نوازش کے بعد سامعہ نواز ہو رہی ہے۔ قریب قریب پچاس سال کا عرصہ ان گرجتے بادلوں پر گزرا ہے اور یہ سنتے کان پک گئے ہیں کہ:

”حدیث کو نئے اصول کی روشنی میں تنقید کی سان پر رکھنا چاہیے۔“

یورپ کے ملکتشقیں کے کارخانوں میں احادیث کی تنقید کے لیے ہتھیار بن رہے ہیں۔ ہم نصف صدی سے ان کے منتظر ہیں لیکن یہ بادل برستے نہیں تا حال ہم نے کوئی نیا ہتھیار نہیں دیکھا۔ ہمیں بتلایا گیا کہ حدیث قرآن کے خلاف نہیں ہونی چاہیے۔ عرض کیا منظور ہے لیکن قرآن کے مفہوم کی صحت کے لیے بھی معیار لائے ممکن ہے آپ کو پرکھنے کی تکلیف ہی نہ ہو۔ پھر یہ اصول قدامتہ حدیث کے ہاں کتب حدیث میں موجود ہے یا نہیں۔ مشکل صرف یہ ہے کہ آپ کے ہاں قرآن فہمی کے لیے کوئی اصول اور معیار نہ تھا اس لیے مسئلہ خلط مبحث سے آگے نہ بڑھ سکا۔

پھر فرمایا، حدیث عقل کے خلاف نہ ہو، عرض کیا بالکل درست ہے لیکن ہم نے صدیوں سے عقلاً کو ٹھوکریں کھاتے دیکھا ہے، سارا علم منطق عقلاً کو ٹھوکروں سے بچانے کے لیے بنایا گیا لیکن وہ علم خود ٹھوکروں کا معمل اور کارخانہ قرار پایا اور ٹھوکریں ختم نہ ہوئیں۔ پھر جو معیار ہنوز کسی اور معیار کا محتاج اور منتظر ہے۔ اسے موقع دیجئے، وہ اپنی تکمیل کرے۔ موجودہ پوزیشن میں افراد کی عقل کو چھوڑیے۔ مجموعی طور پر عقل جو کچھ کر سکتی ہے اس سے ائمہ سنت اور فقہائے حدیث نے کب انکار کیا، معلوم نہیں پھر آپ حضرات ناراض کیوں ہیں۔

دراصل ہماری معذرت یا ترجمانی بھی آپ حضرات، منکرین حدیث اور ادارہ طلوع اسلام سے سنتے ہیں اور ان گوگلے دانشوروں کا یہ حال ہے کہ وہ آج تک نہیں سمجھا سکے کہ وہ کیا چاہتے ہیں؟ وہ آج تک جو کر سکے وہ سب تھا اور تخریب۔ تعمیر اور ایجاب کے طور پر وہ کیا کر پائے؟ آنکھیں اب تک اس کی منتظر ہیں۔

فرمایا گیا حدیث کو متواترات کے خلاف نہیں ہونا چاہیے۔ گزارش کیا گیا منظور ہے

لیکن واقعات کی صحت کے لیے آپ کے ریسرچ کی کسوٹی کیا ہے؟ اس کا جواب موت نما خاموشی سے دیا گیا۔

یہ لوگ!

یہ گفتگو ان طویل مناظرات اور مجادلات کا ملخص ہے جو مولوی عبداللہ صاحب سے لے کر حضرت مولانا غلام احمد پرویز صاحب تک ان حضرات نے فرمائی جن میں شاید کوئی ذہین آدمی نہیں۔ اصول کی تشکیل تو بڑی بات ہے عام فقہی فروع کا استنباط اور استخراج بھی ان حضرات کے فہم سے بالا ہے یہ اعتراض تو کر سکتے ہیں مگر مصالح پر کلی اور جامع نظر کے بعد جزئیات کا استخراج اور قواعد کلیہ کی تشکیل کی استعداد ان کے خیمہ میں نہیں ہے۔

جسٹس محمد شفیع صاحب بڑی اونچی اور مستند جگہ سے بولے تھے خیال تھا کوئی تعمیر اور کام کی چیز فرمائیں گے لیکن وہ غور فرمائیں کہ ان کے معلومات پرویز صاحب کی ترجمان اور مولوی محمد علی لاہوری کی نقالی سے زیادہ نہیں اور وہ بھی یک طرفہ کاش وہ ائمہ سنت اور ناقدین حدیث سے براہ راست کچھ سنتے پھر انہیں معلوم ہوتا کہ جو کچھ وہ چاہتے ہیں وہاں بحمد اللہ بہت کچھ موجود ہے بلکہ اس سے بھی زیادہ اور جو وہاں نہیں تجربہ آپ کو بتائے گا کہ اس کی ضرورت کسی دوسری راہ سے پوری کر دی گئی ہے۔

وَكَمْ مِنْ عَائِبٍ قَوْلًا صَحِيحًا

وَأَقْسَهُ مِنَ الْفَهْمِ السَّقِيمِ

علم حدیث متحرک علم ہے

فہم حدیث نے بتدریج ترقی کی۔ اسی طرح اس کے اصول میں بھی تدریجی ارتقا پایا جاتا ہے۔ امام ابو حنیفہ رحمۃ اللہ علیہ اور امام مالک رحمۃ اللہ علیہ مراہیل حجت سمجھتے تھے۔ امام شافعی رحمۃ اللہ علیہ نے اسانید کے تتبع سے محسوس کیا کہ اس میں ضعف کا امکان ہے۔ صحابی کے بعد بعض اوقات کئی تابعی آجاتے ہیں اس لیے ضروری نہیں کہ تابعی کے بعد متروک راوی صرف صحابی ہو۔ علمائے حدیث نے امام شافعی رحمۃ اللہ علیہ کی اس نکتہ آفرینی کو قبول فرمایا اور مرسل کی حیثیت سے

انکار کر دیا۔ حالانکہ امام مالک رحمہ اللہ حدیث میں اور امام ابو حنیفہ رحمہ اللہ فقہ میں سب کے تقریباً استاد تھے۔ ❀

امام مالک رحمہ اللہ اہل مدینہ کے عمل کو حجت سمجھتے تھے۔ ان کا خیال تھا کہ اہل مدینہ کا عمل سنت سے ماخوذ ہے۔ ائمہ حدیث نے اس اصول سے انکار فرمادیا۔ ❀ ملاحظہ ہو ”محلی“ اور ”احکام“ فی اصول الاحکام لابن حزم اور ”اعلام الموقعین“ اور شیخ الاسلام ابن تیمیہ رحمہما اللہ کا رسالہ ”مذہب اہل المدینہ“ بعض ائمہ کا خیال تھا کہ راوی کا فتویٰ اگر اس کی مرفوع روایت کے خلاف ہو تو اس کے فتویٰ کو روایت پر ترجیح دی جائے گی۔ ❀ لیکن ائمہ حدیث نے تحقیق کے بعد فیصلہ فرمایا کہ اگر فتویٰ کی تائید کسی مرفوع حدیث سے نہ ہو تو فتویٰ کے لیے اور بھی احتمالات ہو سکتے ہیں۔ اس لیے صحیح یہی ہے کہ ترجیح روایت اور مرفوع صحیح حدیث کو دی جائے۔

صحیح حدیث کی تعریف میں علما کے مختلف اقوال ہیں جن کا تذکرہ الجزائری نے توجیہ النظر میں اور خطیب نے الکفایہ ❀ میں فرمایا ہے لیکن بالآخر صحیح حدیث کی یہ تعریف طے ہوئی ”جسے عادل اور ضابط راوی روایت کرے اس میں نہ کوئی علت ہو اور نہ شذوذ ہو اور راوی کا مروی عنہ سے سماع ثابت ہو۔“ ❀

غرض مختلف مسائل میں بتدریج فیصلہ ہوا۔ تدریج کا یہی مطلب ہے کہ مسئلہ بحث و نظر کے بعد کسی قطعی مرحلہ پر پہنچ جائے۔ اہل حدیث اور حدیث میں یہی طریق جاری رہا یہاں تک کہ اکثر مسائل میں بحث و نظر کی ضرورت رہی نہ گنجائش۔

آج بھی ہمارے پاس قرآن کا کوئی حکم اور سنت کا ایسا کوئی فیصلہ موجود نہیں کہ تنقید

❀ الاحکام فی اصول الاحکام ۱/ ۱۴۵-۱۴۸ الجزء الثانی فی المرسل؛ المحلی؛ بالآثار لابن حزم؛ ۷۲/۱-۷۳؛ مسائل من الاصول والمبحث السامع باب السیاب اختلاف مذاہب الفقہاء؛ حجة اللہ البالغۃ لشاہ ولی اللہ ۱/ ۱۴۶؛ واصول الفقہ لحمد الخضری ص ۲۵۴۔ ❀ الاحکام فی اصول الاحکام؛ لا بن حزم فصل هل يجوز تقليد اهل المدينة ۳۳۳/۲؛ حجة اللہ البالغۃ؛ لشاہ ولی اللہ؛ اختلاف الفقہاء ۱۴۵ وترتيب المدارك وتقريب المسالك لمعرفة اعلام مذهب مالک ۱- ۶۷/۲ باب بیان والمحصل فی علم اصول الفقہ ۳/ ۸۶؛ اعلام الموقعین ۲/ ۳۶۱؛ الکلام علی عمل اهل المدينة۔

❀ اصول البزدوی؛ لفخر الاسلام علی بن محمد البزدوی؛ باب تقسیم للراوی؛ ص ۱۵۹۔

❀ کتاب الکفایۃ فی علم الروایۃ؛ ۵۶ وتوجیہ النظر؛ المبحث الاول؛ ص ۶۹۔

❀ مقدمة ابن صلاح؛ ص ۲۱۔

روایات و احادیث پر بحث و نظر کی راہیں بند ہو چکی ہیں۔ بلاشبہ فن متحرک ہے لیکن علما نے ہر پہلو پر بحث و فکر کے بعد محسوس فرمایا کہ ضرورت کے مطابق فن کی تکمیل ہو چکی۔ آج سے صدیوں پیشتر کے واقعات پر احتمالات اور امکان کے گھوڑے دوڑانا ٹھیک نہیں۔ اس سے بحث برائے بحث کے سوا کچھ حاصل نہیں۔

صرف 'نحو معانی' بیان کا بھی یہی حال ہے کہ قریب قریب یہ فن کافی حد تک مکمل ہیں۔ ان فنون پر بحث سے شارع نے نہیں روکا۔ لیکن واقعات نے بتایا کہ اس کی ضرورت نہیں۔

اصولِ روایت

علامہ شبلی مرحوم نے سیرت العثمان میں فقہ حنفیہ کی حمایت میں فرمایا کہ اصولِ حدیث میں درایتِ بحث نہیں کی گئی۔ * لیکن اس مسئلہ میں مولانا مرحوم کوئی قیمتی معلومات مہیا نہیں فرما سکے اور جو فرمایا اس پر حسن البیان اور سیرۃ البخاری میں مولانا عبدالعزیز رحیم آبادی رحمۃ اللہ علیہ اور مولانا عبدالسلام مبارکپوری رحمۃ اللہ علیہ نے اور الارشاد میں مولانا محمد ابو تحشی شاہ جہانپوری رحمۃ اللہ علیہ نے قلم اٹھایا اور اس بحث کو انتہا تک پہنچا دیا۔ نتیجہ اس کے بعد کی تصانیف میں مولانا شبلی نے سیرۃ العثمان کے اندازِ بحث و نظر کو بدل دیا۔ بلکہ آئندہ کے لیے تصنیف میں وہ راستہ اختیار ہی نہیں کیا۔

علمائے سنت کا یہ قطعی خیال نہیں کہ اصولِ حدیث میں اضافہ شرعاً ممنوع ہے یا ان اصول پر تنقید شرعاً درست نہیں یا ان کا من و عن قبول کرنا شرعاً ضروری ہے بلکہ ان کا خیال یہ ہے کہ حدیث کی چھان بھنگ اور اس کے قواعد اس حد تک پہنچ چکے ہیں کہ مزید بحث بے ضرورت ہے۔ اصولِ حدیث کے قواعد کا تعلق یا لغت سے ہے یا واقعات سے یا پھر ان کا تعلق عقل سے ہے جو بحث و نظر کے بعد مناسب حد تک پہنچ چکے ہیں۔ اب ان حقائق کو محض احتمالات سے نہیں بدلا جاسکتا۔

بعض مثالیں

① مثلاً امام مسلم رحمۃ اللہ علیہ فرماتے ہیں کہ راوی اور مروی عنہ میں ملاقات ممکن ہو تو یہ

اتصال کے حکم میں ہوگا۔ وہ یہ ضروری نہیں سمجھتے کہ فی الواقع ان دونوں میں ملاقات ثابت کرنے کی کوشش کی جائے۔ لیکن امام بخاری رحمہ اللہ فرماتے ہیں کہ کم از کم ان دونوں میں ایک دفعہ فی الواقع ملاقات ضروری ہے ورنہ اتصال مشکوک ہوگا۔ امام مسلم رحمہ اللہ نے مقدمہ صحیح مسلم میں اس بحث کو نکھارنے کی کوشش کی ہے لیکن جمہور ائمہ نے امام بخاری رحمہ اللہ کے خیال کو بحث کی تکمیل سمجھا۔ اب مزید یہی کہا جاسکتا ہے کہ ہر روایت کے لیے بار بار ملاقات ضروری ہے آپ غور فرمائیں یہ خیال بدگمانی کے مترادف ہے۔ ایک آدمی کی صداقت جب ایک دو دفعہ ثابت ہو جائے پھر بلا وجہ اسے جھوٹ سے متہم نہیں کیا جاسکتا۔

② اہل بدعت کی روایت کے متعلق ائمہ میں اختلاف تھا۔ بعض نے اس کی روایت کو مطلقاً رد کیا۔ بعض نے بلا شرط قبول فرمایا بالآخر یہی رائے قائم ہوئی کہ اگر راوی بدعت کا داعی ہو تو اس کی روایت مقبول نہیں ہوگی اور اگر روایت میں بدعت کی حمایت ہو تو بھی روایت مقبول نہیں ہوگی البتہ نفس مسلک اور عقیدہ کو روایت کے قبول اور رد میں ائمہ حدیث کے نزدیک کوئی دخل نہیں۔ اسی لیے وہ شرط مذکور کے ساتھ شیعہ اور خوارج کی روایت کو اختلاف کے باوجود قبول فرماتے ہیں۔

غرض یہ کہ اصول حدیث میں جمود نہیں بلکہ اس میں ارتقا کے لیے پوری پوری استعداد موجود ہے لیکن جب بحث و نظر ایک خاص نکتہ پر پہنچ جائے تو گفتگو کی گنجائش خود ہی ختم ہو جاتی ہے۔ بحث و نظر کے بعد اہل فن ایک مقام پر پہنچ جانے کے بعد بحث کی گنجائش یا ضرورت نہیں سمجھتے یہ فن میں جمود نہیں بلکہ تکمیل ہے لیکن ہر فن کی تکمیل کے مراحل کا صحیح فیصلہ ماہرین فن ہی کر سکتے ہیں۔ ہائی کورٹ کے جج قانون کا فیصلہ تو کر سکتے ہیں لیکن طب اور انجینئرنگ میں ان کے فیصلہ کو کوئی اہمیت نہیں دی جائے گی۔

ائمہ حدیث کی رجال پر نظر

① هَيْثَمُ بْنُ بِشْرِ وَاسِطِي : زہری کے شاگرد ہیں اور استاد شاگرد دونوں ثقہ ہیں اور

مسلم فی المقدمة، باب صحة الاحتجاج بالحديث المصنفين اذا امكن لقاء المعنعين ولم يكن فيهم مدلس: ص ۶۷۹۔

تدريب الراوی ۳/۲۳۸ - ۲۸۹ کے لیے اہل البدع۔

دونوں بخاری کے رجال میں سے ہیں لیکن ہیشم کی روایت زہری سے صحیح نہیں۔ اس لیے صحیح بخاری میں ہیشم عن الزہری کی کوئی روایت نہیں۔ محدثین کی دقت نظر کا یہ حال ہے کہ وہ ہر شاگرد کی مرویات پر استاد کے لحاظ سے گہری نظر رکھتے ہیں۔ انہیں معلوم ہے کہ ضبط میں کہاں خلل واقع ہوا اور فلاں شاگرد نے استاد سے اخذ کرنے میں کہاں کوتاہی کی۔

② ورقاء بن عمر یثکری: ثقہ ہیں لیکن منصور بن المعتمر کی روایات میں وہ پورے ضابطہ نہیں ہیں۔ یہ دونوں رجال بھی بخاری کے ہیں لیکن ورقاء کی روایت منصور سے آپ کو صحیح بخاری میں نہیں ملے گی کیوں کہ ورقاء منصور کی روایات میں ثقہ نہیں۔ آپ کو نئے تحقیقی ہتھیاروں سے فن پر حملہ کرنے کا حق حاصل ہے لیکن آپ کے اکتشافات واقعات میں کیا نیارنگ بھریں گے؟ راوی راوی رہے گا اور مروی عنہ مروی عنہ ہوگا آپ اس میں کیا جدت فرمائیں گے۔

③ وَضَّاحُ بْنُ عَبْدِ اللَّهِ: باتفاق ائمہ قابل اعتماد ہیں اور ثقہ لیکن قتادہ کی روایات میں وہ ثقہ نہیں۔ اس لیے امام بخاری رحمہ اللہ صحیح میں وَضَّاحُ عَنْ قَتَادَةَ کا تذکرہ اپنی شرط کے خلاف سمجھتے ہیں باوجودیکہ دونوں ثقہ ہیں۔

④ ولید بن مسلم دمشقی: بالاتفاق ثقہ ہیں لیکن امام مالک رحمہ اللہ سے ان کی روایات صحیح نہیں۔ اس لیے اصولیہ میں ولید کی امام مالک رحمہ اللہ سے کوئی روایت نہیں البتہ امام بخاری رحمہ اللہ نے ولید کی روایت امام اوزاعی رحمہ اللہ وغیرہ ثقاہت کے باوجود ان کی روایت امام اوزاعی رحمہ اللہ وغیرہ سے ذکر کی ہے۔ مالک رحمہ اللہ سے ثقاہت کے باوجود ان کی روایت کو صحیح نہیں سمجھتے۔

⑤ تدریب الراوی میں حافظ سیوطی رحمہ اللہ فرماتے ہیں: ہمام اور ابن جریج دونوں ثقہ ہیں لیکن ہمام کی روایت ابن جریج سے صحیح نہیں۔ ③

محدثین کی دقت نظر

ان گزارشات کا مقصد ایک توبہ واضح کرنا ہے کہ ائمہ حدیث کی نظر رجال حدیث میں

① تدریب الراوی ۷۷/۳ تحقیق شرط للبخاری ومسلم۔

② تحریر تقریب التہذیب ۵۸/۴۔

③ تدریب الراوی ۷۸/۳ تحقیق شرط للبخاری ومسلم۔

کس قدر عمیق ہے۔ شخصی تعلقات اور شیخ و تلمیذ میں باہم تعلق اور استعداد کے متعلق ان کی نگاہ کس قدر غائر ہے۔

دوسرا یہ کہ آپ حضرات سمجھ سکیں کہ کسی فن کے مخفی گوشوں پر ایسی محققانہ نظر کسی سازش کا نتیجہ ہے؟ یا محنت کے گہرے جذبات اور مخلصانہ عقیدت اس کی داعی ہے؟ انکارِ حدیث کے نظریہ سے متاثر ہونے والے مخلصین سے میری درخواست ہے۔ کہ توجیہ النظر ﴿للعلامة طاهر بن صالح الجزارى﴾ قواعد التحدیث لجمال الدین القاسمی، تدریب الراوی للسیوطی، علوم الحدیث للحاکم، مقدمہ ابن صلاح اور اختصار علوم الحدیث للحافظ ابن کثیر میں علوم الحدیث کا تنوع ملاحظہ فرمائیں۔ پھر اپنے ضمیر اور دیانت سے سوال کریں کہ آیا جو لوگ سازشیں کرتے ہیں ان کے کام کا یہی انداز ہوتا ہے۔

رہا ادارہ طُلوعِ اسلام تو اس سے نہ علم و فہم کی اُمید ہے نہ تقویٰ اور دیانت کی وہ تو بلا تاثر فرمائیں گے کہ:

امام بخاری رحمہ اللہ کا ان روایات سے نقل نہ کرنا فارسی سازش ہے اگر وہ ان کی روایات نقل کر دیتے تو یقیناً فارسی سازش ختم ہو جاتی۔

نظیری را بمحفل بردم و گویا غلط کردم

مرار سوائے عالم ساخت چشم گریہ آلودش

ان حضرات کے لیے تو بہترین مقام یا جیل ہے یا منسل ہسپتال۔ ﴿مَسَالٍ هُوَ لَاَءِ

الْقَوْمِ لَا يَكَاذُونَ يَفْقَهُونَ حَدِيثَنَا﴾ ﴿

حافظ حازمی کی شروط الائمة الخمسة سے معلوم ہوتا ہے کہ ان حضرات نے جمع اور تدوین حدیث میں کس قدر محنت فرمائی اور کس قدر دقتِ نظر سے فقہی ابواب مرتب فرمائے تاکہ ان علوم سے بیش از بیش فائدہ اٹھایا جاسکے۔ ان حضرات پر سازش کی بدگمانی ایمان اور دیانت سے اعلانِ جنگ ہے۔

احادیث میں غریانی

جسٹس محمد شفیع صاحب نے حضرت عائشہ اور ام سلمہ رضی اللہ عنہما کی بعض احادیث جو غسل

جنابت ورمیاں بیوی کے باہمی تعلقات سے متعلق ہیں۔ ذکر کرنے کے بعد فرمایا ہے:

”میں یہ باور کرنے کے لیے تیار نہیں ہوں کہ یہ دونوں ازواج جو ہر لحاظ سے کامل تھیں انہیں نے اس عریانی کے ساتھ اپنی پرائیویٹ باتوں کو ظاہر کر دیا ہوگا جو ان کے اور محمد رسول اللہ ﷺ کے درمیان میاں بیوی کی صورت میں ہوئی ہوں گی۔“

یہ درست ہے کہ بعض احادیث میں بعض بیانات عریاں طور پر مذکور ہوئے ہیں۔

اس سے پہلے عیسائی اور سماجی حضرات نے ان پر اعتراض کیا ہے اور ان سے سن کر ہمارے بعض شیعہ اور اہل قرآن دوست بھی ان احادیث کو اپنی تنقید کا ہدف بناتے رہے ہیں مگر ان حضرات کے اندازِ گفتگو سے طبیعت کو نہ تعجب ہوا نہ پریشانی اس لیے کہ ان حضرات کا اندازِ فکر معلوم ہے لیکن جسٹس محمد شفیع صاحب نے جس کرسی سے بات کی ہے وہاں کی عقل و دانش کے متعلق ملک کے اربابِ فکر کو اعتماد ہے۔ یہاں اتنی سادہ بلکہ مہمل تنقید کی امید نہیں کی جاسکتی تھی۔

گفتگو میں عریانی اخلاقاً معیوب ہے اور میاں بیوی کے مخصوص تعلقات کا بلا وجہ تذکرہ شرعاً ویسے بھی ناجائز ہے لیکن جب ضرورت داعی ہو تو پھر اس عریانی کا تذکرہ صرف جائز ہی نہیں بلکہ ضروری ہے۔

محترم جسٹس محمد شفیع صاحب نے کبھی زنا بالجبر اور نامردی کے کیس سنے ہوں گے جہاں ایک طرف زنا بالجبر کی سنگین سزا کا خطرہ ہے تو دوسری طرف پردہ داری کا اخلاقی تقاضا مگر یہاں عریانی کا اخلاقی تقاضا قطعاً تنقیش کی راہ میں حائل نہیں ہوگا۔

اسی طرح جب عورت خاوند کے متعلق شکایات کرے کہ یہ جنسی ضرورت پر قادر نہیں۔ ایک طرف اس تعلق کے ہمیشہ کے لیے انقطاع کا مطالبہ ہے اور دوسری طرف اخلاق کا تقاضا کہ میاں بیوی کے معاملات عریاں نہ ہو فرمائیے آپ کے ترجیح دیں گے؟ اگر خاوند استغاثہ کی صحت کا نکار کر دے تو شاید اس عریانی کی ڈاکٹری معاینہ تک نوبت پہنچے گی تب یہ شرعاً و اخلاقاً ہر طرح جائز اور درست ہوگا۔

بالکل یہی حال درس و تدریس اور تعلیم و تعلم کا ہے۔ حضرت عائشہ اور ام سلمہ رضی اللہ عنہما نے یہ تذکرہ کس عوامی تقریر میں نہیں فرمایا بلکہ بعض بچے اپنی اماں سے بعض مسائل دریافت کر رہے ہیں اور چونکہ وہ سنت کو شرعی حجت سمجھتے ہیں اس لیے چاہتے ہیں کہ مسئلہ آنحضرت صلی اللہ علیہ وسلم کے قول یا فعل یا تقریر سے حل ہو۔ اب یہاں دو تقاضے ہیں۔

① ایک علم اور فہم کا تقاضا ہے

② دوسرا اخلاق اور پردہ داری کا

اگر یہاں ان رسمی اخلاقی اقدار کا احترام کیا جائے تو نہ مسئلہ سمجھ میں آئے گا اور نہ طالب اور مسائل کی تسکین ہوگی۔

درس و تدریس یا مقدمات کو بھی جانے دیجئے۔ بعض خانگی نزاعوں میں اس قسم کے تذکرے بعض اوقات ضرورت کے وقت اس سے زیادہ غریباں طریق سے سامنے آتے ہیں کہ وہاں اس کے سوا چارہ بھی نہیں ہوتا اور وہ نزاع رفع نہیں ہو سکتی جب تک تھوڑی سی غریبی استعمال نہ کی جائے۔

مساجد میں بعض اوقات لوگ طہارت کے مسائل دریافت کرنے آتے ہیں تو مسئلہ سمجھنے کے لیے عورتیں بھی مفتی کے سامنے کسی قدر غریبی کے لیے مجبور ہو جاتی ہیں۔ ان تصریحات کے بعد ہم یہ گزارش کریں گے کہ ایک ہائی کورٹ کا جج اگر اسی عامیاندہ انداز سے سوچنے لگے تو نہ صرف ہائی کورٹ کا وقار ختم ہو جائے گا بلکہ ماتحت عدالتیں آپ کے اس طرح کے محاکمات سے تنگ آ جائیں گی۔ ماتحت عدالتیں تنہا کے بعد بعض فیصلے کریں گی مگر آپ پھرے ناز سے فرمائیں گے کہ:

میں باور نہیں کر سکتا کہ کسی عورت کا عدالتی بیان اتنا عزیز ہو سکتا ہے۔

قرآن عزیز میں غریبی

بعض واجبی ضرورتوں کے پیش نظر قرآن عزیز نے بھی خاصا عریاں انداز بیان اختیار فرمایا ہے۔ مثلاً

علمائے یہود کی تہمت طرازی اور نصاریٰ کے غلو نے ایسی صورت پیدا کر دی تھی کہ

حضرت مسیح علیہ السلام کے مقام کو اس طرح نکھارا جائے کہ دونوں فریق اپنے اپنے موقف پر نظر ثانی کریں معاملہ اس قدر چھان پھٹک دیا جائے کہ ہر فریق کو اپنی غلطی کا احساس ہو اور یہ عریانی کے سوا مشکل تھا۔ چنانچہ ارشاد ہوا۔

﴿وَمَرْيَمُ ابْنَتُ عِمْرَانَ الَّتِي أَحْصَنَتْ فَرْجَهَا فَنَفَخْنَا فِيهِ مِنْ رُوحِنَا﴾ ﴿۱۲﴾

”عمران کی بیٹی مریم نے شرمگاہ کو پاک رکھا اور ہم نے اس میں اپنی طرف سے روح بھونک دی۔“ اھ۔

سورہ تحریم میں ضمیر مذکر کا مرجع لفظ فرج ہے اور سورہ انبیاء میں حضرت مریم صدیقہ علیہا السلام۔ اس عریانی کی ضرورت تھی۔ اس عریانی کے بغیر نہ یہود اپنی ہٹ سے باز آتے نہ عیسائی اپنا غلو ترک کرتے۔ مصلحت کا تقاضا تھا کہ بات ذرا عریاں ہو جائے۔ جسٹس شفیع صاحب تو فرمائیں گے میں باور نہیں کر سکتا کہ خدا تعالیٰ نے ایک پاک باز اور مقدس عورت کے متعلق اس قدر عریاں الفاظ استعمال فرمائے ہوں لیکن ان کے سوا چارہ نہ تھا۔

پھر یہی تذکرہ سورہ مریم میں ملاحظہ فرمائیے۔

﴿أَنِّي يَكُونُ لِي غُلَامٌ وَلَمْ يَمْسَسْنِي بَشَرٌ وَلَمْ أَكُ بَغِيًّا﴾ ﴿۱۷﴾

اسی طرح حضرت مریم علیہا السلام نے بچے کی پیدائش کے متعلق جو معذرت کا طریق اختیار فرمایا ہے کافی عریاں ہے۔ آپ اسے باور فرمائیں یا نہ فرمائیں حالات کا تقاضا یہی تھا کہ براءت کے لیے عریاں لفظ استعمال ہوں۔ ان عورتوں کا ذکر فرماتے ہوئے جن سے نکاح حرام ہے۔ فرمایا:

﴿وَرَبَّائِكُمُ اللَّائِي فِي حُجُورِكُم مِّن نِّسَاءِكُم الَّتِي دَخَلْتُم بِهِنَّ فَإِن لَّمْ تَكُونُوا دَخَلْتُم بِهِنَّ فَلَا جُنَاحَ عَلَيْكُمْ ذَلِكُمْ﴾ ﴿۱۸﴾

۱۲۔ التحریم: ۱۲۔ ۲۱/الانبیاء: ۹۱۔
۱۹/مریم: ۲۰۔ ۳/آل عمران: ۴۷۔ ۴/النساء: ۲۳۔

رہیہ کے نکاح کی حرمت کے ذکر میں اس کی والدہ کے متعلق جس شرط کا ذکر فرمایا ہے وہ ازدواجی تعلق کی آخری صورت ہے۔ امید ہے آپ باور فرمائیں گے کہ اس میں کافی عریانی ہے لیکن اس عریانی کے سوا چارہ نہیں۔

﴿نِسَاءُكُمْ حَرْثٌ لَّكُمْ مِ فَلَئُوا حَرْثُكُمْ اَنۡی سِتۡنَمۡ﴾ ❁
 ”تمہاری عورتیں بھیتی ہیں تم اپنی بھیتی کے پاس جہاں سے چاہو آؤ۔“
 اس میں کچھ عریانی محسوس ہوتی ہے۔

﴿اَلَمْ یَكۡ نُطۡفِئۡ مِنۡ مِّنۡیَ یُمۡنٰی﴾ ❁
 ﴿وَاَنۡہُ خَلَقَ الزَّوۡجَیۡنِ الذَّکَرُ وَالْاُنۡثٰی﴾ ❁
 ﴿اَفَرَاٰیۡتُمۡ مَا تُمۡنَوۡنَ﴾ ❁
 ﴿اَ اَنْتُمۡ تَخۡلُقُوۡنَہٗ اَمْ نَحْنُ الْخَالِقُوۡنَ﴾ ❁

یمنی ”تمنی“ اور ما تمنون میں جس حقیقت کا اظہار فرمایا گیا ہے اس میں بڑی عریانی ہے لیکن نعمت تخلیق کے اظہار کے لیے یہ عریانی موزوں ترین راہ ہے۔ اس لیے شرم و حیا کے کتنے ہی عاشق کیوں نہ ہوں ایسے مواقع پر یہ عریاں انداز باور کرنا ہی پڑے گا۔

اس قسم کی عریانی قرآن نے کئی جگہ اختیار فرمائی ہے۔ زندگی کے مختلف مراحل میں ہر آدمی کو عریانی سے کم و بیش سابقہ ہوتا ہے۔ یہ انسانی فطرت کا تقاضا ہے۔ آپ حضرات کی نزاکت گفتگو میں اس انشراح کو پسند نہیں کرتی حالانکہ عملاً ننگا ہونا شرعاً ’اخلاقاً‘ عرفاً مجرم ہے لیکن بعض مواقع پر عملی عریانی کی کھلی اجازت مرحمت فرمائی ہے۔ یہ ضرورت کا تقاضا ہے:

﴿وَالَّذِیۡنَ هُمۡ لِفُرُوجِهِمۡ حَافِظُوۡنَ﴾ ❁
 ﴿اِلَّا عَلٰی اَزۡوَاجِهِمۡ اَوْ مَا

مَلَکَتْ اَیۡمَانُہُمۡ فَاِنَّہُمۡ غَیۡرُ مُلۡوَمِیۡنَ﴾ ❁

”اہل ایمان اپنی شرم گاہوں کی حفاظت کرتے ہیں مگر بیویوں اور لونڈیوں کے ساتھ عریانی کی اجازت ہے۔“ آپ باور فرمائیں یا نہ فرمائیں قرآن نے یہاں ضرورتاً بالکل ننگا ہونے کی اجازت فرمائی ہے اور اس عریانی کو انسان فطرتاً پسند کرتا ہے اور ضرورتاً بھی۔

اصل مُصیبت

اصل مُصیبت یہ ہے کہ آپ مذہب کو زندگی اور اس کے تمام گوشوں پر محیط نہیں سمجھتے۔ آپ اسے ہر انسان کا پرائیویٹ معاملہ سمجھتے ہیں اور اس کے عمومی مصالح کو خصوصی اور شخصی اختلاف کے پیمانوں سے ناپتے ہیں۔ معلوم ہے کہ پوری انسانیت کے پیمانے، شخصی اور افراد کے پیمانوں سے مختلف ہیں۔ اسی طرح آنحضرت ﷺ کی ذمہ داریوں کو آپ زیادہ سے زیادہ ایک چیف جسٹس کی ذمہ داریوں کے برابر تصور کرتے ہیں۔ اسی وجہ سے آپ کے لیے ان مصالح کو باور کرنا مشکل ہو جاتا ہے جو ایک پیغمبر اور پھر خاتم النبیین کے پیش نظر ہوتے ہیں جن کی نیت پوری دنیا کے لیے اور قیامت تک کے لیے ہے پھر صحابہ کے ذہنی کوائف اور آنحضرت ﷺ کے قول و فعل اور آپ ﷺ کی سنت کے ساتھ ان کا تعلق تقریباً اتنا ہی سمجھتے ہیں کہ آنحضرت ﷺ اپنے وقت کے ایک اچھے انسان تھے۔ نتیجہ آنحضرت ﷺ کو بھی آپ اس معیار پر رکھتے ہیں جس پر آپ اپنے خیال سے ایک اچھے آدمی کو پرکھ سکتے ہیں لیکن مسلمان آنحضرت ﷺ کو ہر معاملہ میں واجب الاتباع انسان سمجھتے ہیں۔ اس لیے آپ کے اور صحابہ رضی اللہ عنہم اور عامۃ المسلمین کے معیار میں بڑا فرق ہے۔ منکرین حدیث اور آج کے یورپ زدہ لوگوں کے ذہن اور ایک سچے مسلمان یا صحابہ رضی اللہ عنہم کے ذہن میں یہی فرق ہے۔ آپ اپنی اور اپنے عیال و اطفال کی ذمہ داری سے قاصر ہیں جب کہ وہ ساری دنیا کی ذمہ داری پوری کامیابی سے اپنے ذمے لیے ہوئے ہیں اور اسے انہوں نے صحیح طور پر پورا کیا ہے۔

احادیث کی کثرت

ائمہ حدیث اپنے مسائل کا ذکر کرتے ہوئے اور اپنی کتابوں کے طریقہ انتخاب اور شرائطِ صحت کو بیان کرتے وقت عموماً لاکھوں احادیث کا ذکر فرماتے ہیں۔ مثلاً امام بخاری رحمہ اللہ نے صحیح بخاری کا انتخاب سات لاکھ (۷۰۰۰۰۰) احادیث سے فرمایا۔ امام احمد رحمہ اللہ نے مسند کا انتخاب تین لاکھ احادیث سے کیا۔ مسلم کا انتخاب تین لاکھ احادیث سے کیا گیا۔

ابوزرعہ رحمۃ اللہ علیہ کو سات لاکھ احادیث یاد تھیں۔

اس قسم کی تصریحات سے عوام پر دواثر پڑتے ہیں۔

اول: یہ کہ آنحضرت صلی اللہ علیہ وسلم کی عمر نبوت کے بعد قریب قریب تیس (۲۳) یا پچیس

(۲۵) سال ہے۔ اس مختصر عرصہ میں ممکن نہیں کہ آنحضرت صلی اللہ علیہ وسلم اس قدر گفتگو فرما سکیں۔ اس

لیے یہ مقدار قابلِ اعتماد اور صحیح احادیث کی نہیں ہو سکتی۔

دوم: یہ کہ تدوین شدہ کتب میں احادیث کی تعداد بمشکل ہزاروں تک پہنچتی ہے۔

اس لیے اس تعداد کے علاوہ باقی سب موضوعات میں بخاری میں مع کمرات تقریباً سات

ہزار احادیث ہیں لیکن کمرات کے علاوہ احادیث کی تعداد قریب قریب چار ہزار ہے۔ اسی

طرح مسلم نے اپنی صحیح کو کئی لاکھ احادیث سے انتخاب فرمایا۔

اس فن سے بے خبر شخص یہ سمجھتا ہے کہ ان ائمہ نے جو احادیث ترک کی ہیں اور ان کتابوں

میں ان کا ذکر نہیں آیا وہ سب غلط ہیں اور موضوع 'تقریباً اسی قسم کے خیالات کا اظہار جسٹس محمد شفیع

صاحب نے اپنے اُس فیصلہ میں فرمایا ہے جو انہوں نے حضانت کے متعلق کیا۔ ❁

یہ دونوں شبہات قلتِ مطالعہ اور لاعلمی پر مبنی ہیں۔ محدثین علی الاطلاق احادیث کی

تعداد کا ذکر کرتے ہیں تو اس وقت وہ حدیث کو عام معنی میں لیتے ہیں یعنی مرفوع، موقوف،

آثار، تعدادِ اسانید اور احادیث کے متعدد طرق حتیٰ کہ محدثین کی تفاسیر میں ائمہ سلف سے الفاظ

کے مفہوم میں جو مختلف اقوال منقول ہیں ان کو بھی وہ حدیث ہی تعبیر فرماتے ہیں بلکہ صرف

ضعاف اور موضوعات پر حدیث کا لفظ تو بولا ہی جاتا ہے۔ اس عام معنی کی رو سے حدیث کی

تعداد واقعی لاکھوں تک جا پہنچتی ہے لیکن موضوعات کو الگ کیا جائے اور تکرارِ اسانید کو بھی نظر

انداز کیا جائے تو احادیث کی صحیح تعداد پچاس ہزار بھی نہیں ہو پاتی۔ سیوطی رحمۃ اللہ علیہ فرماتے ہیں:

(قَالَ الطَّبْرَاوَنِيُّ فِي هَذَا الْكَلَامِ نَظَرَ لِقَوْلِ الْبُخَارِيِّ أَحْفَظُ مِائَةِ

أَلْفِ حَدِيثٍ صَحِيحٍ وَمِائَتِي أَلْفِ حَدِيثٍ غَيْرِ الصَّحِيحِ قَالَ :

وَلَعَلَّ الْبُخَارِيَّ أَرَادَ بِالْأَحَادِيثِ الْمَكْرُورَةِ الْأَسَانِيدِ وَالْمَوْقُوفَاتِ

قَوْلُهُمَا عَدَّ الْحَدِيثَ الْمَرْوِيَّ بِإِسْنَادَيْنِ حَدِيثَيْنِ) ❁

”یعنی امام بخاری جب لاکھوں احادیث کا ذکر فرماتے ہیں تو ان کی مراد مکرر اسانید اور موقوفات صحابہ اور ان کے فتاویٰ وغیرہ سب ہوتے ہیں مکرر اسناد سے جب ایک متن بار بار مروی ہو تو اسے وہ متعدد احادیث تصور فرماتے ہیں۔“
اس کے بعد فرماتے ہیں:

(قِيلَ وَيُؤَيِّدُ أَنَّ هَذَا هُوَ الْمُرَادُ أَنَّ الْأَحَادِيثَ الصَّحَاحَ الَّتِي بَيْنَ أَظْهَرِنَا بَلَّ وَغَيْرَ الصَّحَاحِ لَوْ تَبَعْتُ مِنَ الْمَسَانِيدِ وَالْجَوَامِعِ وَالسُّنَنِ وَالْأَجْزَاءِ وَغَيْرِهَا لَمَا بَلَغَتْ مِائَةَ أَلْفٍ بَلَّا تَكَرَّرَ بَلَّ وَلَا خَمْسِينَ أَلْفًا) ❁

یعنی ”اس کی تائید اس سے ہوتی ہے کہ جو احادیث اس وقت ہمارے پاس موجود ہیں انہیں مسانید سنن اجزاء جوامع وغیرہ میں اگر پوری طرح تلاش کیا جائے تو ان کی تعداد صحیح اور غیر صحیح ملا کر بھی پچاس ہزار تک نہیں پہنچتی۔“

ایک اور شبہ کا حل

یہ شبہ کہ محدثین کے مخصوص شرائط کے ماتحت باقی جو کچھ بچا وہ سب غلط ہے یہ بھی لاعلمی اور جہالت کی کرشمہ سازی ہے۔ امام بخاری رحمہ اللہ خود فرماتے ہیں:

(مَا تَرَكْتُ مِنَ الصَّحَاحِ أَكْثَرُ) ❁

”صحیح بخاری سے جو روایات متروک اور نظر انداز ہوئی ہیں وہ بہت زیادہ ہیں۔“

صحیح بخاری یا صحیح مسلم کا انتخاب مخصوص شرائط کے ماتحت ہوا ہے اس کا مطلب نہ تو تمام صحیح احادیث کا استیعاب ہے اور نہ اس کا مطلب یہ ہے کہ ان کے سوا باقی سب احادیث غلط ہیں بلکہ ائمہ حدیث تصنیف و تدوین کتب کے وقت بعض شرائط ذہن میں رکھتے تھے۔ ان

❁ تدرب الراوی فی شرح تقریب النوای: ۵۶/۳۔ قدر مافات الشیخین من الصحیح۔

❁ تدرب الراوی فی شرح تقریب النوای: ۵۶/۳۔ قدر مافات الشیخین من الصحیح۔

❁ تدرب الراوی: ۵۵/۳۔ لم يستوعبا الصح من الصحیح فی کتابها ولا التزاما۔

شرائط کے تحت جو صحیح احادیث ان کے معیار پر ان کی نظر میں پوری اتریں انہیں وہاں جمع کر دیا یہ بھی ممکن ہے کہ ان شرائط کے مطابق بھی کہیں ذہول ہو گیا ہو۔ مثلاً امام مسلم رحمہ اللہ نے صحیح مسلم میں اپنی شرط یہ بتائی ہے۔

(إِنَّمَا وَضَعْتُ هَهُنَا مَا أَجْمَعُوا عَلَيْهِ.)

”میں نے صحیح مسلم میں وہ احادیث درج کی ہیں جن پر بلحاظ صحت ائمہ حدیث کا اجماع ہوگا۔“

لیکن معلوم ہے کہ کئی مقامات پر یہ شرط قائم نہیں رہ سکی اور وہ ایسی حدیث بھی ذکر فرمائے ہیں جن پر ائمہ حدیث کا بلحاظ صحت اجماع نہیں۔ امام بخاری رحمہ اللہ فرماتے ہیں:

(أَخْفِظُ مِائَةَ أَلْفٍ حَدِيثٍ صَحِيحٍ وَمِائَتَيْنِ أَلْفٍ غَيْرِ

الصَّحِيحِ.)

”مجھے ایک لاکھ صحیح حدیثیں یاد ہیں اور دو لاکھ غیر صحیح۔“

حالانکہ صحیح بخاری میں تقریباً چار ہزار حدیثیں ہیں اس لیے یہ خیال قطعاً غلط ہے کہ صحیح بخاری کے علاوہ امام بخاری رحمہ اللہ کے نزدیک تمام احادیث غلط اور غیر صحیح ہیں۔ یہ کہا جاسکتا ہے کہ ان کی شرط کے مطابق نہیں۔

مستدرک حاکم صحیح ابن حبان صحیح ابن خزیمہ یہ سب کتابیں بشرط صحت تدوین وتصنیف کی صورت میں آئیں۔ ان پر بعض اعتراضات کے باوجود کافی ذخیرہ محدثین کے نزدیک صحیح ہے۔ البتہ اصول خمسہ بخاری، مسلم، ابوداؤد، ترمذی، نسائی میں صحاح کا کافی ذخیرہ آگیا ہے لیکن استیعاب کا دعویٰ یہاں بھی نہیں کیا جاسکتا۔ ان کے علاوہ حدیث کی کتابوں میں بھی صحیح احادیث کا ذخیرہ موجود ہے۔ البتہ بعض جگہ کچھ ایسی مشکلات سامنے آئیں گی کہ وہاں صحیح اور ضعیف میں امتیاز کرنا کافی دقت طلب ہو گیا۔ طبرانی سیوطی، بیہقی کی کتابوں میں جو ذخیرہ پایا گیا ہے اس میں چھان پھٹک کے لیے ماہرین فن کی ضرورت ہے۔

تدریب الراوی ۵/۳۴ لم يستوعبا الصحيح في كتابيهما ولا التزاما۔

تدریب الراوی ۵/۳۴ قد رما فات الشيخين من الصحيح۔

شاہ ولی اللہ رحمہ اللہ نے جتہ اللہ میں محدثین اور کتب حدیث کے طبقات کی تقسیم اس طریقے سے فرمائی ہے کہ اگر حدیث کا طالب علم انہیں غور سے پڑھے تو اسے بہت کچھ حاصل ہو سکتا ہے۔ ❊

ہمارے دور کے منکرین حدیث کی حیثیت فن حدیث کی اہمیت کے لحاظ سے ایک ایسے شخص کی طرح ہے جو ایک مضبوط مکان کو نقب لگانا چاہتا ہے لیکن وہ مکان کے نہ اندرونی نقشہ سے واقف ہے نہ ہی وہ اس کی پیچ در پیچ راہوں سے آشنا ہے اس لیے وہ کبھی آتے گرفتار ہوتا ہے کبھی جاتے ہوئے۔ تاہم ان کے حوصلہ کی داد دینی چاہیے کہ پے در پے ناکامیوں کے باوجود انہوں نے حوصلہ نہیں ہارا۔ گو اس راہ میں ناکامی کے ساتھ ندامت بھی ہمیشہ دامن گیر رہی۔ جسٹس محمد شفیع فرماتے ہیں:

ایک غیر معقول بات

”پس یہ امر بالکل واضح ہے کہ قرآن پڑھنا اور سمجھنا ایک دو آدمیوں کا مخصوص حق نہیں۔ قرآن سادہ اور آسان زبان میں ہے۔ اسے ہر شخص سمجھ سکتا ہے۔ یہ ایک ایسا حق ہے جو ہر مسلمان کو دیا گیا ہے اور کوئی شخص خواہ کتنا ہی فاضل یا عالی مقام کیوں نہ ہو وہ مسلمان سے قرآن پڑھنے اور سمجھنے کا حق نہیں چھین سکتا۔“ ❊

پھر فرماتے ہیں:

”اس دنیا میں چونکہ انسانی حالات اور مسائل بدلتے رہتے ہیں اس لیے اس بدلتی ہوئی دنیا کے اندر مستقل ناقابل تغیر و تبدل احکام و قوانین نہیں چل سکتے۔ قرآن مجید بھی اس عام قاعدے سے مستثنیٰ نہیں ہے۔“ ❊

ظاہر ہے یہ ارشادات اتنے اونچے مقام سے ہو رہے ہیں جہاں معقولیت اور دانش مندی کے سوا کوئی اُمید نہیں رکھی جاسکتی لیکن اگر قرآن کی تفسیر اور تشریح کا حق ہر آدمی کو دے دیا

❊ حجة الله البالغة، باب طبقة كتب الحديث: ۱/۱۳۲-۱۳۵، المبحث السابع۔

❊ ترجمان القرآن، منصب رسالت نمبر: ص ۲۴۸۔

❊ ترجمان القرآن، جلد ۵۶ شماره ۱، منصب رسالہ نمبر: ص ۲۴۷۔

جائے اور اس کے لیے کوئی معیار علم نہ رکھا جائے تو کیا قانون کے متعلق بھی اسی کشادہ دلی سے اجازت دی جائے گی چونکہ قانون کا تعلق عامۃ الناس سے ہے اس لیے قانون کے فہم اور توجہ کا حق چند قانون دانوں کو نہیں دیا جاسکتا جیسے اس کے لیے معقول وجہ نہیں کہ چند بوریا نشین یا ائمہ مساجد قرآن فہمی اور تفسیر کے حق پر قابض ہو جائیں اسی طرح کوئی وجہ معلوم نہیں ہوتی کہ چند وکیل یا جج قانون فہمی کے حق پر قابض ہو جائیں۔

اگر قانون کے تحفظ کے لیے کوئی دلیل مل گئی تو اُمید ہے بلکہ یقین ہے وہ دلیل قرآن و سنت کی تشریح کے لیے بھی کار آمد ثابت ہوگی۔ اسی طرح اگر یہ صحیح مان لیا جائے کہ بدلتے ہوئے حالات میں مستقل قانون قبول نہیں کیا جاسکتا اس لیے قرآن کو بھی کسی وقت آپ کے سامنے سر بسجود ہونا ہوگا۔ تو پھر یہ فرمایا جائے کہ وحی الہی اور خدا کے علم کے التوا اور ذات حق کی ہمہ دانی کا مطلب کیا رہا؟ انسانی قوانین اور الہی قوانین میں مابہ الامتیاز کیا ٹھہرا؟ اس پر اس کے سوا ہم کیا عرض کر سکتے ہیں کہ ایاز اقدار خویش رہنا۔

منکرینِ سنت اور معترض ”مفکرین“ سے

منکرینِ سنت اور حدیث پر اعتراض کرنے والے حضرات سے گزارش ہے کہ فنِ حدیث کی حیثیت اتھاہ سمندر کی ہے۔ اُمت نے تقریباً تیرہ سو سال اس کی خدمت کی ہے اور مختلف راہوں سے کی ہے۔ ابن صلاح کی علوم الحدیث اور حاکم کی معرفت علوم الحدیث پر نظر ڈالیں۔ آپ کو اس فن کی خدمت میں تنوع نظر آئے گا اور حافظ بغدادی کی الکفایہ میں بھی علوم حدیث کا کافی مواد ہے۔

ان متنوع خدمات حدیث کا نتیجہ یہ ہے کہ صدیوں کی عقیدت مندانہ خدمات اس کی پشت پر ہیں۔ اس بلندی سے اسے نیچے لانے کے لیے فنی قابلیت ضروری ہے۔ اس کی باریکیوں اور نزاکتوں پر نظر رکھے بغیر تنقید کرنا خفت کا موجب ہوگا۔

آپ حضرات نے یہ شیوہ بنا رکھا ہے کہ ساری عمر انگریزی قانون اور انگریزی زبان پڑھتے ہیں پھر ملازمت کرتے ہیں پھر ریٹائر ہوتے ہیں اور یہ آخری فرصت کی گھڑیاں جو آپ کو عبادت کے لیے قدرت نے عطا کی ہیں ان کو سنت پر اعتراض اور بحث کرنے میں

صرف کرتے ہیں اور اہل فن کی نظر میں مضحکہ بنتے ہیں۔

یا پھر اونچی کرسیوں سے اس شریف فن پر حملہ آور ہوتے ہیں۔ حالانکہ آپ ایک خاص قانون کے ماہر ہیں علوم الحدیث سے واقف نہیں۔ کرسی کی آڑ میں یہ شکار مناسب نہیں۔
آپ اپنے مقام سے نیچے آئے اور اہل فن کے ساتھ بیٹھ کر اس کی مشکلات اور اس کے آداب و لوازم اور پھر اس کے نتائج پر غور فرمائیے پھر اگر آپ کا ضمیر مطمئن نہ ہو تو شرح صدر سے تنقید فرمائیے۔

بلائی ہیں موجیں کہ طوفاں میں اُتر و

کہاں تک چلو گے کنارے کنارے

ہمیں یقین ہے کہ اس فن کے آداب و لوازم کو جاننے کے بعد آپ نہ صرف یہ کہ اعتراض کے قابل نہیں رہیں گے بلکہ ان بوریا نشینوں کی صفوں میں ایک مناسب اضافہ ہوگا اور اگر ایسا نہ ہو سکا تو آپ کے اعتراض معقول ہوں گے۔ ان میں کچھ وزن ہوگا اور سامعین کو کچھ فائدہ بھی پہنچے گا۔



جماعت اسلامی کا نظریہ حدیث

ایک تنقیدی جائزہ

الْحَمْدُ لِلّٰهِ وَكَفَى وَسَلَامٌ عَلَىٰ عِبَادِهِ الَّذِينَ اصْطَفَىٰ

عرصہ ہوا مولانا مودودی صاحب نے ایک مضمون ”سلک اعتدال“ کے عنوان سے لکھا جس پر عامۃ المسلمین میں مولانا اور ان کی جماعت کے متعلق کچھ غلط فہمیاں پیدا ہوئی اور یہ قصہ اخبارات میں کافی دیر تک چلتا رہا کہ بحیثیت حدیث اور سنت رسول پر اعتماد کے متعلق جماعت اسلامی کا موقف کیا ہے؟ بحث و نظر کا یہ سلسلہ ابھی ختم نہیں پایا تھا کہ مولانا مودودی نے جیل سے تشریف لاتے ہی مختلف مقامات پر چند تقریریں فرمادیں۔ نیت کا علم تو اللہ کو ہے مگر ان تقاریر سے فضا میں تموج اور تیزی سی آگئی۔ جماعت اسلام کے جرائد نے اپنی قیادت کی حمایت میں جرأت اور تہور سے کام لے کر خاصہ گرمی پیدا کر دی۔ غالباً ان حالات سے متاثر ہو کر کسی اہلحدیث نے کچھ سوالات کئے جن کا جواب مولانا اصلاحی کے قلم سے اکتوبر ۱۹۵۷ء کے ترجمان القرآن میں شائع ہوا۔ مولانا اصلاحی کے نظریات مولانا مودودی سے چنداں مختلف نہیں۔ حدیث کے متعلق دونوں بزرگ قریباً ایک ہی طرح سے سوچتے ہیں۔ جماعت اہلحدیث کے احساسات کا ایک خاص مقام ہے اور قریباً ایک صدی سے جس نہج پر ان حضرات نے فن حدیث اور سنت کی خدمت کی ہے اس کا یہ لازمی نتیجہ ہے۔ جماعت اسلامی کا طریق فکر اس سے مختلف ہے اس لیے اہلحدیث کا اس سے ناگوار تاثر بالکل قدرتی تھا اور ایک گونہ تصادم اس کا طبعی نتیجہ۔ ان جوابات سے اہلحدیث سائل کی کہاں تک تسکین ہوئی؟ اس کا علم نہیں ہو سکا، لیکن میرے تاثرات یہ ہیں کہ ان جوابات سے نہ کوئی اہلحدیث مطمئن ہو سکتا ہے نہ عامۃ المسلمین، بلکہ خود مجیب بھی شاید مطمئن نہ ہوں۔

ذہنی انتشار

”مسک اعتدال“ قریباً تیرہ صفحات پر پھیلا ہوا ہے۔ پورا مضمون پڑھ لینے کے بعد ایسا محسوس ہوتا ہے کہ مصنف علام جو کچھ لکھ رہے ہیں اس پر خود بھی مطمئن نہیں۔ پورے مضمون میں ذہنی انتشار نمایاں ہے۔ اس مضمون کو تین حصوں میں تقسیم کیا جا سکتا ہے۔

پہلا حصہ

پہلے حصہ میں مولانا منکرین حدیث سے اتفاق فرماتے ہیں کہ ”احادیث ظنی تو ہیں اور ظنی چیز ثابت شدہ نہیں ہوتی لیکن کسی چیز کا ثابت شدہ ہونا یہ کب معنی رکھتا ہے کہ وہ روڈ کر دینے کے قابل ہو“ ❁

❁ معلوم نہیں مولانا کس زبان میں گفتگو فرما رہے ہیں؟ شرعی اصطلاح تو یہی ہے کہ غیر ثابت شدہ مسائل کو رد کر دیا جائے۔ پھر یہ ارشاد کہ ”ظنی چیز ثابت شدہ نہیں ہوتی“ اگر ظن بمعنی وہم ہے تو ارشاد درست ہے لیکن قرآن حکیم نے ظن کو وہم کے مرادف صرف اُس وقت فرمایا جب وہ حق کے مقابل ہو ﴿إِنَّ الظَّنَّ لَا يُغْنِي عَنْكَ الْحَقُّ شَيْئًا﴾ [۱۰/ یونس: ۳۶] قرآن میں ظن حقیقت ثابتہ کے معنی میں استعمال ہوا:

① ﴿وَأَنَّا ظَنَنَّا أَن لَّنْ نُعْجِزَ اللَّهَ فِي الْأَرْضِ وَلَن نُّعْجِزَهُ هَرَبًا﴾ [۱۲/ الجن: ۷۲]

”یہ ظنی حقیقت ہے کہ ہم زمین میں نہ خدا تعالیٰ کو عاجز کر سکتے ہیں اور نہ ہی اس کی بارگاہ سے بھاگ سکتے ہیں۔“

② ﴿الَّذِينَ يَظُنُّونَ أَنَّهُمْ مُلَاقُوا رَبِّهِمْ﴾ [۲/ البقرہ: ۳۶]

”انہیں یقین ہے کہ وہ اللہ سے ملیں گے۔“

③ ﴿وَعَلَى اللَّهِ الْفَرَاقُ﴾ [۵/ القیامۃ: ۲۸]

”اُسے یقین ہوتا ہے کہ اب جدائی کا وقت ہے۔“

④ ﴿أَلَا يَظُنُّ أُولَٰئِكَ أَنَّهُمْ مَبْعُوثُونَ﴾ [۸۳/ المطففين: ۳]

﴿وَوَظَنُّوا أَنَّهُمْ قَادِرُونَ عَلَيْهَا﴾ [۱۰/ یونس: ۲۳]

”کیا انہیں یقین نہیں کہ وہ اٹھائے جائیں گے۔“

”ان کو یقین ہو گیا کہ وہ اس پر قادر ہیں۔“

راغب نے ظن کے متعلق ایک قاعدہ ذکر فرمایا ہے:

(الظَّنُّ إِسْمٌ لِّمَا يَحْصُلُ عَنْ إِمَارَةٍ وَمَنْعَى قَوِيَّةٍ أَذَتْ إِلَى الْعِلْمِ وَمَنْعَى ضَعْفَتْ جِدَّ الْمَنْعِ

يَتَجَاوَزُ حَدَّ التَّوَهُّمِ وَمَنْعَى قَوِيٌّ أَوْ تَضَوُّرٌ تَضَوُّرٌ الْقَوِيُّ اسْتَعْمَلَ مَعَهُ أَنَّ الْمُسْتَدَدَّ وَأَنَّ الْمُخَفَّفَةَ

الخ مفردات القرآن: جس ۳۴۰ مادہ ض ن

ظن اس علم کا نام ہے جو علامات اور قرائن سے حاصل ہو۔ جب یہ قرائن پختہ ہوں تو ان سے علم و یقین حاصل

ہوتا ہے، کمزور ہوں تو وہم سے کم نہیں، (بقیہ حاشیہ اگلے صفحہ پر ❁❁)

اس لیے احادیث کو کلکیہ رد کر دینا درست نہیں۔ ارشاد ہے: **مَظْهُونَاتُ كُومَن حَيْثُ الْكُلِّ** قول کر لینا جس وجہ کی غلطی ہے اسی وجہ کی غلطی من حیث الکل رد کر دینا بھی ہے۔
 مولانا کا مشورہ یہ ہے کہ منکرین حدیث کو پورے ذخیرہ کا انکار نہیں کرنا چاہئے۔ (میرا خیال ہے منکرین حدیث سے پرویز پارٹی شاید مولانا کی تجویز سے اتفاق کر لے) اس کے بعد مولانا فرماتے ہیں کہ ”آحاد کو رد کرنے سے دین میں جامعیت نہیں رہے گی۔ قرآن سے اور متواتر احادیث سے اسلام کا مکمل نظام حیات نہیں مل سکتا، صرف اخبار آحاد ہی ہیں جو ہم تک ہدایات کا عظیم الشان ذخیرہ ہم پہنچاتی ہیں۔“

یہ انداز بیان کتنا ہی معذرت خواہانہ کیوں نہ ہو مگر درست ہے۔ طریق ادا میں کتنی مسکنت اور کمزوری ہو مگر مجارات مع الخصم کے طریق پر مولانا نے جو فرمایا مناسب ہے۔ طریق ادا سے اختلاف کیا جاسکتا ہے مگر جو فرمایا کافی حد تک صحیح ہے۔

دوسرا حصہ

دوسرے حصہ میں مولانا ائمہ حدیث اور ان کی خدمات کی تعریف فرماتے ہیں۔

(گزشتہ سے پیوستہ) جب یہ قرآن قوی ہوں یا ان کے قوی ہونے کا خیال ہو تو ان کی ساتھ ان مشدودہ اور تحفہ استعمال ہوتے ہیں۔ ظاہر ہے کہ ظن کو علی الاطلاق غیر ثابت شدہ کہنا قطعاً غلط ہے اور اس نظریہ پر جو نتائج مرتب ہوں گے وہ بھی غلط ہی ہوں گے۔ اصل حکم ان امارت اور قرآن پر ہوگا جن سے ظن حاصل ہوا۔

ائمہ حدیث کی اصطلاح میں ”ظن“ علم کے ایک خاص مرتبہ کا نام ہے۔ متواتر سے بدیہی علم حاصل ہوتا ہے۔ آحاد میں جب قرآن صدق موجود ہوں اور ان قرآن کے قوت و ضعف کے پیش نظر جو علم حاصل ہوا اسے وہ ظن سے تعبیر کرتے ہیں۔ ائمہ نے اس علم کے متعلق فرمایا کہ یہ موجب عمل ہے پھر جن ائمہ نے تواتر میں عدد کے علاوہ اوصاف رواد کو بھی ملحوظ رکھا ہے یا جن روایات کو تنقی بالقبول کا مقام حاصل ہوا ان سے علم نظری کا حاصل ہونا بھی مسلم ہے۔ گویا یہ ایسا ظن ہے جس سے علم نظری حاصل ہو سکتا ہے۔ مولانا غور فرمائیں آیا غیر ثابت شدہ چیز موجب عمل ہو سکتی ہے یا اس سے عمل نظری حاصل ہو سکتا ہے؟..... عام اہل قرآن ظن کو وہم کے مرادف سمجھ کر اسے غیر ثابت شدہ تصور کرتے ہیں۔ مولانا نے ذہول یا مساحت سے اسی غلط استعمال کی بنا پر ظن کو غیر ثابت شدہ فرمادیا اور جب اس کے نتائج پر نظر پڑی تو غیر ثابت شدہ کو قبول کرنے کا فیصلہ کر لیا گیا۔ صلت علی الاسد و بلسا عن النقد۔ ائمہ ظن کی اصطلاح کے مطابق ظن علم کے اس مرتبہ کا نام ہے جو بداهت سے کم ہو۔ علم نظری اور اس کے جملہ مراتب اس میں شامل ہیں۔ ان قرآن کی بنا پر محدثین نے قوت اور ضعف کے مراتب متعین فرمائے ہیں۔

تفہیمات، ص ۳۰۵۔ تفہیمات، مسلك اعتدال: ص ۲۸۸۔

حدیث کی حفاظت کے ذرائع کو بھی قرآن کی غیر معمولی حفاظت کے ذرائع کی طرح بے نظیر کہتے ہیں، اصولِ محدثین کی تعریف فرماتے ہیں لیکن اس پر بے اطمینانی کا اظہار فرماتے ہیں۔ چنانچہ ارشاد ہے۔ ”وہ بہر حال تھے تو انسان ہی“ انسانی علم کے لیے جو حدیں فطرۃ اللہ نے مقرر کر رکھی ہیں ان کے آگے تو وہ نہیں جاسکتے تھے۔ انسانی کاموں میں جو نقص فطری طور پر رہ جاتا ہے اس سے تو انکے کام محفوظ نہ تھے۔“ اس کے بعد قمعین حدیث پر تنقید فرماتے ہیں کہ:

”ان (محدثین) کی نگاہ میں احادیث کے معتبر یا غیر معتبر ہونے کا جو معیار ہے ٹھیک ٹھیک اسی معیار کی ہم (اہلحدیث) بھی پابندی کریں۔ مثلاً مشہور کوشا ذہر، مرفوع کو مرسل پر اور مسلسل کو منقطع پر لازماً ترجیح دیں۔“

بالکل بجا، مگر سوال یہ ہے کہ تو اتر کی صورت میں جو یقین کا سرمایہ موجود ہے وہ بھی تو آخر انسان ہی ہیں، ان کے لیے بھی فطری حدود متعین ہیں۔ اگر یہ تنقید درست ہے تو قرآن اور سنت متواترہ کے یقین کو بھی ظن ہی کے مرادف سمجھنا چاہئے۔ گویا انسان کی فطری حدود کے اندر یقین کا وجود ناپید ہے۔ مولانا کے ذاتی خیالات یقیناً یہ نہیں ہوں گے مگر ان کے استدلال کی انتہا یہی ہے۔ ائمہ حدیث اور ان کی مساعی اور فن حدیث کے متعلق مولانا نے جو کچھ ایک ہاتھ سے دیا تھا اسے دوسرے ہاتھ سے واپس لے لیا، بلکہ ان کے نزدیک انسانیت کی لعنت میں یقین کا لفظ ایک بے معنی لفظ ہے۔

اصول حدیث کے متعلق اہلحدیث اور قمعین حدیث کی ترجیحی مولانا نے جس طرح فرمائی ہے وہ قطعاً غلط ہے۔ ائمہ حدیث اور قمعین حدیث نے کبھی یہ دعویٰ نہیں فرمایا کہ یہ اصول تنقید آخری ہیں، ان پر اضافہ ناممکن ہے، بلکہ ہماری نظر میں اصول حدیث ایک متحرک فن ہے وہ بتدریج اس حد تک پہنچا جہاں وہ آج موجود ہے۔ اگر کسی معقول اصل کا اس میں اضافہ فرمایا جائے تو فن میں اس کی گنجائش ہے۔ البتہ یہ شکایت بجا ہے کہ آج تک اس میں اضافہ کی جو کوشش کی گئی اس کی بنیادیں از بس کمزور ہیں اور اسے اصول کی حیثیت سے قبول کرنا سخت مشکل ہے۔ ان میں تعمیر کے بجائے تخریب ہے۔ آپ نے اور آپ سے پہلے بھی بعض بزرگوں نے ”درایت“ کا نام لیا مگر اس کی اساسی حیثیت کیا ہے؟ اس کا تذکرہ نہ ان

حضرات نے کیا نہ آپ نے۔ بلکہ آپ خود بھی اس پر مطمئن نظر نہیں آتے۔

غرض حدیث اور فنِ حدیث کی مولانا نے جس قدر حوصلہ افزائی کی ازراہ عنایت کی تھی اور پھر اس کی عمارت آپ ہی کے مبارک ہاتھوں سے پیوند خاک بھی ہو گئی اور جناب ہی کے قلم سے منکرینِ حدیث کا کس مضبوط ہو گیا۔ (وَمَا هِيَ بِأَوَّلِ قَارُورَةٍ كَسَرَتْ)

تیسرا حصہ

اس حصہ میں مولانا نے فقہائے اسلام کی بہت تعریف فرمائی، اُن کو حق دیا کہ محدثین کے اصول کا تقاضا چاہے کچھ ہو مگر فقہا کو حق پہنچتا ہے کہ وہ ضعیف پر عمل کریں، مرسل کو ترجیح دیں، منقطع کو قبول کریں۔ مولانا یہاں قادیانی شاعری کا لبادہ زیب تن فرماتے ہیں۔ فقیہ کا تعارف اس انداز سے کراتے ہیں کہ:

”اس کی روح روحِ محمدی میں گم ہو جاتی ہے، اس کی نظر بصیرت نبوی کے ساتھ متحد ہو جاتی ہے، اس کا دماغ اسلام کے سانچے میں ڈھل جاتا ہے۔“

پھر فرماتے ہیں:

”اس مقام پر پہنچ جانے کے بعد انسان اسناد کا زیادہ محتاج نہیں رہتا۔ وہ اسناد سے مدد ضرور لیتا ہے مگر اس کے فیصلے کا مدار اسناد پر نہیں ہوتا۔ وہ بسا اوقات ایک غریب، ضعیف، منقطع السند، مطعون فیہ حدیث کو بھی لے لیتا ہے، اس لیے کہ اس کی نظر اس افتادہ پتھر کے اندر ہیرے کی جوت دیکھ لیتی ہے۔“

فقہائے اسلام کے مقام کی رفعت میں کلام نہیں لیکن ”مسلك اعتدال“ کے آخری صفحات میں جو کچھ فرمایا گیا ہے قطعی بے دلیل ہے اور محض شاعری۔ معاملہ صرف طریق فکر کے اختلاف کا ہے، نہ کوئی ہیرا ہے نہ جوت۔ مگر یہ نحل جو شاعرانہ پرواز سے تعمیر ہوا تھا اسے بھی بالآخر پیوند خاک فرماتے ہیں، ارشاد ہوتا ہے:

”جو چیز چونکہ سراسر ذوقی ہے اور کسی ضابطہ کے تحت نہیں آتی، نہ آ سکتی ہے اس لیے اس میں اختلاف کی گنجائش پہلے بھی تھی اور اب بھی ہے اور آئندہ بھی رہے گی۔“

پھر یہ ہیرے کی جوت کیسے ہوئی؟ یعنی فقہائے اسلام کا طریق فکر بھی ذوقی ہے کوئی اصول نہیں۔

اب کوئی بتائے ان تیرہ صفحات میں مولانا نے ہمیں کیا دیا اور کونسی اعتدال کی راہ بتائی؟ منکرین حدیث دریافت کرتے ہیں کہ حضرت نے اس قدر ملامت کے بعد ہمیں کیا عنایت فرمایا؟ آپ اور ہم میں نقطہ امتیاز کیا ہے؟

مولانا اصلاحی صاحب

مولانا اصلاحی مستند اور پختہ کار عالم ہیں۔ مولانا فراہی رحمۃ اللہ علیہ ایسے صاحب فکر سے انہوں استفادہ فرمایا ہے۔ آپ نے اپنے ارشادات میں قریباً وہی سب کچھ فرمایا ہے جو مسلک اعتدال میں کہا گیا ہے۔ مگر ذہن اور خیالات کی پراگندگی کو الفاظ کی سطح پر نمایاں نہیں ہونے دیا۔ لیکن فضا کی گرمی اور اخبارات کی تیز تنقیدات سے ذہن متاثر ہے۔ بعض مقامات پر لہجہ خاصا تنگ ہو گیا ہے۔ طبعی متانت اور فطری سنجیدگی کے باوجود مولانا بعض ایسی چیزیں فرمائے کہ اگر نہ فرماتے تو بہتر ہوتا۔ ایک متین آدمی کے لیے اس قدر نیچے آ جانا کوئی اچھی مثال نہیں۔

ایک ضروری وضاحت

زیر قلم گزارشات سے مقصد کچھ اپنے مسلک کی وضاحت ہے اور کچھ ان بزرگوں کے ارشادات اور ان کے مضراثرات کی نشاندہی تاکہ یہ ظاہر ہو سکے کہ حدیث اور سنت کی حمایت میں وہ راہ صحیح ہے جسے جماعت اسلامی کی قیادت نے اختیار فرمایا، یا وہ مسلک درست ہے جس کی نشاندہی ائمہ حدیث اور سلف امت نے فرمائی ہے نیز اسلام کی وسعت اور ہمہ گیری ان حضرات کے طریق فکر سے ظاہر ہوتی ہے یا اہل حدیث کے طریق فکر سے جن مقاصد کی تحصیل اور تکمیل آپ حضرات برسوں سے فرما رہے ہیں اس کی کفالت اہل حدیث کا مسلک کر سکتا ہے یا آپ کے یہ محتاط اور منقبض خیالات۔

جہاں تک مولانا اصلاحی اور مولانا مودودی کی ذات کا تعلق ہے یا ان کی اصلاحی مساعی کا میرے دل میں ان کے لیے پورا احترام ہے گزشتہ ایام میں بعض اخباری انداز تحریر سے فضا

میں جو تمازت پیدا ہو گئی تھی میں طبعاً اسے ناپسند کرتا ہوں۔ دین پسند جماعتوں کے مخاطب میں یہ ترشی کبھی نہیں ہونی چاہئے اور موجودہ ظروف و احوال تو اس کے لیے قطعاً ناسازگار ہیں۔ حقیقت یہ ہے کہ دین پسند جماعتیں جس قدر بھی باہم دست و گریباں ہوں گی باطل کو اسی قدر فائدہ پہنچے گا۔

”مسلم اعتدال“ اور مولانا اصلاحی کے ارشادات پر کئی وجوہ سے گفتگو کی جاسکتی ہے لیکن میں نے کوشش کی ہے کہ زیر قلم گزارشات حدیث اور اس کے متعلقات تک محدود ہیں تاکہ اس موضوع پر ہم ایک دوسرے کو قریب سے سمجھ سکیں۔

”مسلم اعتدال“ آج سے کئی سال پہلے بھی پڑھا تھا، اب پھر پڑھا ہے اس میں نہ کوئی علمی اور فنی خوبی ہے اور نہ کوئی اصلاحی نکتہ۔ مولانا اصلاحی نے کئی سال کے بعد اس کی نوک پلک کچھ درست فرمانے کی کوشش فرمائی ہے۔ قصور علم کے اعتراف کے ساتھ عرض ہے کہ اس میں بھی اطمینان کا کوئی سامان نہیں اور بے حد مناسب ہو گا اگر یہ بے مقصد مضمون تہہمات سے بالکل قلمزن کر دیا جائے۔

حدیث اور سنت

ائمہ حدیث اور فقہاء رحمہم اللہ نے حدیث اور سنت کو خاص معانی میں بھی استعمال فرمایا ہے لیکن جہاں وہ اصول اور اولہ کا ذکر فرماتے ہیں وہ انہیں ہم معنی اور مترادف سمجھتے ہیں۔ عنوان اور ابواب میں تو بعض اوقات ”خبر“ کا لفظ بھی استعمال فرماتے ہیں جو ان دونوں سے عام ہے مگر مقصد وہی ہوتا ہے جسے عرف عام میں سنت یا حدیث کہا جاتا ہے مگرین حدیث اسی معنی سے حدیث کا انکار کرتے ہیں اور سنت پر جرح اور اعتراض کرتے ہیں۔ اصول حدیث اور اصول فقہ کی مختصرات اور مطولات پر ایک نظر ڈالیے، وہ ان الفاظ کے مصطلع مفہوم میں نہ سیکٹر پیدا کرتے ہیں نہ اپنے موقف سے سر موخراف۔ شَکَرُ اللّٰہِ مَسَاعِیْہُمْ۔ لیکن مولانا اصلاحی صاحب نے سنت کے مفہوم کو بالکل سیکٹر دیا ہے۔

سُنّتِ ائمہ سنت کی نظر میں

- 1 (السُّنَّةُ وَهِيَ تُطْلَقُ عَلَى قَوْلِ الرَّسُولِ عَلَيْهِ السَّلَامُ وَعَلَى فِعْلِهِ وَالْحَدِيثِ مُخْتَصٌّ بِقَوْلِهِ) *
- 2 (يُطْلَقُ لَفْظُ السُّنَّةِ عَلَى مَا جَاءَ مَنْقُولًا عَنْ رَسُولِ اللَّهِ مِنْ قَوْلٍ أَوْ فِعْلٍ أَوْ تَقْرِيرٍ) *
- 3 (السُّنَّةُ فِي عُرْفِ الْمُحَدِّثِينَ وَجُمْهُورِ أَهْلِ الشَّرْعِ كُلِّ مَا صَدَرَ عَنِ الرَّسُولِ ﷺ مِنْ قَوْلٍ أَوْ فِعْلٍ أَوْ تَقْرِيرٍ سِوَاءَ صَدَرَتْ عَنْهُ بِإِعْتِبَارِهِ رَسُولًا أَمْ بِإِعْتِبَارِهِ إِنْسَانًا مِنَ الْبَشَرِ) *
- 4 (السُّنَّةُ أَمَّا شَرْعًا فَهِيَ قَوْلُ النَّبِيِّ ﷺ فِعْلُهُ وَتَقْرِيرُهُ) *
- 5 (أَمَّا السُّنَّةُ فَتُطْلَقُ فِي الْأَكْثَرِ عَلَى مَا أُضِيفَ إِلَى النَّبِيِّ ﷺ مِنْ قَوْلٍ أَوْ فِعْلٍ أَوْ تَقْرِيرٍ فَهِيَ مُرَادِفَةٌ لِلْحَدِيثِ عِنْدَ عُلَمَاءِ الْأَصُولِ) *
- 6 (أَمَّا السُّنَّةُ فَهِيَ لُغَةً الطَّرِيقَةُ وَاصْطِلَاحًا مُرَادِفَةٌ لِلْحَدِيثِ بِالْمَعْنَى الْمُتَقَدِّمِ الَّذِي هُوَ كُلُّ مَا أُضِيفَ إِلَى النَّبِيِّ ﷺ) *
- 7 (وَالسُّنَّةُ هَهُنَا مَا صَدَرَ عَنِ النَّبِيِّ ﷺ غَيْرَ الْقُرْآنِ مِنْ قَوْلٍ وَيُسَمَّى الْحَدِيثُ أَوْ فِعْلٍ أَوْ تَقْرِيرٍ) *
- 8 (وَالسُّنَّةُ هِيَ الْمَرْبُوبَةُ عَنْ رَسُولِ اللَّهِ ﷺ قَوْلًا وَفِعْلًا) *
- 9 (وَالسُّنَّةُ مَا وَرَدَ عَنِ النَّبِيِّ ﷺ غَيْرَ الْقُرْآنِ أَوْ فِعْلٍ أَوْ تَقْرِيرٍ) *
- 10 (وَالسُّنَّةُ لُغَةً الْعَادَةُ وَشَرِيعَةٌ مُشْتَرَكٌ بَيْنَ مَا صَدَرَ عَنِ النَّبِيِّ ﷺ)

* التوضيح والتلويح مع الحاشية التوضيح ص: ٤٦١ الركن الثاني -

2 اصول الفقہ للخصری بک ص: ٢٣٦ السنة - 3 فقه الاسلام حسن احمد خطیب ص: ٦٩ -

4 حصول المامول ٢٢ - 5 توجيه النظر للجزائري ص: ٣ الفصل الاول في بيان معنى الحديث -

6 لفظ الدرر بشرح متن نخبة الفكر ص: ٤ - 7 القول المامول في فن الاصول ص: ٧٨ -

8 مختصر المنار لزين الدين العجلي ص: ١٦ باب بيان اقسام السنة -

9 قواعد الاصول ص: ٩١ الباب الثاني في الادلة -

مِنْ قَوْلٍ أَوْ فِعْلٍ أَوْ تَقْرِيرٍ وَبَيْنَ مَا وَاطَبَ عَلَيْهِ النَّبِيُّ ﷺ
بِلَا وَجُوبٍ ﴿١٠﴾

وَالسُّنَّةُ لَفْظٌ الْعَادَةُ وَهَهُنَا مَا صَدَرَ عَنْ رَسُولِ اللَّهِ ﷺ غَيْرَ الْقُرْآنِ ﴿١١﴾

مِنْ قَوْلٍ أَوْ فِعْلٍ أَوْ تَقْرِيرٍ كَذَا فِي شَرْحِ الْمُخْتَصَرِ ﴿١٢﴾

(السُّنَّةُ هِيَ قَوْلُ الرَّسُولِ ﷺ أَوْ فِعْلُهُ) ﴿١٣﴾

(وَأَمَّا اخْتَارَ لَفْظَ السُّنَّةِ دُونَ لَفْظِ الْخَبَرِ كَمَا ذَكَرَهُ غَيْرُهُ لِأَنَّ

لَفْظَ السُّنَّةِ شَامِلٌ لِقَوْلِ الرَّسُولِ وَفِعْلِهِ عَلَيْهِ السَّلَامُ) ﴿١٤﴾

(السُّنَّةُ شَرْعًا مَانِقِلٌ عَنْ رَسُولِ اللَّهِ ﷺ قَوْلًا أَوْ فِعْلًا أَوْ

إِقْرَارًا عَلَى فِعْلٍ) ﴿١٥﴾

(السُّنَّةُ تَطْلُقُ عَلَى قَوْلِ الرَّسُولِ وَفِعْلِهِ وَسُكُوتِهِ وَعَلَى أَقْوَالِ

الصَّحَابَةِ وَأَفْعَالِهِمْ الْخ) ﴿١٦﴾

(السُّنَنُ تَنْقِسُمُ ثَلَاثَةً أَقْسَامَ قَوْلٍ مِنَ النَّبِيِّ ﷺ وَفِعْلٍ مِنْهُ

عَلَيْهِ السَّلَامُ أَوْ شَيْءٍ رَأَاهُ فَعَلِمَهُ فَأَقَرَّ عَلَيْهِ) ﴿١٧﴾

(يُطْلَقُ لَفْظُ السُّنَّةِ عَلَى مَا جَاءَ مِنْ قَوْلٍ أَوْ فِعْلٍ عَنِ النَّبِيِّ ﷺ

عَلَى الْخُصُوصِ مِمَّا لَمْ يَنْصُ عَلَيْهِ فِي الْكِتَابِ الْعَزِيزِ) ﴿١٨﴾

اس مفہوم کا ذکر اہل علم کی مصنفات میں بکثرت موجود ہے۔ ائمہ اسلام قرآن کے بعد سنت کو حجت شرعی سمجھتے ہیں اور سنت کا یہی مفہوم سمجھتے ہیں جو اوپر کے حوالوں میں مرقوم ہے۔ بعض تعریفات میں معمولی تغایر ہے، اس کا مفہوم اہل علم سمجھتے ہیں۔ ان تعریفات میں حدیث اور سنت کو ہم معنی ظاہر کیا گیا ہے اور آنحضرت ﷺ کے قول، فعل اور تقریر سب کو شامل سمجھا گیا ہے اور اس معنی سے اس کی حجیت محل نزاع ہے۔

﴿١٠﴾ کتاب تعریف اللجر جانی، باب السین: ص ۵۴۔ ﴿١١﴾ مسلم الثبوت، ص ۱۷۵: الاصل الثانی السنہ۔

﴿١٢﴾ شرح البدخشی منہاج العقول شرح منہاج الوصول فی علم الاصول، کتاب الثانی فی

السنہ: ۲/۲۲۹۔ ﴿١٣﴾ کتاب التحقيق شرح حسامی، ص ۱۴۷۔ ﴿١٤﴾ نزہة الخاطر العاطر،

۱/۲۳۶: الاصل الثانی من الادلة۔ ﴿١٥﴾ نور الانوار، ص ۱۷۹۔ ﴿١٦﴾ الاحکام فی اصول الاحکام،

۶/۲ الجزء الثانی فصل فی اقسام السنن۔ ﴿١٧﴾ الموافقات فی اصول الاحکام، ۴/۴۔

ائمہ حدیث نے جو کتابیں سنت کے متعلق لکھی ہیں ان میں بھی قوی، فعلی اور تقریری سنت کا ذکر فرمایا ہے۔ تمام کتب سنن شاہد ہیں کہ ان میں سنت کو اسی معارف اور مصطلح معنی میں ذکر فرمایا گیا ہے اور معلوم ہے کہ سنت کے یہ دفاتر اور ان کے مصنفین کا علم و فضل اُمت میں مسلم ہے۔ سنت کے متعلق ان کا نقطہ نظر وہی ہے جس کا ذکر اوپر کی عبارات میں ہوا۔

سنت مولانا اصلاحی کی نظر میں

جن حالات سے متاثر ہو کر مولانا اصلاحی نے ترجمان القرآن، اکتوبر ۱۹۵۵ء میں زیر تنقید مقالہ سُرِ قلم فرمایا ہے، اہل حدیث، اہل قرآن وغیرہ جماعتیں سب مولانا کے پیش نظر ہیں اور ان سب پر مولانا اپنا تفوق ظاہر فرمانا چاہتے ہیں۔ آپ فرماتے ہیں:

”حدیث اور سنت کا دین میں اصلی مقام واضح کرنے سے پہلے میں چاہتا ہوں کہ مختصر طور پر وہ فرق واضح کر دوں جو حدیث اور سنت کے درمیان میں سمجھتا ہوں لیکن عام طور پر لوگ اس کو ملحوظ نہیں رکھتے۔“ ❶

حدیث تو ہر وہ قول یا فعل یا تقریر ہے جس کی روایت نبی ﷺ کی نسبت کے ساتھ کی جائے، لیکن سنت سے مراد نبی ﷺ سے صرف ثابت شدہ اور معلوم طریقہ ہے جس پر آپ ﷺ نے بار بار عمل کیا ہو، جس کی آپ نے محافظت فرمائی ہو، جس کے حضور عام طور پر پابند رہے ہوں۔“ ❷

مولانا کی یہ تعریف منطقی ہے نہ عرفی، تاہم:

❶ مولانا نے جو فرمانا تھا کھل کر فرمایا ہے۔ ان کی نظر میں جو اہمیت سنت کو حاصل ہے وہ حدیث کو نہیں۔

❷ اور یہ اہمیت بھی سنت کے اسی مفہوم کو حاصل ہے جسے مولانا نے اپنے لیے تعین فرمایا ہے یا جس کی تعلیم جماعت اسلامی کو دینا اس وقت پیش نظر ہے۔

❸ اور یہ بھی ظاہر ہے کہ سنت کے متعلق یہ مولانا کی اصطلاح ہے، عام طور پر لوگ اسے ملحوظ نہیں رکھتے۔

❶ ترجمان القرآن لاہور: اکتوبر ۱۹۵۵ء ص ۱۲۸-۱۲۹۔

❷ ترجمان القرآن لاہور: اکتوبر ۱۹۵۵ء ص ۱۲۹۔

مولانا کی نگاہ میں کسی دوسرے مفہوم پر سنت کا اطلاق درست نہیں، سنت کا منطوق "صرف" یہی ہے (حالانکہ مولانا اس مفہوم میں پوری اُمت سے مختلف ہیں)

جہاں تک میرا یقین ہے مولانا نہ منکر حدیث ہیں نہ ان کو سنت سے انکار ہے لیکن مولانا نے جس انداز سے بحث کا آغاز فرمایا ہے اس سے چور و دروازے کھل سکتے ہیں اور منکرین حدیث کو اس سے کافی مدد مل سکتی ہے۔

مولانا نے سنت کی تعریف کو اس قدر یکسر دیا ہے کہ اس کا تعلق چند اعمال سے ہی ہوگا جن کا ثبوت آنحضرت ﷺ سے علی السبیل الاستمرار ہے جیسے نماز کے بعض ارکان، لیکن اقدار زکوٰۃ وغیرہ کے لیے شاید پھر خبر واحد ہی کا سہارا لیتا پڑے۔

ہزار دفعہ فرمایا جائے "کہ اگر کوئی شخص اس (سنت) کو ماحدّ دین تسلیم نہیں کرتا تو میں اس کو مسلمان تسلیم نہیں کرتا" سوال یہ ہے کہ اس "سنت" کی پہنائی ہے کہاں تک؟ اس کا احاطہ چند اعمال سے آگے نہیں بڑھے گا۔ پورا اسلام تو کسی دوسری جگہ ہی ثابت کرنا ہوگا پھر اس کے ادعا کی ضرورت ہی کیا ہے؟

دعویٰ یہ ہے کہ اسلام زندگی کے تمام گوشوں میں رہنمائی کے فرائض انجام دیتا ہے لیکن جناب کی پیش کردہ تعریف کے لحاظ سے تو اس کا دائرہ اس قدر تنگ ہوگا کہ زندگی کے بعض اہم گوشے بھی شاید اس کی رہنمائی سے خالی رہیں۔ سیاسی اور معاشی امور میں رہنمائی تو بڑی بات ہے، عبادات اور معاملات میں بھی ہمیں اسلام کی رہنمائی سے محروم ہونا پڑے گا۔ اخبارِ آحاد کے ساتھ معتزلہ کی طرح اگر سوتلی ماں کا سا سلوک جاری رہا تو جہاد، تقسیم غنائم، جزیہ، محاربات ایسے اہم مسائل اور اسی قسم کے اکثر بین الاقوامی مسائل میں ہم اسلام کی رہنمائی سے محروم ہو جائیں گے اور تکمیلِ دین ایک ایسا خواب ہو کر رہ جائے گا جس کی کوئی تعبیر نہیں۔ قرآنِ عزیز اور سنن متواترہ کے ساتھ اہل قرآن کی طرح اگر ضروری احکام کشید کرنے کی کوشش کی گئی تو استدلال کا جو انداز اختیار کرنا پڑے گا اس کی حیثیت سیاسی جواز توڑ سے زیادہ بہتر نہیں ہوگی۔

ادارہ طلوع اسلام کے بعد ادارہ ثقافت اسلامیہ

انکار حدیث کے بعد ملک میں دو جماعتیں آپ کے سامنے ہیں۔ ان کا طریق استدلال نمایاں ہے۔ ادارہ طلوع اسلام کراچی اور ادارہ ثقافت اسلامیہ لاہور۔ ان میں اکثریت منکرین حدیث کی ہے، ان میں جو حضرات کھلے طور پر حدیث کا انکار نہیں کرتے ان کا ذہنی رجحان انکار ہی کی طرف ہے وہاں اسلام کے بنیادی حقائق کی تشریحات اس انداز سے کی گئی ہیں جس سے اسلام کے ارکان تک محفوظ نہیں رہ سکے۔ نہ نماز موجود ہے نہ روزہ، نہ حج ہے نہ زکوٰۃ نہ تو حید سلامت ہے نہ رسالت، نہ قیامت ہے نہ جزا اور سزا۔ پورا اسلام قریباً دنیا پرستی کا دوسرا نام ہو گیا ہے۔ ملاحظہ ہو رسالہ ”اسلام کی بنیادی حقیقتیں“ مصنفہ خلیفہ عبدالحکیم۔

”مقام حدیث“ از سید جعفر شاہ اور ”نظام ربوبیت“ از پرویز وغیرہ

یہ ہے کہ امام شافعی یا امام احمد رحمہما اللہ کی حیثیت کے آدمی از اوّل تا آخر اسے روایت کریں۔ سنگین شرط کا نتیجہ معنی انکار ہی ہوگا۔

(۱۲) اس تعریف کے مطابق صوم عاشوراء جو غالباً آنحضرت صلی اللہ علیہ وسلم نے ایک ہی دفعہ رکھا، نماز تراویح جسے حضرت نے رمضان میں صرف تین دن باجماعت ادا فرمایا ﷺ۔ دُعائے استفلاح کے مختلف صبح جن پر مختلف اوقات میں عمل فرمایا ایسے ہی دوسری عملی سنتیں جن پر استمرار ثابت نہیں یا وہ زیر بحث ہے، اس تعریف میں کیسے شامل ہوں گی، ان کی سنت سے انکار اس تعریف کے مطابق دشوار نہیں ہوگا۔

(۱۳) سنت کی تعریف میں بعض اہل علم کچھ قیود کے ساتھ عادات اور عبادات دونوں کو شامل سمجھتے ہیں، بعض صرف تعبدی امور ہی کو سنت میں داخل جانتے ہیں..... یہ بحث اپنی جگہ محل نظر وغور ہے..... لیکن مولانا کی تعریف اس باب میں بھی خاموش ہے۔ عادات مستمرہ کو خارج کرنے کے لیے تعریف میں کوئی فصل نہیں۔ آپ کی اس تعریف کو زیادہ سے زیادہ اتنی

❁ مسلم، کتاب الصلاة: باب الترغیب فی قیام رمضان وهو التراویح، ۱۷۸۴: موطا، کتاب الصلاة فی رمضان باب الترغیب فی الصلاة فی رمضان ۱: ۷۲/۱؛ ابو داؤد، کتاب (الصلاة) شهر رمضان باب فی قیام شهر رمضان ۱۳۷۳؛ النسائی، کتاب قیام اللیل و باب قیام شهر رمضان ۱۶۰۵؛ التمهید، کتاب الصلاة فی رمضان۔ باب الترغیب فی الصلاة فی رمضان ۹۳۔

اہمیت دی جاسکتی ہے کہ اگر کوئی عمل ان شرائط سے ثابت ہو جائے تو وہ بھی سنت ہوگا۔

(۱۴) اصطلاحات کے تعین کا ہر شخص کو حق حاصل ہے لیکن ان کو ائمہ کی حجتیہ اصطلاحات

کی جگہ نہیں دی جاسکتی۔ مثلاً اگر کوئی یہ کہے کہ میرے نزدیک صلوٰۃ کا مفہوم ربوبیت کمبری ہے اور آخرت سے مراد یوم الحساب نہیں بلکہ اسی دنیا میں کل کی فکر اور زندگی میں مستقبل کی فکر ہے اور ملائکہ سے مراد قدرت کے وہ کرسھے ہیں جو اسی دنیا میں انسان کے لیے مسخر فرمائے

گئے ہیں، صوم سے مراد جذبات پر صرف انضباط اور کنٹرول ہے، وغیرہ وغیرہ۔ اپنی جگہ یہ چیزیں کتنی ہی مفید کیوں نہ ہوں مگر اس سے صوم و صلوٰۃ ایمان بالآخرۃ اور ایمان بالملائکہ کے متعلق متعارف اور مصطلح مفہوم ثابت نہیں ہوگا۔ اسی طرح سنت کے متعلق ایک جدید اصطلاح

کی حد تک تو اس پر غور ہو سکتا ہے لیکن وہ مابہ النزاع مسئلہ جس پر گفتگو چل رہی ہے اس سے حل نہیں ہوگا۔ جہاں تک میرا خیال ہے مولوی احمد دین امرتسری قریباً اسی نقطہ نگاہ سے اعمال

متعارفہ اور معمول بہا سنن۔ آج سے صدیوں پیشتر سنت اور حدیث کی حمایت میں ہم جہاں کھڑے تھے اُس مقام سے ائمہ حدیث کے حملوں نے معتزلہ، خوارج اور دوسرے مبتدع

فروق کو شکست پر شکست دی تھی اور ہماری اسلاف کی تعمیری اور تخریبی مساعی نے اہل بدعت کو ناکام بنادیا تھا لیکن مولانا نے تعریف میں جو سیکٹر اور انقباض پیدا فرمایا ہے اس کا مطلب تو

یہ ہوگا کہ ہم اپنے دعویٰ کے بہت سے حصوں سے خود ہی دست بردار ہو گئے۔ اگر ہماری ان فکری قیادتوں کی گریز پائی کا یہی حال رہا تو ہمیں اپنی شکست کا اعتراف کرنا چاہیے۔ ہم

آحاد کے قیمتی ذخیرہ سے خود بخود دست کش ہو گئے۔ یہ غیر محتاط احتیاط قلت مطالعہ کا نتیجہ ہے یا جبن اور بزدلی کا؟ اَللّٰهُمَّ اِنِّیْ اَعُوْذُ بِکَ مِنَ الْجُبْنِ۔ ❀

(۹) اس تعریف سے شاید وہ مقصد بھی حاصل نہ ہو جس کے لیے یہ سیکٹر اور انقباض

اختیار کیا گیا۔ میرا خیال ہے کہ اہل قرآن سے پرویز پارٹی شاید وقتی طور پر کسی قدر الفاظ کے

❀ بخاری، کتاب الدعوات، باب التعوذ من غلبة الرجال رقم ۶۳۶۲؛ مسلم، کتاب الذکرو

الدعاء، باب الدعوات والتعوذ، رقم ۲۸۷۱؛ ابوداؤد، کتاب الوتر، باب فی الاستغاثۃ رقم ۱۵۴۰؛

الترمذی، کتاب الدعوات، باب فی دعاء النبی وتعوذہ فی دہر کل صلاۃ: ۲۵۶۷؛ النسائی، کتاب

الاستغاثۃ، باب الاستغاثۃ من سوء الکبر: ۵۴۹۶۔

ہیر پھیر سے آپ کے ساتھ اتفاق کرے، غالباً ان کے انکار حدیث اور آپ کے اقرار بحیث سنت پر، اس تعریف کے بعد کوئی نمایاں اثر نہیں پڑتا۔ کچھ اعتباری سا امتیاز درجہ جائے گا۔

مقام بحث سے انحراف

(۱۰) اس قسم کی تعریف مقام بحث سے ایک گونہ انحراف ہے۔ محل نزاع سنت کا وہی مفہوم ہے جس کا ذکر مختلف اہل علم کی مصنفات سے اوپر کیا گیا ہے۔ اس کا مطلب یہ ہوگا کہ ہم نے سنت کی حمایت کا وہ مقام بدل لیا جس پر ہم قرونِ اخیر سے آج تک قائم تھے۔ اس انحراف اور خیدہ کی جناب سے اُمید نہ تھی۔

(۱۱) آنحضرت ﷺ کا عمل اور اس پر استمرار ثابت کرنے کے لیے تواتر کا ذخیرہ تو بہت ہی مختصر ہے، اگر آحاد پر اعتماد کیا جائے تو مولانا کے نقطہ نظر سے اثباتِ اظن بالظن ہوگا اور بصورتِ اول زندگی کے عام گوشوں میں اس کا نتیجہ انکار حدیث ہوگا کیونکہ دفاتر سنت میں جو کچھ ملتا ہے یہ تعریف اس پر صادق نہیں آتی۔ نیز مولانا کی یہ تعلیق ایسی ہے جیسے کوئی کہے کہ میں سنت کو حجتِ قطعی سمجھتا ہوں لیکن سنت کی تعریف کا انکار نہیں کرتے تھے، اذان، نماز، نکاح، میں اسی متعارف طریق پر عمل کرتے تھے۔ برہان القرآن اور ان کی تفسیر میں اس کا ذکر بار بار بار ملتا ہے، حالانکہ مولوی احمد دین مسلمہ طور پر منکر حدیث تھے۔ امید ہے مولانا اس طریق بحث پر نظر ثانی فرمائیں گے کیونکہ اس انحراف سے اصل مسئلہ حل نہیں ہوگا۔

اثباتِ سنت کے طریقے

سنت کی تعریف کے بعد مولانا نے فرمایا کہ سنت چار طریق سے ثابت ہو سکتی ہے (۱) عملی تواتر (۲) اہل مدینہ کا تعامل (۳) خلفائے راشدین کا عمل (۴) آحاد۔
خبر متواتر اور تواتر عملی میں بھی فرق ہے مگر اس وقت اس بحث کی ضرورت نہیں۔ تواتر کی حجیت مسلم ہے جو سنت تواتر سے ثابت ہو وہ بہر حال ثابت شدہ ہے لیکن تواتر سے کس قدر سنن ثابت ہو سکیں گی اس کا مختصر تذکرہ پہلے ہو چکا ہے اور آئندہ بھی ہوگا۔
احادیث پر گفتگو سے قبل تعاملِ اہل مدینہ اور سنتِ خلفائے راشدین کا معاملہ سامنے

آتا ہے۔ یہ دونوں چیزیں ہم تک اسناد اور روایت کے ذریعہ سے ہی پہنچیں گی جن میں زیادہ تر آحاد ہیں اس لیے اس کا مقام اخبار آحاد سے بھی فروتر ہونا چاہیے۔ آحاد کی ظہیر اگر شبہات کا سبب بن سکتی ہے تو یہاں بھی ظن ہی ظن ہے۔ مرفوع اور صحیح آحاد سے گھبرانا اور اہل مدینہ کے تعامل سے استدلال معقول معلوم نہیں ہوتا۔ **فَرَمَنِ الْمَطَرِ وَقَامَ تَحْتَ الْمِيزَابِ** والا معاملہ ہو جائے گا۔

مولانا نے اہل مدینہ کے کیس کو اپنے الفاظ میں بیان فرمایا کہ مدینہ منورہ تمام بڑے بڑے صحابہ رضی اللہ عنہم کا مرکز تھا۔ زندگی کے مختلف معاملات میں صحابہ رضی اللہ عنہم جو کچھ کرتے تھے امام مالک رحمہ اللہ اسے سنت کا ہم مرتبہ سمجھتے ہیں کیونکہ ایسے وقت میں صحابہ رضی اللہ عنہم سنت سے کیونکر الگ ہو سکتے ہیں، الخ مختصر اور نتیجہ کے طور پر فرماتے ہیں:

”میں مالکیہ کے اس نقطہ نظر کو قابل لحاظ سمجھتا ہوں۔“

(۱) موالک کی جس قدر کتابیں میری نظر سے گزری ہیں وہ لوگ اہل مدینہ کے عمل کو سنت کہنے کی جرأت نہیں کرتے، وہ جانتے ہیں کہ سنت نبوی صلی اللہ علیہ وسلم کے اثبات کے لیے صحیح راہ سند ہے، شہریت کو اس میں کوئی دخل نہیں۔ آجکل سند کے متعلق جن خطرات کا اظہار کیا جاتا ہے اس وقت یہ خطرات موجود نہ تھے۔

(۲) امام مالک ۹۳ھ کے لگ بھگ پیدا ہوئے اور ۸۷ھ کے قریب آپ نے انتقال فرمایا اور عام طور پر کبار صحابہ رضی اللہ عنہم ۳۰ھ سے پہلے ہی دینی خدمات کے سلسلہ میں عراق، شام، فارس وغیرہ مفتوحہ ممالک کی طرف تشریف لے جا چکے تھے۔ دار الخلافہ ہونے کی وجہ سے مدینہ میں علوج کی کثرت ہو گئی تھی جو دینی مقاصد کے لیے مدینہ کو قریب یا اپنا مسکن بنا چکے تھے۔ شہادت عثمان رضی اللہ عنہ اور بعد کے واقعات اور حوادث کا ایک سبب اہل الرائے اور کبار صحابہ رضی اللہ عنہم کی عدم موجودگی بھی تھی۔ ان حالات میں اہل مدینہ کے عمل کو کوئی اہمیت نہیں دی جاسکتی بلکہ قرین قیاس تو یہ ہے کہ اس وقت کے عمل کو کوئی اہمیت نہ دی جائے۔

(۳) تمام دنیا کے لیے مدینہ ہو یا کوفہ، سنت ہی صحت عمل کی کسوٹی ہے۔ اب سنت کے لیے کسی شہر کو معیار قرار دینا معقول بات معلوم نہیں ہوتی۔ سنت اگر دیانتا حجت ہے تو کسی

شہر یا کسی فرد کا عمل اس کے لیے بنیاد نہیں ہو سکتا۔ گھوڑا تانگے کے پیچھے نہیں جوتا جا سکتا۔

(۴) کبار صحابہ رضی اللہ عنہم کا یہی طریقہ تھا کہ سنت صحیحہ مل جانے کے بعد اپنے عمل کو بدل دیتے اور اپنی روش پر اصرار نہیں فرماتے تھے اس لیے اگر بالفرض صحابہ اس وقت مدینہ میں موجود بھی ہوتے تو بھی سنت ان پر حجت ہوتی۔ امام شافعی رحمہ اللہ فرماتے تھے: ”كَيْفَ اتُّرِكَ الْخَبَرُ لِقَوْلِ أَقْوَامٍ لَوْ عَاصَرْتَهُمْ لَحَاجَجْتُهُمْ بِالْحَدِيثِ“ * ”میں ان لوگوں کی اطاعت کیونکر کر سکتا ہوں اگر میں اس وقت موجود ہوتا تو سنت کے اعتماد پر ان سے بحث کرتا۔“

حافظ ابن قیم رحمہ اللہ فرماتے ہیں: ”وَالسُّنَّةُ هِيَ الْمَعْيَارُ عَلَى الْعَمَلِ وَلَيْسَ الْعَمَلُ مَعْيَارًا عَلَى السُّنَّةِ“ * ”سنت معیار ہے کسی کا عمل معیار نہیں۔“

(۵) اصل مستند چیز سنت ہے۔ صحابہ رضی اللہ عنہم جہاں گئے ان کے پاس علم تھا اور انہوں نے آنحضرت صلی اللہ علیہ وسلم کے قول و فعل کی تلقین فرمائی، عجیب بات ہے کہ جب یہ حضرات مدینہ میں ہوں تو یہ علم مالک رحمہ اللہ کے نزدیک حجت ہو، لیکن جب یہ علم کوفہ یا شام میں چلا جائے تو اس کی حجت محل نظر ہو جائے۔ ”وَالْجُذْرَانِ وَالْمَسَاكِينُ وَالْبَقَاعُ لَا تَأْتِيَرُ لَهَا فِي تَرْجِيحِ الْأَقْوَالِ وَإِنَّمَا التَّائِيَرُ لِأَهْلِهَا وَسُكَّانِهَا“ * اینوں اور مکانات کو کسی بات کی ترجیح میں کیا دخل ہو سکتا ہے، اس کا تعلق تو وہاں کے رہنے والوں سے ہی ہونا چاہئے، ”علوم صحابہ رضی اللہ عنہم اور سنن نبویہ جہاں ہوں حجت ہوں گی۔“

(۶) مدینہ میں بھی اہل علم باہم اختلاف فرماتے تھے موطا میں مالک رحمہ اللہ نے خود ان اختلافات کا ذکر فرمایا۔ اس صورت میں بعض اہل مدینہ کے ارشادات دوسروں پر کیونکہ حجت ہوں گے اور مولانا سنت ثابت کرنے کے لیے کن اقوال کو معیار قرار دیں گے۔ موالک کے اس اصول کا لحاظ کیسے کیا جائے گا جب دونوں طرف اہل مدینہ موجود ہوں۔

اہل مدینہ اور ترکِ سنت

(۱) اہل مدینہ بعض اہم سنتوں کو ترک کر چکے تھے مثلاً: (۱) ہاتھ باندھنا موالک میں رائج نہیں وہ کھلے ہاتھوں نماز ادا کرتے ہیں۔ (۲) موالک سلام صرف ایک طرف پھیرتے

* الاحکام للآمدی المسالہ السادسہ: ۱۶۵/۲۔

* ۲ اعلام الموقعین ۲/۳۶۱، الکلام علی عمل اہل المدینہ۔

ہیں، جمہور ائمہ کا مذہب ہے سلام دونوں طرف ہونا چاہیے (۳) مالکی نماز میں بسم اللہ پڑھنا ہی پسند نہیں کرتے (۴) رفع الیدین ایسی معروف سنت موالک میں معمول بہا نہیں (۵) تکبیرات میں جہر کا رواج مدینہ میں نہیں رہا تھا (۶) دعائے افتتاح بالکل ترک کی جا رہی تھی۔ حضرت عمر رضی اللہ عنہ نے تعلیم کے لیے عرصہ تک اسے جہر فرمایا (مسلم) (۷) موالک میں رواج ہے کہ وہ صبح کی اذان وقت سے پہلے کہنا پسند کرتے ہیں، حالانکہ سنت صحیحہ اس کے خلاف ہے، اذان وقت ہی کے اظہار کا ذریعہ ہے (۸) مسجد میں جنازہ درست ہے لیکن موالک اسے جائز نہیں سمجھتے، ابن حزم ؒ اس قسم کے بیسیوں مسائل ذکر کیے ہیں جن میں اہل مدینہ کا عمل سنت کے خلاف ہے یا موالک ان سنن کے پابند نہیں جن کا مدینہ منورہ میں عرصہ تک رواج رہا۔ اب دو ہی رائیں ہو سکتی ہیں یا مالک خود اہل مدینہ کے عمل کو حجت نہیں سمجھتے تھے یا اہل مدینہ کا عمل سنت کے مطابق نہ تھا۔

(۸) ممالک اور شہروں کے اعمال اور عادات میں حکومت کو جہاں تک دخل ہے اس کا انکار نہیں کیا جاسکتا۔ مدینہ میں جہاں خلفائے راشدین اور ائمہ ہدیٰ کا اثر رہا وہاں فاسق و فاجر حکام کا بھی اثر رہا۔ حافظ ابن حزم لکھتے ہیں کہ ”زمانہ خیر کے بعد مدینہ میں عمرو بن سعید، حجاج بن یوسف، طارق، خالد بن عبداللہ، قسری، عبدالرحمن بن ضحاک، عثمان بن حیان مری ایسے فاسق اور فاجر بادشاہوں کا دور رہا اور ان کے اخلاقی اثرات اور وحشت خیز بدعات سے بھی مدینہ الرسول متاثر ہوا۔ ؒ امام مالک رحمہ اللہ کے زمانہ میں مدینہ اس ملی جلی تہذیب کا مظہر تھا۔ معلوم نہیں مولانا موالک کے نقطہ نظر کو کہاں تک قابل لحاظ سمجھتے ہیں۔

(۹) ایک صدی کے مختلف اثرات کے بعد مولانا اہل مدینہ کے عمل کو اس وہم یا ظن کی بنا پر سنت کی اساس قرار دیتے ہیں کہ یہ آنحضرت ﷺ کے ارشادات سے ماخوذ ہوگا اور سنت صحیحہ سے اس لیے گھبراتے ہیں کہ خبر واحد ظنی ہے۔ ادہام و ظنون کو علوم پر ترجیح ہماری سمجھ میں

❦ الاحکام فی اصول الاحکام، ابن حزم: ۲/۳۲۳-۳۲۳، ۱/۲۲۹، ۲۵۳؛ فصل فی ابطال

الحديث، بعمل اهل المدينة وابطال احتجاجهم بعملهم واعلام الموقعين ۲/۳۷-۳۷۷؛

فصل العمل الذي طريقه الاجتهاد۔

❦ الاحکام، لا بن حزم الجزء الثاني فصل فی ابطال ترجیح الحديث بعمل اهل المدينة ۱/۲۴۶۔

نہیں آئی اور نہ ہی مولانا ایسے فہیم آدمی سے اس کی امید ہونی چاہیے۔ صلت علی الامد و بلیت عن النقد کی مثال اس سے زیادہ اور کیا ہوگی۔ مولانا نے کس ساوگی سے فرمادیا: ”اس طریقہ سے معلوم شدہ سنت کو اُس علم سنت پر ترجیح دی گئی جو اخبار آحاد سے حاصل ہو۔“

مدینہ کے نام پر جذباتی اپیل تو کی جاسکتی ہے، علم و درایت کی دنیا میں اُس کے لیے کوئی گنجائش نہیں۔

(۱۰) حقیقت یہ ہے کہ امام مالک رحمہ اللہ خود بھی اہل مدینہ کو یہ اہمیت نہیں دیتے جو اُسے مولانا دے رہے ہیں۔ وہ سنت صحیحہ کو اہل مدینہ کے عمل سے رد کرنے کے حق میں نہیں ہیں۔ اگر ان کی نظر میں یہ عمل اس قدر اہم ہوتا تو وہ ہارون الرشید کی موطا مالک کے متعلق پیش کش فوراً منظور فرما لیتے۔

إِنَّهُ شَاوَرَ مَالِكًا فِي أَنْ يُعْلَقَ الْمُوطَا فِي الْكُتُبَةِ وَيَحْمَلَ النَّاسَ عَلَى مَا فِيهِ فَقَالَ: لَا تَفْعَلْ فَإِنَّ أَصْحَابَ رَسُولِ اللَّهِ عَلَيْهِ السَّلَامُ اخْتَلَفُوا فِي الْفُرُوعِ وَتَفَرَّقُوا فِي الْبُلْدَانِ وَكُلُّ سُنَّةٍ مَضَتْ قَالَ وَقَفَكَ اللَّهُ يَا أَبَا عَبْدِ اللَّهِ. ❀

خليفة ہارون نے امام مالک رحمہ اللہ سے مشورہ کیا کہ موطا کو ملک کا قانون قرار دے کر کعبہ میں لٹکا دیا جائے تاکہ لوگ اس کے اتباع پر مجبور ہوں، امام مالک رحمہ اللہ نے فرمایا: صحابہ رضی اللہ عنہم کا فروع میں اختلاف تھا اور وہ مختلف ممالک میں پھیل گئے جو کچھ ان سے منقول ہے سب سنت ہے۔ ہارون نے معاملہ سمجھ کر فرمایا، اللہ تمہیں خیر کی توفیق دے۔

امام مالک رحمہ اللہ تمام صحابہ رضی اللہ عنہم کے علوم کو سنت سمجھتے ہیں۔ علم مدینہ میں ہو یا کسی دوسرے شہر میں وہ اہل مدینہ کے علم کو سنت کی بنیاد نہیں سمجھتے، موطا میں عمل اہل مدینہ کا ذکر ترجیح اور تائید کے لیے ہے، اصل دلیل وہاں بھی سنت ہی ہے جس کا ثبوت اُسی طریق سے

❀ اعلام الموقعین، الکلام علی عمل اہل المدینہ: ۲/۳۶۳-۳۶۴، حجة الله البالغة، باب اسباب اختلاف مذهب الفقهاء ۱/۴۵۱، مفتاح السعادة للطاشکیری: ۱/۸۷، الاحکام لابن حزم الجزء الثاني: ۱/۶۴۴۔ فصل فی ابطال ترجیح بعمل اہل المدینہ واحتجاج بعملهم

ہوگا جو محدثین میں متعارف ہے۔ مولانا نے جس انداز سے اہل مدینہ کے عمل کا ذکر فرمایا ہے متاخرین ممالک یا مولانا نے ایسے وکلاء جو مقام چاہیں اُسے عنایت فرمائیں، امام مالک رحمہ اللہ پر اس کی ذمہ داری نہیں ڈالی جاسکتی۔ امام قطعاً اس کے حق میں نہیں کہ اہل مدینہ کے عمل سے سنت صحیحہ کو رد کیا جائے۔ یہ ایسی وکالت ہے جسے مؤکل پسند نہیں کرتا۔

(۱۱) بقول امام ابن حزم تین سو کے قریب اہل علم مدینے سے کوفہ اور ان اطراف میں آباد ہو گئے اور اسی کے پس و پیش شام میں، اور ان کی یہ ہجرت محض دینی اور تبلیغی ضرورتوں کے پیش نظر تھی، اس اثنا کی یہ کتنی سخت سزا ہو گئی کہ ان کا عمل نہ حجت ہے نہ سنت کے لیے اساس، اور بعض دوسرے حضرات جو دینی یا دنیوی ضرورتوں کے ماتحت مدینہ میں آباد ہو گئے اُن کے اعمال سنت نبوی کے لیے کوئی قرار پائے اگر وطنی عصیت کا دین میں یہ مقام ہو تو علم و دانش کی کیا قدر و قیمت رہ گئی۔

فَمَا حُبُّ الدِّيَارِ شَقَقْنَ قَلْبِي وَلَكِنْ حُبُّ مَنْ سَكَنَ الدِّيَارَ

(۱۲) اگر انسانی اعمال کو محض شرف و طینت کی بنا پر احادیث صحیحہ اور اخبار آحاد پر بے اعتمادی کا ذریعہ بنایا جائے تو انکار حدیث کے لیے ایک خطرناک باب کھل جائے گا۔ ﴿فَانْهَآ لَا تَعْمَى الْاَبْصَارُ وَلَكِنْ تَعْمَى الْقُلُوبُ الَّتِي فِي الصُّدُورِ﴾ ❀

(۱۳) اس سے تو انکار نہیں کیا جاسکتا کہ غیر مدنی صحابہ کے پاس بھی علوم نبویہ کے ذخائر موجود تھے اور ان میں بعض ایسے بھی تھے جو اہل مدینہ کے پاس نہیں تھے۔ اس صورت میں اگر حدیث پر عمل کیا جائے تو اہل مدینہ کے عمل کی حیثیت کیا رہی؟ اور اگر اہل مدینہ کے عمل کو ترجیح دی جائے تو منکرین سنت نے آخر کیا جرم کیا؟ اس اصول سے بحیث حدیث کے مسلک کو مدد ملی یا انکار حدیث کی تائید ہوئی؟ اس کا فیصلہ مولانا ہی فرما سکتے ہیں۔

(۱۴) امام مالک رحمہ اللہ نے موطا میں چند مقامات پر اہل مدینہ کے عمل کا ذکر فرمایا ہے ان کا اپنا انداز ترجیح کی حد تک ہے، الزام و حجت نہیں بلکہ بعض مقامات پر تو یہ تذکرہ صرف اظہار واقعہ کے طور پر آیا ہے۔ حافظ ابن القیم رحمہ اللہ موطا کی سرکاری حیثیت کے متعلق ہارون الرشید کی تجویز اور امام مالک رحمہ اللہ کے انکار کے بعد فرماتے ہیں:

وَهَذَا يُدَلُّ عَلَى أَنَّ عَمَلَ أَهْلِ الْمَدِينَةِ لَيْسَ عِنْدَهُ حُجَّةٌ لِجَمِيعِ
الْأُمَّةِ وَإِنَّمَا هُوَ اخْتِيَارٌ مِنْهُ لِمَا رَأَى عَلَيْهِ الْعَمَلُ وَلَمْ يَقُلْ قَطُّ فِي
مَوْطِئِهِ وَلَا غَيْرِهِ لَا يُجُوزُ الْعَمَلُ بِغَيْرِهِ بَلْ يُخْبِرُ اخْبَارًا مُجَرَّدًا أَنَّ
هَذَا عَمَلُ أَهْلِ بَلَدِهِ فَإِنَّهُ رَضِيَ اللَّهُ عَنْهُ وَجَزَاهُ عَنِ الْإِسْلَامِ خَيْرًا
إِدْعَى إِجْمَاعُ أَهْلِ الْمَدِينَةِ فِي نَيْفٍ وَارَبَعِينَ مُسْئَلَةً ❁

”اسی سے ظاہر ہے کہ اہل مدینہ کا عمل حجت نہیں، نہ امت پر ہی اُسے قبول کرنا ضروری
ہے بلکہ مطلب صرف ایک واقعہ کا اظہار ہے۔ اہل مدینہ کے اجماع کا ذکر امام نے قریباً
چالیس مواقع پر فرمایا ہے۔“

سنت سازی کی توجیہ غالباً مولانا نے کسی مالکی کے بیان سے فرمائی یا اپنی ہی درایت
سے اسے جنم دے دیا، امام مالک رحمہ اللہ کے ارشاد سے اس کا ثبوت نہیں ملتا۔

مولانا اصلاحی گواہی حدیث نہیں لیکن وہ کھلے ذہن سے سوچنے کے عادی ہیں۔ اگر وہ
اعلام الموقعین اور احکام ابن حزم ❁ ملاحظہ فرمائیں تو وہ راقم سے اتفاق فرمائیں گے۔ (انشاء اللہ)

اہل مدینہ کے عمل کے اجزائے ترکیبی

حافظ ابن قیم رحمہ اللہ اہل مدینہ کے عمل کا پس منظر ان الفاظ میں بیان فرماتے ہیں:

كَانَ بِحَسَبِ مَنْ فِيهَا مِنَ الْمُفْتِينَ وَالْأُمَرَاءِ وَالْمُخْتَصِبِينَ عَلَى
الْأَسْوَاقِ وَلَمْ تَكُنِ الرَّعِيَّةُ تُخَالِفُ هَؤُلَاءِ فَإِذَا أَقْبَتِ الْمُفْتُونَ
نَفَذَهُ الْوَالِي وَعَمِلَ بِهِ الْمُحْتَسِبُ وَصَارَ عَمَلًا فَهَذَا هُوَ الَّذِي
لَا يُلْتَفَتُ إِلَيْهِ لَا عَمَلُ رَسُولِ اللَّهِ ﷺ وَخُلَفَائِهِ وَالصَّحَابَةِ
فَذَاكَ هُوَ السُّنَّةُ فَلَا يُخْلَطُ أَحَدٌ هَمَّا بِالْآخِرِ فَتَنْحُنْ لِهَذَا
الْعَمَلِ أَشَدُّ تَحَكُّيمًا وَلِلْعَمَلِ الْآخِرِ إِذَا خَالَفَ السُّنَّةَ أَشَدُّ تَرْكًَا

❁ اعلام الموقعین ۳۶۴/۲، الکلام علی عمل اہل المدینہ

❁ اعلام الموقعین ۳۶۴/۲، الکلام علی عمل اہل المدینہ؛ الاحکام لابن حزم ۲۲۹/۱ تا ۲۵۳،

فصل فی ابطال ترجیح الحدیث بعمل اہل المدینہ و ابطال الاحتجاج بعملہم

وَبِاللّٰهِ التَّوْفِیْقُ. ❁

خلفائے راشدین اور صحابہ کا دور گزرنے کے بعد اہل مدینہ کا عمل کیا تھا۔ مفتی کا فتویٰ، امیر کا حکم اور کو تو ال کا احتساب، رعیت اسکی مخالفت نہیں کرتی تھی۔ لیکن یہ قطعاً قابل توجہ نہیں، آنحضرت ﷺ خلفا اور صحابہ کا عمل تو سنت ہے۔

”ہم ان کا فیصلہ قبول کرتے ہیں اور اس کے ساتھ دوسری کوئی چیز غلط نہیں کرنا چاہتے اور ان کے سوا جو عمل سنت کے خلاف ہو اس کا حسمانکار کرتے ہیں۔“

اس کے بعد حافظ ابن قیم رحمہ اللہ نے ایسی سنتوں کا ذکر فرمایا جو خلفا اور صحابہ کے وقت موجود تھیں لیکن موالک نے ان پر عمل ترک کر دیا۔ ❁

یہی تذکرہ حافظ ابن حزم رحمہ اللہ اس طرح فرماتے ہیں:

”یہ زمانہ خیر تو گزر گیا۔ اس کے بعد عمرو بن سعید اور حجاج بن یوسف ایسے فاسق اور ظالم بھی مدینہ کے والی بنے اور عمرو بن حزم اور عمر بن عبدالعزیز ایسے صالح اور نیک بھی اور اہل مدینہ کا عمل ان کے اثرات کا دوسرا نام تھا ”مختصراً“۔ ❁

مصر بھی آج کل علم ”درایت“ کا گہوارہ ہے۔ آگے بڑھنے سے پہلے اہل مدینہ کے عمل کے متعلق ایک مصری عالم کی رائے بھی سن لیجئے۔ شیخ حسن احمد الخطیب فرماتے ہیں:

قَالُوا إِنَّ عَمَلَ أَهْلِ الْمَدِينَةِ كَعَمَلِ غَيْرِهِمْ مِنْ أَهْلِ الْأَمْصَارِ فَلَا فَرْقَ بَيْنَ عَمَلِهِمْ وَعَمَلَ أَهْلِ الْعِرَاقِ وَالشَّامِ وَالْحِجَازِ وَإِنَّمَا الْعِبْرَةُ بِالسُّنَّةِ لَمَنْ كَانَتْ مَعَهُمْ فَهُمْ أَهْلُ الْعَمَلِ الْمُتَّبَعِ وَكَيْفَ يَكُونُ عَمَلُ بَعْضِهِمْ حُجَّةً عَلَى بَعْضٍ إِذَا اخْتَلَفَ عُلَمَاءُ الْمُسْلِمِينَ وَقَدْ انْتَقَلَ أَكْثَرُ أَصْحَابِ رَسُولِ اللَّهِ ﷺ عَنِ الْمَدِينَةِ وَتَفَرَّقُوا فِي الْأَمْصَارِ وَأَكْثَرُ عُلَمَاءِهِمْ صَارُوا إِلَى الْكُوفَةِ وَالْبَصْرَةِ وَالشَّامِ وَإِنَّمَا الْحُجَّةُ فِيهِ الْأَصْلُ الَّذِي يَجِبُ أَنْ يَرْجَعَ إِلَيْهِ وَعَمَلُ مِصْرٍ أَوْ بَلَدٍ أَصْلًا وَلَا مِغْيَارًا فِي التَّشْرِيحِ أَنْ

❁ اعلام الموقعین ۲/۳۷۵ فصل العمل الذی طریقہ الاجتهاد

❁ اعلام الموقعین ۲/۳۷۶-۳۷۷ فصل العمل الذی طریقہ ❁ الاحکام فی اصول الاحکام

الحزب الثانی: ۱/۲۴۶ فصل فی ابطال ترجیح الحدیث بعمل اہل المدینہ۔

مُلَخَّصًا فِقْهَ الْإِسْلَام. ص ۱۷۲

”جمہور ائمہ کا خیال ہے کہ مدینہ کو عمل میں باقی شہروں پر کوئی مرتبہ حاصل نہیں۔ اختلاف کے وقت سنت کا اتباع اصل چیز ہے، کسی عالم کا قول دوسرے پر حجت نہیں۔ صحابہ مختلف ممالک میں پھیل گئے۔ سب کے پاس علم تھا اصل چیز سنت ہے کسی شہر کا عمل تشریع کی بنیاد قرار نہیں پاسکتا۔“

جمہور ائمہ اسلام کی عملِ اہل مدینہ کے متعلق یہی رائے ہے۔

خبرِ آحاد

خبرِ آحاد کے متعلق بہت سے فنی مباحث ہیں جن کی تفصیل اصولِ فقہ اور اصولِ حدیث کی مبسوطات میں پائی جاتی ہے۔ آحاد میں راویوں کی کوئی تعداد معین نہیں، متواتر کے

❖ خبر کی دو قسمیں ہیں (۱) متواتر، اور (۲) آحاد، متواتر کی حجت پر سب عقلمند متفق ہیں البتہ سنیہ اور براہمہ متواتر کو بھی حجت نہیں سمجھتے۔ ان کا خیال ہے کہ کسی خبر سے بھی یقینی علم حاصل نہیں ہو سکتا، جب افراد اور آحاد سے یقین حاصل نہیں ہوتا تو متواتر انہی کے مجموعہ کا نام ہے، اس میں یقین کہاں سے آ گیا۔

متواتر کے سوا باقی سب آحاد ہیں، خبر ویسے والا ایک ہو یا دس بیس، اصطلاح میں یہ خبر واحد ہی ہوگی۔ متواتر کا وجود چونکہ نہایت کم ہے، دنیا اور دین کے تمام کاروبار کا انحصار خبرِ واحد پر ہے، دینی مسائل بھی اکثر خبرِ واحد ہی سے ہم تک پہنچتے ہیں اور دنیا کی بیشتر اطلاعات میں بھی خبرِ واحد ہی کا رفرما ہے۔ حکومت سے لے کر عوام الناس تک اگر خبرِ واحد پر اعتماد کرتا ترک کر دیں تو کاروبار کا پورا کارخانہ برباد اور تباہ ہو کر رہ جائے، دوسری طرف تو اتار کے عدد کا کسی کام کے لیے اجتماع ناممکنات سے ہے۔ اسی طرح انبیاء علیہم السلام وفود بھیجتے، ان وفود کی اطلاعات پر لڑائیاں لڑی جاتیں، ہزاروں جانیں ضائع ہو جاتیں مگر خبرِ واحد کی افادی حیثیت کبھی زیر بحث نہیں آئی۔

قرآن مجید نے فرمایا: ﴿إِذَا جَاءَ ثَمَمٌ فَاسْتَقِ بَنَاءَ قَبِيلَتِهِمْ أَنْ تُصِيبُوا قَوْمًا بِجَهَالَةٍ فَتُصْبِحُوا عَلَىٰ مَا فَعَلْتُمْ نَادِمِينَ﴾ [۳۹۶/حجرات: ۶۰] جب کوئی فاسق فاجر آدمی بھی تمہیں اطلاع دے تو اس خبر کی تحقیق کر لو، ایسا نہ ہو کہ بعد میں ندامت اٹھانی پڑے۔“

فاسق کی خبر کو مسترد کرنے کا حکم نہیں دیا گیا البتہ تحقیق و محنت کی تائید فرمائی گئی ہے۔ آیت میں وصفِ فسق کی تفصیص سے ظاہر ہے کہ نقد اور تہدین آدمی کی اطلاع کے لیے یہ بھی چنداں ضروری نہیں، اس سے ظاہر ہے کہ خبرِ واحد کو دنیا کے معاملات میں کس قدر اہمیت حاصل ہے۔ منافقین کے ار جاف سے بچنے کے لیے یہ تجویز نہیں کہ ان کی باتوں پر اعتبار کرنا چھوڑ دو بلکہ یہ فرمایا ایسی خبریں اہل علم اور اہل استنباط کی طرف لوٹائی جائیں تاکہ وہ ان سے صحیح نتائج اخذ کر سکیں۔ (بقیہ حاشیہ اگلے صفحہ پر ❖❖)

علاوہ سب احاد ہیں۔ اگر خبر واحد میں یقین کے قرآن موجود نہ ہوں یاضعف کے قرآن پائے جائیں، ایسی خبر سے قطعاً علم حاصل نہیں ہوگا۔ ابن تیمیہ رحمۃ اللہ علیہ فرماتے ہیں: وَلَا رَيْبَ أَنَّ

(گزشتہ سے بیستہ) تبلیغ وموعظت کی ضرورت کے پیش نظر فرمایا: ﴿فَلَوْلَا نَفْعُ مَنْ كَلِمَةٍ فَوْقَهُ مِنْهُمْ طَائِفَةٌ لَيَسْتَفْهَمُوا فِي الدِّينِ وَلَيُنَازِلُوا قَوْمَهُمْ إِذَا رَجَعُوا إِلَيْهِمْ﴾ [۹۱/التوبة ۱۲۲] یعنی ہر گروہ سے کچھ لوگ علم و فہم کے لیے سفر کریں اور واپس آ کر اپنی قوم کو ڈرائیں۔ طائفہ کا لفظ ایک اور اس سے زائد کے لیے مستعمل ہوتا ہے اور یہ خبر واحد ہی ہوگی، ان کے علم و انداز پر کوئی عددی پابندی نہیں لگائی گئی کہ جب تک وہ سوچا س نہ ہو جائیں کوئی بات زبان سے نہ کہیں معلوم ہے جب وہ کہیں گے تو قرآن عزیز کی ہدایت کے مطابق ان کے ارشادات پر لازماً اعتماد ہوگا، خبر واحد کی حجیت اور اعتماد کے متعلق قرآن عزیز کی یہ مراحات ہے۔ آنحضرت صلی اللہ علیہ وسلم پر بھی پابندی نہیں لگائی کہ جب تک مخاطبین کی تعداد حد تو اترا تک پہنچ جائے آپ کوئی لفظ زبان سے نہ فرمائیں، اگر خبر واحد شرعاً مستند نہ ہوتی تو آنحضرت صلی اللہ علیہ وسلم کے ارشادات پر ضرور کوئی نہ کوئی پابندی لگائی جاتی۔ ظاہر ہے کہ خبر واحد شرعی حجت ہے۔

اسی لیے ائمہ سنت نے تہمت اور تحقیق کے بعد اسے حجت مانا ہے، قرآن کے بعد اسے پوری اہمیت دی ہے اور جو اس سے ثابت ہوا اسے علم کی حیثیت سے قبول فرمایا ہے۔ سلسلہ احادیث میں اکثر اخبار احاد ہیں، ائمہ حدیث نے جہاں ضرورت محسوس کی، تحقیق اور تمہین فرمایا۔ قرآن کی چھان چھک فرمائی ہے، اس کے لیے اصول وضع فرمائے اور اسے قبول فرمایا۔ یہی ممکن تھا، امکان کی حدود سے آگے انسان کے اختیار کی چیز نہیں۔ اس کا عمل اور علم سنی اور کوشش، ممکنات تک محدود ہے، اس سے زیادہ کی تکلیف نہ اسے قدرت نے دی ہے نہ وہ اس کا مکلف ہے۔

خبر واحد اور اس پر بحث و نظر

پہلی صدی ہجری اسلامی روایات کا مقدس دور ہے، شریعت کی علمی اور عملی روایات اس وقت اپنے جوہن پر تھیں۔ جو کچھ اس وقت ہوا وہ اسلامی نقطہ نظر سے بہت حد تک احترام و قبول کا مستحق ہے۔ ابن حزم فرماتے ہیں کہ پہلی صدی ہجری میں خبر واحد بلا انکار قبول کی جاتی تھی۔ اہل سنت، خوارج، شیعہ، قدر یہ سب اسے قبول کرتے تھے۔ پہلی صدی کے بعد متکلمین معتزلہ نے اس میں اجماع امت کی مخالفت کی (الاحکام فی اصول الاحکام ۱۰/ الفصل فیہ اقسام الاخبار عن اللہ تعالیٰ الجزء الاول) شیخ محمد ابراہیم الوزیر الیمنی فرماتے ہیں:

”وَقَدْ اِنْعَقَدَ اِجْمَاعُ الْمُسْلِمِينَ عَلٰی وَجُوبِ قَبُولِ الْبَيِّنَاتِ لِيَمَّا لَا يَدْخُلُهُ النَّظَرُ وَ لَيْسَ ذَالِكَ بِتَقْلِيدٍ بَلْ عَمَلٌ بِمُقْتَضٰی الْاَدِلَّةِ الْقَاطِعَةِ الْمُوجِبَةِ لِقَبُولِ خَبَرِ الْاَحَادِ وَ هِيَ مُحَرَّرَةٌ فِي مَوْضِعِهَا مِنْ فَنِّ الْاَصُولِ وَلَمْ يُعَالَفْ فِي هَذَا اِلَّا شُرْذِمَةٌ يَسِيرَةٌ وَ هُمْ مُتَكَلِّمُونَ بِفَضْلٍ مِنَ الْمُعْزَلَةِ وَ الْاِجْمَاعُ مُنْطَبِقٌ لِقَوْلِهِمْ وَ بَعْدَ هُمْ عَلٰی بَطْلَانِ قَوْلِهِمُ الرُّوْحُ الْبَاسِمُ فِي الذَّبِّ عَنْ سَنَةِ اَبِي الْقَاسِمِ بَيَانِ اَنْ الْاَشْكَالَ الَّذِي اوردہ المعتبر لا يختص باهل السنة ورواة الحديث ۳۲/۱۔

ثبات کی ایسی خبریں جن پر کوئی اعتراض نہ ہو۔ ان کے قبول پر اہل اسلام کا اجماع ہے اور یہ تقلید نہیں بلکہ قطعی دلائل کا تقاضا ہے۔ جن کا مفاد یہ ہے کہ اخبار احاد کا قبول اور ان سے احتجاج ضروری ہے یہ مسئلہ فن اصول میں اپنی جگہ پر مرقوم ہے اور بغداد کے معتزلہ متکلمین کے سوا کسی نے اس کی مخالفت نہیں کی بلکہ اس پر اجماع پہلے ہی تھا اور اب بھی ہے۔ اخبار احاد پر اعتراض عموماً ان لوگوں نے کیا جو انسانی نفسیات (بقیہ حاشیہ اگلے صفحہ پر ﴿﴾)

(گزشتہ سے پیوستہ) سے ناواقف اور ان کی حود و دامکان سے نا آشنا تھے۔ آج بھی اس میں وہی نیچر پرست شبہات کی راہیں پیدا کر رہے ہیں جو زمین پر بیٹھ کر آسمان کی باتیں کرنے کے عادی ہیں۔ چنانچہ مختلف ادوار میں اخبار آحاد کے خلاف انہی حلقوں سے آواز اٹھی جو یا تو خود بدعت کے داعی تھے یا اہل بدعت سے ایک گونہ متاثر تھے۔

مکرمین	کوئی حدیث کے؟	کب؟
۱۔ خوارج	جو اہل بیت کے فضائل میں تھیں۔	۲۰۰ھ
۲۔ شیعہ	جو احادیث صحابہ رضی اللہ عنہم کے فضائل میں تھیں۔	۲۰۰ھ
۳۔ معتزلہ اور جمہیہ	احادیث صفات الہی	
۴۔ قاضی عیسیٰ بن ابان اور ان کے اتباع	جو احادیث غیر فقہ صحابہ سے مروی ہیں۔	۲۲۱ھ
۵۔ متاخرین فقہاء سے قاضی ابوزید دیوبندی وغیرہ	ایضاً	ایضاً
۶۔ اس کے بعد معتزلہ اور متکلمین کے ساتھ متاخرین فقہاء کی ایک مختصر جماعت	اصول اور فروع دونوں میں ان حضرات نے خیر واحد سے اختلاف کیا۔	۲۰۰ھ کے بعد
۷۔ یورپین تہذیب سے مرعوب گروہ، مولوی چراغ علی، سر سید احمد خاں وغیرہ	یہ حضرات فن سے قطعاً ناواقف تھے ان کی تحقیق میں احادیث تاریخ کا ذخیرہ ہیں جو ان کی نیچر کے موافق ہوا قبول کر لیا اور جو مخالف ہوا ترک کر دیا	۱۳۰۰ھ کے قریب قریب
۸۔ مولوی عبداللہ چکڑالوی، مستری محمد رمضان گوجرانوالہ، مولوی شمس علی لاہوری، مولوی رفیع الدین ملتان،	احادیث کا بالکل انکار	۱۳۰۰ھ کے بعد
۹۔ مولوی احمد دین صاحب امرتسری، مسٹر غلام احمد پرویز۔ یہ حضرات سرسید سے متاثر ہیں لیکن جاہل اور غیر محتاط۔	ان کے نزدیک قرآن وحدیث اور پورا دین ایک کھیل ہے یا زیادہ سے زیادہ ایک سیاسی نظریہ جسے ہر وقت ہمیں بدلنے کا حق حاصل ہے۔ مولوی احمد دین بعض متواتر اعمال کو مستثنیٰ سمجھتے تھے۔	۱۳۰۰ھ
۱۰۔ مولانا شبلی مرحوم، مولانا حمید الدین قرابلی، مولانا ابوالاعلیٰ مودودی، مولانا امین احسن اصلاحی اور عام فرزند ان ندوہ، ہاشم خان حضرت سید سلیمان ندوی رحمہ اللہ	یہ حضرات حدیث کے منکر نہیں لیکن ان کے انداز فکر سے حدیث کا استحضار اور استعمار معلوم ہوتا ہے اور طریقہ گفتگو سے انکار کے لیے چودہ روزے کھل سکتے ہیں	(بقیہ حاشیہ اگلے صفحہ پر)

مُجَرَّدَ خَبَرِ الْوَاحِدِ الَّذِي لَا دَلِيلَ عَلَى صِدْقِهِ لَا يُفِيدُ الْعِلْمَ: خبر واحد میں اگر صدق کے قرائن موجود نہ ہوں تو اس سے علم حاصل نہیں ہوگا۔ شاہ ولی اللہ رحمہ اللہ نے کتب حدیث کے پانچ طبقات متعین فرمائے ہیں آخر میں فرمایا: أَمَّا الطَّبَقَةُ الْأُولَى وَالثَّانِيَةُ فَعَلَيْهِمَا اعْتِمَادُ الْمُحَدِّثِينَ وَخَوْفُ حِمَاةِمَا مَرَّتْ عَنْهُمْ وَمَسَرُّهُمْ * ائمہ حدیث کا اعتماد پہلے اور دوسرے طبقہ پر ہے۔ یہی ان کے اعتماد کا محوری نقطہ ہے۔ تیسرا طبقہ جس میں بیہقی، طحاوی، مصنف ابن ابی شیبہ اور طبرانی وغیرہ کو شمار کیا ہے، اس سے صرف ماہرین فن استفادہ کر سکتے ہیں، یہ عوام کے استعمال اور استفادہ کی چیز نہیں۔ باقی طبقات سے اہل بدعت استدلال کرتے ہیں، اہل حدیث ان پر اعتماد نہیں کرتے“ (حجة اللہ البالغہ ج ۱ ص ۱۰۸) کیونکہ ان طبقات میں صدق کے قرائن ناپید ہیں، ان کی اسانید میں خطہ ہے اور ان کے رجال کتابوں میں عموماً ناپید ہیں *

(گزشتہ سے پوشت) آحاد کے خلاف انہی حلقوں سے آواز اٹھی جو یا تو خود بدعت کے داعی تھے یا اہل بدعت سے ایک گونہ متاثر تھے۔ یہ جدول میرے ذاتی مطالعہ کا نتیجہ ہے مجھے اس کے کسی حصہ پر اصرار نہیں۔ میں ممنون ہوں گا اگر مجھے میری لغزش سے آگاہ کیا جائے۔ میرے خیال میں تحریک انکار حدیث تدریجی ارتقا سے اس مقام تک پہنچی ہے۔ تحقیق و تبیین کے بعد حدیث کا ٹھیک وہی مقام ہے جو قرآن عزیز کا ہے اور فی الحقیقت اس کے انکار کا ایمان و دیانت پر بالکل وہی اثر ہے جو قرآن عزیز کے انکار کا۔ قرآن عزیز کے الفاظ کی تاویل میں جب اختلاف ہو تو اس کے الفاظ کی قطعیت میں شبہ نہیں ہوگا، لیکن مفہوم کی تاویل اور اس کے تعین میں بحث رہے گی، جو تاویل قواعد صحیحہ اور علوم سنت کے خلاف ہوگی اس کے منکر کو قرآن کا منکر کہا جائے گا۔ اختلاف تاویل کسی کو اس فتویٰ سے بچا نہیں سکتا ٹھیک اسی طرح جو احادیث قواعد صحیحہ اور ائمہ سنت کی تصریحات کے مطابق صحیح ثابت ہوں ان کا انکار کفر ہوگا اور ملت سے خروج کے مترادف، صرف اختلاف اور وہ بھی ایسے حضرات کا جو حقیقت کو اپنے موقف اور مقام سے نہیں ہٹا سکتا۔ قرآن اختلاف تاویل کے باوجود خدا کا کلام ہے اور شرعاً حجت، اسی طرح حدیث تحقیق و تبیین کے باوجود خدا کی طرف سے وحی ہے اور دین میں قرآن کے بعد حجت، امام عثمان سعید دارمی (۲۸۴ھ) فرماتے ہیں لَا نَى هَذَا الْحَدِيثِ إِنَّمَا هُوَ دِينٌ بَعْدَ الْقُرْآنِ.

* کتاب الرد علی المنطقیين 'المقام الثانی' الوجه الثانی 'خبر الواحد بلا دلیل لا یفید العلم' ص ۳۸۔

* حجة الله البالغه ۱/ ۱۳۵ باب طبقه کتب الحديث

* رد الامام الدارمی عثمان بن سعید علی بشر المروسی العتید، الذب عن عبد الله بن عمرو بن

العاص ص ۱۳۷۔

صدق کے قرائن

اگر آحاد کے متعلق صدق کے قرائن موجود ہوں، مثلاً اس کی سند صحیح ہو، امت نے اسے قبول کیا ہو۔ مصنف نے صحت کا التزام کیا ہو، امت نے اس التزام کو درست تسلیم کیا ہو، اہل علم نے ان کتب کی خدمت کی ہو، شرحیں لکھی ہوں، لغات کو حل کیا ہو، رجال کو منضبط کیا ہو، مقدمات و حواشی لکھے ہوں، غرض اعتماد کی نظر سے دیکھا ہو یا نہ واحد عن واحد منقول ہو اور اس میں شرائط صحت پائی جائیں یا امت نے عملاً اسے قبول کر لیا ہو، رواۃ کی ثقاہت معلوم ہو، ان حالات میں اس سے بھی یقین حاصل ہوگا اور اس پر عمل بھی واجب ہوگا۔ علامہ آمدی نے خبر واحد کے متعلق بہت بسط سے لکھا ہے لیکن اہل ظاہر اور اہل حدیث کے مسلک کا ذکر بہت اجمال سے فرمایا ہے: ﴿الاحکام فی اصول الاحکام ابن حزم، صواعق مرسلہ علی الجہمیۃ والمعتطلۃ میں دونوں مسلک تفصیل سے مرقوم ہیں، اسی سے اہل حدیث کا مسلک پوری طرح واضح ہو جاتا ہے۔ وَالْقِسْمُ الثَّانِي مِنَ الْأَخْبَارِ مَا نَقَلَهُ الْوَاحِدُ مِنَ الْوَاحِدِ فَهَذَا إِذَا اتَّصَلَ بِرَوَايَةِ الْعَدُولِ إِلَى رَسُولِ اللَّهِ ﷺ وَجَبَ الْعَمَلُ بِهِ وَوَجَبَ الْعِلْمُ بِصَحِيحِهِ أَيْضًا﴾ ”جب ایک راوی دوسرے سے اتصال کے ساتھ نقل کرے اور یہ عادل ہوں تو اس پر عمل بھی واجب ہے اور اس کی صحت پر یقین بھی ضروری ہوگا۔“ دوسرے مقام پر مرقوم ہے: فَصَحَّ بِهَذَا إجماعُ الأئمة كُلِّهَا عَلَى قَبُولِ خَبَرِ الْوَاحِدِ الثِّقَةِ عَنِ النَّبِيِّ ﷺ ”خبر واحد صحیح کے قبول پر پوری امت کا اجماع ہے پھر ج ۱ ص ۱۸۸ میں فرمایا: وَقَدْ ثَبَتَ عَنْ أَبِي حَنِيفَةَ وَمَالِكٍ وَالشَّافِعِيِّ وَاحْمَدَ وَذَاوُدَ رَضِيَ اللَّهُ عَنْهُمْ وَجُوبُ الْقَوْلِ بِخَبَرِ الْوَاحِدِ وَهَذَا حُجَّةٌ عَلَى مَنْ قَلَّدَ أَحَدَهُمْ فِي وَجُوبِ الْقَوْلِ بِخَبَرِ الْوَاحِدِ“ ائمہ اربعہ اور داؤد ظاہری سب خبر واحد کے قبول پر متفق ہیں اور یہ

﴿الاحکام للآمدی ۶۰/۴۸﴾ فی حقیقة خبر الواحد، الباب الثالث۔

﴿الصواعق المرسلہ واعا القسم﴾ الثانی من الاخبار ۳۷۲/۲-۴۱۲ الاحکام لابن حزم، فصل

فی اقسام الاخبار عن الله تعالى القسم الثانی۔ ﴿الاحکام فی اصول الاحکام﴾ فصل فی اقسام

الخبر عن الله: ۱۰۶/۱ والاحکام لابن حزم: فصل فی اقسام الاخبار عن الله تعالى، القسم الثانی

۱۰۶/۱-۱۱۵۔ ﴿الاحکام لابن حزم ۱۱۰/۲ الجزء الاول فصل فی اقسام الخبر عن الله۔

﴿الاحکام ابن حزم﴾ فصل فی اقسام الخبر عن الله ۱۱۴/۱ الجزء الاول۔

ان کے اتباع پر حجت ہے۔ ❀

متاخرین فقہا

ابن حزم رحمہ اللہ حنفی مین ائمہ کے اجماع کا ذکر فرمانے کے بعد متاخرین فقہا کا ذکر فرماتے ہیں جو معتزلہ اور متکلمین سے متاثر ہو کر مشکوک نظروں سے دیکھنے لگے تھے اور جنہوں نے ظن مصطلح کو حدودِ علم سے باہر سمجھا۔ امام نے دو اصول پر زور دیا ہے (۱) وہ فرماتے ہیں کہ دین کامل ہے جیسے آیت ﴿الْيَوْمَ اكْمَلْتُ لَكُمْ دِينَكُمْ﴾ الخ سے ظاہر ہے، پھر اس کی حفاظت کا ذمہ اللہ تعالیٰ نے لیا جو ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ ❀ سے واضح ہے۔ اگر متاخرین فقہا کے خیال کے مطابق کامل دین پر ظنون و ادہام غالب ہو جائیں اور حق و باطل اس طرح آمیز ہو جائیں کہ امتیاز ناممکن ہو تو حفاظت کا وعدہ کس طرح پورا ہوا؟ کیونکہ ذکر کا لفظ کتاب اللہ اور سنت دونوں پر حاوی ہے پس اگر متاخرین کا خیال مان لیا جائے تو ہذا اِنْسِلَاخٌ مِنَ الدِّينِ وَهَذَا لِلدِّينِ وَتَشْكِيكَ فِي الشَّرَائِعِ ❀ اس عقیدے کے بعد انسان دین سے بالکلیہ خارج ہو جائے گا اور دین کی پوری عمارت پیوند خاک ہو کر رہ جائے گی۔

(۲) معلوم ہے کہ خبر واحد میں تمام شبہات سند کی وجہ سے ہیں۔ صحابہ رضی اللہ عنہم نے جب آنحضرت صلی اللہ علیہ وسلم سے سنا، اس وقت نہ تو سند تھی نہ کوئی شبہ گویا اللہ کی حفاظت یہیں ختم ہو گئی۔ مستقبل کے لیے اللہ تعالیٰ کوئی انتظام نہ فرما سکے بلکہ وضاع اور دجا جلد دین پر غالب آ گئے۔ جب ایسا نہیں تو لازماً دین قیامت تک محفوظ ہوگا اور یہ آحاد کی حفاظت سے ہی ہوگا۔ فَقَدْ بَيَّنَّا أَنَّ خَيْرَ الْوَاحِدِ الْعَدْلُ عَنْ مِثْلِهِ مِثْلًا عَنْ مِثْلِهِ مِثْلًا إِلَى رَسُولِ اللَّهِ صلی اللہ علیہ وسلم حَقٌّ مَقْطُوعٌ بِهِ مُوجِبٌ لِلْعَمَلِ وَالْعِلْمِ مَعًا. ❀ لہذا ثابت ہوا کہ حدیث صحیح

❀ امر اصول نے خبر واحد کو قطعی لکھا ہے اس عن کا محدثین کی اصطلاح میں یہ مطلب ہے کہ اس علم کا مرتبہ اس علم سے کم ہے جو متواتر سے حاصل ہوتا ہے۔ یہ ظن بمعنی دہم نہیں جیسے متکثرین حدیث نے سمجھا۔ (من المؤلف)

❀ ۵/المآئدہ: ۳۔ ❀ ۱۵/الحجر: ۹۔

❀ الاحکام ۱/۱۹۹/۱ لا بن حزم الجزء الاول فصل هل يوجب خبر الواحد العلم مع العمل او العمل دون العلم۔ ❀ الاحکام ۱/۱۶۰/۱ لا بن حزم الجزء الاول فصل هل يوجب خبر الواحد العلم والعمل معاً او العمل دون العلم۔

متصل پر عمل واجب ہے اور اس کی صحت بھی یقینی ہے۔

اہل حدیث کا مسلک

اہل حدیث کے نزدیک خبر واحد میں جب صدق کے قرآن پائے جائیں یعنی حدیث کی ثقاہت اور اتصال وغیرہ قرآن موجود ہوں تو وہ مفید علم ہوگی۔ وَعِنْدَ بَعْضِ أَهْلِ الْحَدِيثِ يُوجِبُ الْعِلْمُ لِأَنَّهُ يُوجِبُ الْعَمَلَ وَلَا عَمَلَ إِلَّا عَنْ عِلْمٍ * عمل علم کی فرع ہے، جب علم ہی نہ ہو تو عمل کیسے ہوگا۔ اس لیے اہل الحدیث کا مذہب ہے کہ خبر واحد سے علم اور یقین حاصل ہوگا۔ آمدی فرماتے ہیں: وَالْمُخْتَارُ حُصُولُ الْعِلْمِ بِخَبَرِهِ إِذَا اخْتَفَتْ بِهِ الْقَرَائِنُ وَيَمْتَنِعُ ذَلِكَ عَادَةً ذَوْنُ الْقَرَائِنِ * مختار مذہب یہی ہے کہ اگر قرآن موجود ہوں تو علم حاصل ہوگا ورنہ عادتہ منع ہے۔

اصول بزدوی ص ۶۹۱ ج ۲ (قَالَ بَعْضُ أَهْلِ الْحَدِيثِ يُوجِبُ عِلْمُ الْيَقِينِ لِمَا ذَكَرْنَا أَنَّهُ أَوْجِبَ الْعَمَلَ وَلَا عَمَلَ مِنْ غَيْرِ عِلْمٍ وَقَدْ وَرَدَ الْأَحَادُ فِي أَحْكَامِ الْآخِرَةِ مِثْلُ عَذَابِ الْقَبْرِ وَرُؤْيَا اللَّهِ تَعَالَى بِالْأَبْصَارِ وَلَا حَظَّ لِدَلَالَةِ الْعِلْمِ) * بعض اہل حدیث نے کہا کہ خبر واحد سے یقینی علم حاصل ہوتا ہے، کیونکہ جب عمل واجب ہے تو علم کے بغیر کیسے ہو سکتا ہے اور آحاد میں عذاب آخرت اور عذاب قبر اور رؤیت باری تعالیٰ کے متعلق جو کچھ وارد ہوا ہے اس کا مقصد علم اور اعتقاد ہی تو ہے۔

بعض اہل علم کا خیال ہے کہ اعمال میں تو خبر واحد سے استدلال درست ہے مگر اصول اور عقائد میں استدلال درست نہیں۔ بزدوی کے بیان سے ظاہر ہوتا ہے کہ اہل الحدیث کے نزدیک یہ تفریق درست نہیں، اہل حدیث اعمال اور عقائد دونوں میں خبر واحد کو حجت سمجھتے ہیں ذَهَبَ أَكْثَرُ أَهْلِ الْحَدِيثِ إِلَى أَنَّ الْإِخْبَارَ الَّتِي حَكَّمَ أَهْلُ الصُّنْعَةِ بِصِحَّتِهَا تُوجِبُ عِلْمَ الْيَقِينِ بِطَرِيقِ الضَّرُورَةِ وَهُوَ مَذْهَبُ أَحْمَدَ بْنِ حَنْبَلٍ. * اہل حدیث

* التوضيح والتلويح مع الحاشية التوضيح ٤٦٦ الركن الثاني في السنة.

* الاحكام للآمدی ٥٠/٢ الباب الثالث المسألة الاولى.

* كشف الاسرار عن اصول فخر الاسلام البزدوی ٣٧١/٦ باب خبر الواحد.

* كشف الاسرار ٣٧١/٢ باب خبر الواحد الفصل الثالث.

اور امام احمد کا مذہب ہے کہ صحیح احادیث سے یقینی علم حاصل ہوتا ہے۔ ابن قیم رحمہ اللہ فرماتے ہیں: جو لوگ خمیر واحد سے علم کی نفی کرتے ہیں وہ معتزلہ اور بدعی فرقوں سے متاثر ہیں بعض فقہاء اور ائمہ اصول بھی ان سے متاثر ہیں لیکن سلف امت میں انکا کوئی پیشرو نہیں، ائمہ سنت امام شافعی، امام مالک، امام احمد، امام ابو حنیفہ رحمہم اللہ اور ان کے تلامذہ امام داؤد، ابن حزم، حسین بن علی، کرامی وغیرہ نے فرمایا کہ خبر واحد سے یقینی علم حاصل ہوتا ہے۔ امام احمد رحمہ اللہ کے پاس کسی آدمی کا ذکر ہوا جو کہتا تھا کہ خبر واحد سے عمل واجب ہوتا ہے لیکن علم حاصل نہیں ہوتا۔ امام نے اسے ناپسند کیا اور فرمایا: ”میں نہیں جانتا یہ کیا بلا ہے۔“ اس سے ظاہر ہے ائمہ اربعہ اور قدما اس مسئلہ میں الامت سے اتفاق کرتے ہیں۔ خبر واحد پر بدگمانی اس وقت پیدا ہوئی جب متکلمین اور فلاسفہ نے اسلامی عقائد پر یورش کی اور متاخرین فقہاء اس سے متاثر ہو گئے۔

وجدان اور شعور

علم اور یقین کا مسئلہ بہت حد تک وجدانی ہے۔ اس معاملہ میں صرف تعداد ہی نہیں، رجال کے اوصاف بھی موثر ہوتے ہیں، زہد و تقویٰ کی کمی کے باوجود جب ہم بااخلاق اور متدین آدمی سے کوئی خبر سن لیں تو ہم اپنے دل میں بہت زیادہ اطمینان محسوس کرتے ہیں، عامی یا غیر متدین آدمی متعدد بھی ہوں تو دل میں وہ یقین پیدا نہیں ہوتا مگر رواۃ کے اوصاف اور دوسرے قرائن سے علم و یقین میں اضافہ ہوتا ہے۔ تعجب ہے کہ جماعت اسلامی کی قیادت نے عام فرقوں کی طرح خمیر واحد کی ظہیت کا وظیفہ شروع فرما دیا، حالانکہ دینی جماعتوں کا طریق فکر، بدعی فرقوں سے مختلف ہونا چاہئے۔ تعجب ہے جس جماعت کی دعوت اقامت دین ہو وہ رواۃ حدیث کا عام خبروں کے رواۃ سے موازنہ کرے۔ اعتزال و تحجیم کے مغالطہ سے متاثر ہو جائے اور پھر اس کا اظہار ایسے وقت میں کرے جب ملک میں اہل بدعت احادیث اور سنن کے خلاف ایک شور برپا کر رہے ہوں۔ حالانکہ اہل دیانت کی وجدانی کیفیت کو اہل دیانت ہی سمجھتے ہیں، اہل بدعت کے لیے اس کا سمجھنا مشکل ہے۔ ائمہ حدیث اس وجدان اور شعور کو اچھی طرح جانتے تھے، انہوں نے اوصاف رواۃ اور موافق قرائن اور مخالف اثرات کو ذہن

❖ الصواعق المرسلة ۲/۳۶۲ فصل خبر الواحد بحسب الدلیل۔

❖ الصواعق المرسلة ۳/۳۶۳ فصل خبر الواحد بحسب الدلیل۔

میں رکھ کر فرمایا: وَالْآخِذُ فِي هَذَا الْبَابِ قَدْ تَكُونُ ظَنُونًا بِشُرُوطِهَا فَإِذَا قَوَّيْتُ صَارَتْ عَلُومًا فَإِذَا ضَعُفَتْ صَارَتْ أَوْهَامًا وَخِيَالَاتٍ فَاسِدَةٍ۔ اخبار آحاد کبھی ظنی ہوتی ہیں کبھی علم و یقین کے مترادف اور کبھی اوہام اور فاسد خیالات۔

تلقی بالقبول

امت کے قبول اور عمل سے بھی حدیث یقین کے مقام پر پہنچ جاتی ہے۔

حدیث: إِنَّمَا الْأَعْمَالُ بِالنِّيَّاتِ، حدیث ذوق عیلة، صدقہ فطر، حرمت نکاح مع العمة والحالہ، حدیث حرمت رضاع مثل نسب، تعیین عشرہ مبشرہ وغیرہ احادیث کو امت نے عملاً قبول کر لیا ہے، ابن تیمیہ رحمہ اللہ فرماتے ہیں: ان سے متواتر ہی کی طرح یقین حاصل ہوتا ہے۔ أَمَّا السَّلَفُ فَلَمْ يَكُنْ بَيْنَهُمْ فِي ذَلِكَ نِزَاعٌ

الصواعق المرسلة ۲/۳۷۴ اما القسم الثاني من الاخبار۔

بخاری، کتاب بدء الوحي، باب كيف كان بدء الوحي الى رسول الله، مسلم، كتاب الجهاد، باب قوله عليه السلام: ((انما الاعمال بالنيات)) رقم: ۴۹۲۷، ابو داؤد، كتاب الطلاق، باب في ما عني به الطلاق والنيات، ۲۲۰۱، النسائي، كتاب الايمان، باب النية في اليمين رقم ۳۸۲۵، ابن ماجه، كتاب الزهد، باب النية رقم ۴۲۲۷۔

بخاری، کتاب الشهادات باب شهادة المختصی ۲۶۳۹، ابو داؤد، کتاب الطلاق باب المبتوتہ لا يرجع اليها زوجها ۲۳۰۹، الترمذی، کتاب النکاح باب ما جاء فيمن يطلق امرأته ثلاثاً ۱۱۱۸۔

بخاری، کتاب الزکاة باب فرض صدقة الفطر: ۱۵۰۳، مسلم، کتاب الزکاة باب زكاة الفطر: ۱۶۰۹، النسائي، کتاب الزکاة باب فرض زكاة رمضان: ۲۵۰۲۔

بخاری، کتاب النکاح باب لا تنكح المرأة على عمتها: ۵۱۰۸، مسلم، کتاب النکاح باب تحريم الجمع بين المرأة وعمتها: رقم ۳۴۴، ابو داؤد، کتاب النکاح باب ما يكره ان يجمع بينهما من النساء: ۲۰۶۵، ترمذی، کتاب النکاح باب ما جاء لا تنكح المرأة على عمتها: ۱۱۲۵، النسائي، کتاب النکاح باب تحريم الجمع بين المرأة وخالتها: ۳۲۹۷۔

بخاری، کتاب الشهادات باب الشهادة على الانساب: ۴۶۴۵، مسلم، کتاب الرضاع، باب يحرم من الرضاة ۳۵۶۸، ابو داؤد، کتاب النکاح باب يحرم من الرضاة ما يحرم من النسب: ۲۰۵۵۔

ترمذی، کتاب المناقب باب مناقب عبد الرحمن بن عوف: رقم ۳۷۴۸، ابو داؤد، کتاب السنة باب في الخلفاء: ۴۶۴۹، سلسلة احاديث الصحیحة: رقم ۱۴۳۵، فيض القدير، رقم ۵۴۳۔

الصواعق المرسلة ۲/۳۷۳۔

سلف میں اس کے متعلق کوئی نزاع نہ تھی۔

بخاری اور مسلم کی احادیث کی صحت پر امت متفق ہے اور انہیں تلقی بالقبول کا مقام حاصل ہوا ہے۔ ابن الصلاح فرماتے ہیں: لَا تَفْصِيحُ الْأُمَّةُ عَلَى تَلْقَى مَا اتَّفَقَا عَلَيْهِ بِالْقَبُولِ وَهَذَا الْقِسْمُ جَمِيعُهُ مَقْطُوعٌ بِصَحِّهِ وَالْعِلْمُ الْيَقِينِيُّ النَّظَرِيُّ وَاقِعٌ بِهِ. *
”امت نے صحیحین کی متفقہ روایات کو اجماعاً قبول فرمایا ان احادیث کی صحت قطعی ہے، اس سے علم نظری اور یقینی حاصل ہوتا ہے ہم مولانا اصلاحی کو قطعاً تکلیف نہیں دیتے کہ وہ ائمہ حدیث کو معصوم سمجھیں لیکن امت کی عصمت پر تو غور فرمانا چاہیے۔ امت کی تلقی ائمہ حدیث اور اہل حدیث کے نزدیک بے حد مضبوط قرینہ ہے، تلقی بالقبول اور احادیث صحیحین کے افادہ یقین کے متعلق دراسات اہلیت میں نہایت نفیس اور مبسوط بحث موجود ہے جسے طوالت کی وجہ سے نظر انداز کیا جا رہا ہے اہل تحقیق کے لیے وہ بحث بہت مفید ہوگی۔

متاخرین میں مولانا سید انور شاہ رحمہ اللہ وقتِ نظر اور وسعتِ معلومات میں یگانہ روزگار تھے، بخاری کے حاشیہ میں فرماتے ہیں: حَاصِلُهُ أَنَّهُ يُفِيدُ الْقَطْعَ إِذَا اخْتَفَ بِالْقَرَأَتَيْنِ كَخَبَرِ الصَّحِيحَيْنِ عَلَى الصَّحِيحِ بَيِّنَةٌ أَنَّهُ يَكُونُ نَظَرِيًّا وَنُسِبَ إِلَى أَحْمَدَ أَنَّ أَخْبَارَ الْأَحَادِ تُفِيدُ الْقَطْعَ مُطْلَقًا * ”حاصل یہ ہے کہ خبر واحد میں اگر قرآن موجود ہوں تو اس سے علم یقینی و نظری حاصل ہوگا۔ امام احمد رحمہ اللہ سے منقول ہے کہ اس سے قطعیت کا فائدہ حاصل ہوگا۔“ دراصل یہ اختلاف قرآن کے قوت اور ضعف پر موقوف ہے۔

اس اختلاف کا پس منظر

انسان ماحول کا غلام ہے، معتزلہ اور ائمہ کلام اور دوسرے بدعتی گروہوں کا تعلق عموماً شاہی درباروں سے رہا عباسی دربار تو ان مناظرہ بازیوں میں مشہور تھے۔ وہاں یہ سب کچھ فتح و شکست اور دفتری اقتدار کے لیے ہوتا تھا۔ ان حالات میں خن سازی، غلط گوئی ہر چیز جائز سمجھی جاتی تھی تاکہ دربار میں اعزاز حاصل ہو۔ ایسے وقت میں پارٹی بازی لازمی ہے اور

* مقدمہ ابن صلاح، ص ۲۹؛ الصواعق المرسلة ۲/۳۷۵ القسم الثاني من الاخبار۔

* فیض الباری، کتاب الاعتصام: ۵۰۶/۴۔

جھوٹ سے پرہیز ناممکن۔ فرد تو فرد ہے، جماعتیں غلط بیانی کرتی ہیں، اس ماحول میں خبر واحد پر اعتماد کون کرے اور کیوں کرے۔ اس معاملہ میں معتزلہ اور متکلمین معذور ہیں۔

ائمہ حدیث کی بے نیازی

ائمہ حدیث کا ماحول اس سے بالکل مختلف تھا، درباروں سے بے نیاز، بادشاہوں سے نفرت، ہر چیز اللہ کی رضا اور خدمت دین کے لیے۔ ابن قیم رحمہ اللہ نے فرمایا: كُلُّ أَحَدٍ يَعْلَمُ أَنَّ أَهْلَ الْحَدِيثِ أَصْدَقُ أَهْلِ الطَّوَائِفِ كَمَا قَالَ ابْنُ الْمُبَارَكِ وَجَدْتُ الَّذِينَ لِأَهْلِ الْحَدِيثِ وَالْكَلامِ لِلْمُعْتَزِلَةِ وَالْكَذِبِ لِلرَّافِضَةِ وَالْحَيْلِ لِأَهْلِ الرَّأْيِ * ”سب جانتے ہیں کہ اہل حدیث بہت سچے ہیں۔ ابن مبارک نے فرمایا: دین اہل حدیث کے پاس ہے، باتیں بنانا معتزلہ کے پاس، جھوٹ ردافض کی عادت اور اہل الرائے حیلوں کے عادی ہیں۔“ اس ماحول میں جہاں کوئی لالچ نہ ہو جھوٹ کیوں بولا جائے اور کون بولے؟ جو لوگ ان دونوں گروہوں کو برابر سمجھیں انہیں اس اختلاف میں تطبیق دینا مشکل ہوگا اور جو لوگ اس پس منظر کو سمجھتے ہیں، انہیں اس کے سمجھنے اور تطبیق دینے میں کوئی دقت نہیں ہوگی۔ انسان جیسے ماحول میں رہے اس کی نفسیات اس سانچے میں ڈھل جاتی ہیں، وَلَنَسْنَمَ مَا قِيلَ عَنِ الْمَرْءِ لَا تَسْئَلُ وَتَسْئَلُ عَنْ قَرِينِهِ۔

احادیث سے استفادہ

اس عنوان کے تحت ترجمان القرآن * (ص ۱۴۰ سے ص ۱۴۵ تک) مولانا اصلاحی ایسے متین اور صاحب فکر کا قلم طنزیہ تعریضات کی طرف پھر گیا ہے۔ اگر مولانا یہ اعداد اختیار نہ فرماتے تو ہم بھی مولانا کے ارشادات پر اور زیادہ غور کرتے، اپنے نقائص اور نارسائیوں کے متعلق ضرور سوچتے۔ اخبارات کے لب و لہجہ سے جو خلش مولانا کے ذہن میں تھی اس کا انتقام جماعت اور مسلک سے لینے کی کوشش فرمائی گئی۔ عَفَا اللَّهُ عَنْهُ وَعَنْهُ۔

* الصواعق المرسلة ۹/۲ فصل واما المقام الرابع افادتها للعلم واليقين۔ ترجمان القرآن جلد ۴۰: شمارہ نمبر ۲: احادیث سے استفادہ کرنے کے لیے پہلی شرط: ص ۱۴۰، ۱۹۵۵ء۔

ماخذ میں غلو اور خرب

جہاں ہمیں اپنے حالات کا علم ہے اپنی کمزوریوں کے اعتراف کے باوجود ذہن بجمہ اللہ بالکل صاف ہے، نہ کی ماخذ کے لیے غلو ہے نہ تعصب، البتہ اپنے اسلاف کے کارناموں کا احترام ضرور ذہن میں ہے اسے تعصب سے تعبیر فرمائیے یا غلو سے، آپ اور آپ کے رفقا مختار ہیں، یہاں نہ ”تخریب“ ہے نہ ”تشیع“ نہ یک چشمی۔ ماخذ کو ان کی ترتیب ہی کے لحاظ سے مانتے ہیں، البتہ مقاصد کو ضرور پیش نظر رکھتے ہیں۔ یہی وجہ ہے ہمارے ہاں تفقہ، درایت اور قیاس کا اپنی جگہ پر پورا پورا احترام ہے لیکن سنن صحیحہ کو گو وہ آحاد ہی کیوں نہ ہوں، ہم ان حیلوں اور الفاظ کی ہیرا پھیری سے رد کرنا پسند نہیں کرتے، اعمال رجال خواہ وہ مدینہ میں ہوں یا خراسان میں، کوفہ میں ہوں یا شام میں، سنت صحیحہ کے ہم پایہ نہیں ہو سکتے۔ ہمارے ہاں اس وہم کی کوئی قیمت نہیں کہ فلاں شخص چونکہ مدینہ میں مقیم ہے اس لیے اس کے اعمال سنت ہیں، بلکہ ان سے سنت صحیحہ کو رد بھی کیا جاسکتا ہے۔ ہم بجمہ اللہ مراتب کا احترام کرتے ہیں اور جناب کی نصیحت سے بہت پہلے یہ احترام موجود ہے۔ شاہ صاحب اور خطابی نے جمع حدیث کے متعلق جو شکوہ فرمایا ہے۔ وہ اپنی جگہ پر درست ہے، سیوطی بیٹمی، ابن ابی الدنیا، طبرانی، دیلمی وغیرہ نے جس طرح احادیث جمع فرمائی ہیں اس سے واقعی الہ حدیث کے مسلک اور سلف کی روش کو نقصان پہنچا ہے، اہل بدعت بلا تحقیق ان ذخائر سے استدلال کرتے ہیں، لیکن اس میں بھی فن کے لیے کوئی عصبيت نہیں، سیوطی بیٹمی وغیرہ پر عصبيت کی بدگمانی نہیں کی جاسکتی۔ طریقہ تصنیف کی ایک لغزش ہے، یہ حضرات خود بھی اس کے قائل نہیں کہ ان تصانیف میں جو کچھ جمع کیا گیا ہو سب مستند اور قابل عمل ہے۔ مولانا اطمینان رکھیں کہ ہمارے ہاں یہ عیب نہیں۔

جناب کے ہاں دو تین ایسے بزرگ موجود ہیں جنہوں نے اہل حدیث کے ہاں تعلیم پائی ہے، ان سے دریافت فرمائیے کہ جماعت اسلامی میں شمولیت سے پہلے کبھی انہوں نے اندھا دھند احادیث کو بلا تحقیق قبول فرمایا؟ یا موضوع اور منقول روایات کو قابل عمل سمجھا؟ اب اگر جماعتی عصبيت ان کے اذہان پر غالب نہیں آگئی تو وہ آپ کو بتائیں گے کہ اہل حدیث

میں بحمد اللہ یہ دھاندلی نہیں ہے بلکہ ائمہ جرح و تعدیل اور اہل نقد و نظر کے انکار سے استفادہ یہاں کا شعار ہے۔

اول تو ہم قرآن اور حدیث، قرآن اور عقل سلیم میں تعارض کے قائل ہی نہیں لیکن اگر بظاہر کہیں تعارض محسوس ہو تو اصول کی حد تک یقیناً یہی بات ہے کہ حدیث کا درجہ قرآن عزیز کے بعد ہی ہونا چاہیے۔ اصول حدیث میں تطبیق، ترجیح، توقف کی ساری صورتیں موجود ہیں کَمَا فُصِّلَ فِي مَوْضِعِهِ۔

ہاں استدلال اور اخذ مسائل کے وقت ہمارے نزدیک حدیث وحی ہے اور اس کا اسی طرح آنحضرت ﷺ کو علم دیا گیا جیسے قرآن کا۔ آنحضرت ﷺ نے قرآن کے الفاظ ہم تک پہنچائے اور احادیث کا مفہوم، اور ہمارا ایمان ہے کہ آنحضرت ﷺ نے اس باب میں پوری امانت اور صحیح دیانت سے کام لیا ہے۔ یہی حال صحابہ رضی اللہ عنہم کا تھا، ہمیں ان کے علم و دیانت پر پورا یقین ہے۔ (عَنْ حَسَّانِ ابْنِ عَطِيَّةٍ كَانَ جَبْرِيلُ يَنْزِلُ بِالْقُرْآنِ وَالسُّنَّةِ وَيُعَلِّمُهُ إِذَاهَا كَمَا يُعَلِّمُهُ الْقُرْآنُ) ﴿ص ۳۴۰ شاطبی ج ۴﴾۔ جامع بیان العلم ابن عبد البر ”جبریل قرآن اور سنت دونوں کو لے کر نازل ہوتے، آنحضرت ﷺ کو سنت بھی قرآن کی طرح سکھاتے“۔ اس لحاظ سے ہم وحی میں تفریق کے قائل۔ قرآن اور حدیث دونوں مآخذ ہیں اور یک وقت مآخذ ہیں۔ اسی لحاظ سے آنحضرت ﷺ نے فرمایا: ((أَوْثِقْتُ الْقُرْآنَ وَمِثْلَهُ مَعَهُ)) ﴿ص ۳۴۰ شاطبی ج ۴﴾۔ حلت و حرمت اور بعض دوسرے مسائل میں سنت کو جو مستقل حیثیت حاصل ہے اس پر ہمیں پورا یقین ہے۔ اس مقام پر جناب کا یہ ارشاد بالکل مجمل ہے۔

”دین میں ان (احادیث) کی اصلی جگہ قرآن کے بعد ہے نہ کہ اس سے پہلے یا اس

﴿الصواعق المرسلة ۲/۳۴۰: المواقف للشاطبي، ۳/۴۵۰، ۳/۴۴۰: والداری، المقدمة، باب السنة قاضية على كتاب الله رقم ۵۹۴: ابن المبارك في الزهد، مارواه نعیم فی نسخه علی مارواه المروزی عن ابن المبارك في كتاب الزهد ص: ۲۳: اللالكائي، فی شرح اصول اعتقاد اهل السنة والجماعة: ۱/۹۳، رقم ۹۹: الخطيب في الكفاية، باب ما جاء في التسوية بين حكم كتاب الله وحكم سنة رسول الله في وجوب العمل ص: ۱۲: صحيحه ابو عبيدة مشهور بن حسن آل سلمان؛ مراسيل ابو داود، باب في البدع، ص: ۱۹۴، رقم: ۴۸۷۔ ﴿ابو داود، كتاب السنة باب في لزوم السنة: ۴/۴۶۰: احمد في مسنده ۴/۱۳۱، رقم ۱۷۱۷: مسند الشاميين ۲/۱۳۷: البيهقي في دلائل النبوة ۶/۵۴۹: ابن حبان، في صحيحه المقدمة باب الاعتصام السنة: ۱/۱۸۹، رقم ۱۲۔

کے برابر، اگر کوئی شخص یہ ترتیب الٹ کر ان کو قرآن سے پہلے کر دے یا قرآن کے برابر کر دے تو وہ اسی غلو میں مبتلا ہو جائے گا جس میں اہل ظاہر مبتلا ہوئے جنہوں نے ہر حدیث کو حدیث متواتر بنا کے رکھ دیا۔“

اس چیتان کی تشریح فرمائیے۔ ہماری نظر میں تو کوئی ایسا آدمی نہیں ”جو حدیث ہی کو سب کچھ سمجھے، قرآن اور اجتہاد کو نظر انداز کر دے۔“ نہ ہم نے کوئی ایسا آدمی دیکھا جو تعارض کے وقت یا طریقہ ثبوت کے لحاظ سے حدیث کو قرآن سے مقدم سمجھے، نہ کوئی ایسا آدمی ملا جو ہر حدیث کو متواتر سمجھے، اہل ظاہر سے ابن حزم کی کتابیں اہل علم کی نظر میں ہیں۔ محلی چھپ چکی، الاحکام بازار میں موجود، جمہور الانساب ملتی ہے ہمیں تو ان دعاوی کی صداقت مشتبہ معلوم ہوتی ہے اور بچارے اہل ظاہر پر یہ کھلی تہمت ہے، مولانا ایسے متین آدمی کے قلم سی ایسے الفاظ نہ نکلتے تو بہتر ہوتا۔ وہ قیاس کے سوا باقی تمام مآخذ کو مانتے ہیں۔

غایت یہی ہے کہ بعض ناموں سے کسی خاص طریق فکر کے ساتھ تعلق اور ایک مسلک کے ساتھ ربط معلوم ہوتا ہے۔ مثلاً ایک شخص جماعت اسلامی میں داخل ہوتا ہے تو اس کا یہ مطلب ہم سمجھ سکتے ہیں کہ یہ شخص مولانا مودودی کی قیادت کو موجود قیادتوں سے بہتر سمجھتا ہے، ان پر اسے زیادہ اعتماد ہے مگر اس کا یہ مطلب تو نہیں ہوگا کہ وہ مولانا مودودی کو آنحضرت ﷺ یا صحابہ رضی اللہ عنہم یا ائمہ پر ترجیح دیتا ہے۔ اسی طرح ایک اہل حدیث کے متعلق یہ سمجھ میں آتا ہے کہ وہ حنفی یا شافعی طریق فکر کی بجائے ائمہ حدیث کے طریق فکر کو ترجیح دیتا ہے۔ عملی زندگی میں ائمہ حدیث پر اعتماد کرتا ہے، مگر یہ بدگمانی کیوں کی جائے کہ وہ حدیث ہی کو حجت سمجھتا اور قرآن اور اجتہاد کو نظر انداز کرتا ہے۔ ان صفحات میں مولانا کا طریق بحث بہت دلخراش ہے اور ثقاہت سے گرا ہوا۔ ہمیں متانت اور سنجیدگی سے شکوہ ہے کہ اس نے مولانا کا ساتھ کیوں چھوڑ دیا۔

دوسری شرط

استفادہ کی دوسری شرط میں مولانا نے فرمایا کہ ”آنحضرت ﷺ کے بعد کسی کو معصوم نہ سمجھے“ یا اللہ! یہ کس نے کہا؟ کب کہا؟ کیسے کہا؟ واقعہ صرف اس قدر ہے کہ ائمہ حدیث

نے تنقید حدیث کے متعلق صدیوں محنت فرمائی۔ احادیث کی صحت، ضعف، حسن، ارسال، انقطاع، شاذ اور مقبول کے متعلق کچھ عقلی، کچھ لغوی اور عرفی فیصلے فرمائے، ان فیصلوں کو صدیوں سے اہل علم قبول فرما رہے ہیں۔ ہم چاہتے ہیں کہ ان کی بلاوجہ مخالفت نہ کی جائے، اگر اختلاف ہو تو دلیل سے کیا جائے، اہل فن کے فیصلوں کی روشنی میں کیا جائے۔ اس کا نام عصمت نہیں، اس بدگمانی کے لیے ائمہ حدیث میں کوئی گنجائش نہیں۔ پورے وثوق اور پوری ذمہ داری سے گزارش ہے کہ آنحضرت ﷺ کے بعد کسی کے متعلق عصمت کا خیال تک نہیں محدثین بھی انسان ہیں اور جماعت اسلامی کی قیادت بھی انسان۔ البتہ اسی تعصب سے اختلاف ہے کہ ایک جماعت اپنی عقیدت مندی سی کسی اپنے بزرگ یا قائد کو خدا کا مزاج شناس سمجھ لے یا ”رسول کا مزاج شناس“ تصور کر لے، پھر اسے اختیار دے دے کہ اصول محدثین کے خلاف جس حدیث کو چاہے قبول کرے، جسے چاہے رد کر دے یا کوئی عالم قائد بلاوجہ کسی موضوع یا مکتب مرسل یا منقطع حدیث کے متعلق یہ دعویٰ کر دے کہ میں نے اس میں ”ہیرے کی جوت دیکھ لی ہے“۔ یہ مضحکہ خیز پوزیشن ہمیں یقیناً ناگوار ہے۔ ہم ان شاء اللہ آخری حد تک اس کی مزاحمت کریں گے اور سنت رسول ﷺ کو ان ہوائی حملوں سے بچانے کی کوشش کریں گے۔

ہمیں معلوم ہے، ہیرا ملے یا اس کی جوت، یہ صرف وہی جو ہری جان سکتے ہیں جن کا اوڑھنا بچھونا سنت ہے اور جن کا شب و روز کا مشغلہ سنت ہے مزاج شناسی بھی انہی کا حصہ ہے۔ مولانا فرمائیں متعصب وہ لوگ ہیں جو قواعد اور اصول کا احترام کرتے ہیں یا وہ حضرات جو مفت میں جوہری بن جائیں یا ان کے دوست انہیں مزاج شناس رسول ﷺ بنا دیں ﴿إِنْ هِيَ إِلَّا أَسْمَاءٌ سَمِيَتْهُمَا أَنْتُمْ وَإِبَاءُكُمْ مَا أَنْزَلَ اللَّهُ بِهَا مِنْ سُلْطَانٍ﴾ ﴿۱﴾ یہ فن کی قدر اور ہنر کے احترام کا مسئلہ ہے، اس میں عصمت کی کوئی بات نہیں یہ ترجمانی غلط ہے اور بالکل غلط..... اور انتقامی جذبہ کی پیداوار۔ مولانا نے اس مقام پر اہل فن کے متعلق جن شبہات کا اظہار فرمایا ہے، اخبار آحاد کے خلاف جو احتمالات پیدا کئے اور انسانی فہم میں جن غلط فہمیوں کی نشاندہی فرمائی ہے اسے ممکن سمجھنے کے بعد عرض ہے کہ جو لوگ آج صدیوں کے بعد

ان اغلاط پر مواخذہ کریں گے، ان اغلاط اور غلط فہمیوں کی ٹوہ لگائیں گے۔ آیا مولانا اور ان کے رفقاء ان کے متعلق عصمت کا دعویٰ کر سکتے ہیں؟ وہ یقین فرما سکتے ہیں کہ ان مواخذات میں کوئی لغزش نہیں؟ یقیناً آپ ایسا فرمائیں گے تو خدا را بتایا جائے کہ آپ ظن کو صدیوں کے ظن سے نکرا کر ایک ظنی نتیجہ پر پہنچتے ہیں اور اسے ”ہیرے کی جوت“ یا ”رسول کی مزاج شناسی“ سے تعبیر فرماتے ہیں لیکن اگر اصحاب وقت کے بروقت فیصلے اور صدیوں کی محنت کے نتائج پر اعتماد کیا جائے تو اس کا نام آپ کی اصطلاح میں عصمت کا دعویٰ ہے ﴿مَالَكُمْ كَيْفَ تَحْكُمُونَ﴾ ❁
 متقدمین ائمہ کی تنقید اور دلائل پر کوئی یقین کرے تو اس پر عصمت کی پھبتی اور آج اپنی معلومات کی روشنی میں صدیوں بعد کوئی ظنی فیصلہ ان قانونی فیصلوں کے خلاف آپ کریں تو اس کا نام ہیرے کی جوت۔ یہ جراتیں آپ پر تنقید کرنے والوں کے لیے بدگمانی کی راہ کھولتی ہیں۔

فَاحْظُظْ وَقِيْتُ فَتَحْتُ قَدْ مَكَ هُوَّةُ

كَمْ قَدْ هَوَىٰ فِيهَا مِنْ الْإِنْسَانِ

وقت کی ضرورت

ایسے وقت میں جب حدیث اور سنت کے خلاف لادینی حلقوں میں ایک طوفان پھا ہے، اس قسم کی کمزور اور بے اصل باتیں کرنا مناسب نہیں۔ یہ وقت باہم خطابات کی تقسیم کا نہیں اور نہ ہی بحث سے اس طرح پہلو تہی کرنا اس وقت قرین مصلحت ہے۔ یہ معذرت کا انداز اور چور دروازوں کی طرف رہنمائی نہ حدیث کی خدمت ہے نہ سنت کی حمایت۔ پچھلے دنوں مولانا مودودی کی ایک دو بے محل تقریروں سے اخبارات میں کچھ ہنگامہ ہوا تو ہمارے بعض ”الحمديت“ دوست جواب جماعت اسلامی کے ہو چکے ہیں، مولانا کے نظریہ کی دیانتہ کھلی حمایت تو نہ کر سکے مگر اس طرح پر ڈھ پوشی فرمائی کہ ”پہلے علما میں بھی بعض ایسا کہتے تھے۔“ بعض حضرات ”مزاج شناسی“ کے حوالوں کی تلاش میں نکل کھڑے ہوئے، حالانکہ مناسب یہ تھا کہ شک کیا جائے لیکن حق کا احترام اور سنت کی حمایت وقت کی شدید ترین ضرورت ہے جسے کسی صورت میں بھی نظر انداز نہیں ہونا چاہیے۔ دنیا میں اسلامی نظام بپا ہونے کی بھی صرف یہی صورت ہے کہ سنت پر جس محاذ پر حملہ ہو، دشمن کی آنکھوں میں آنکھیں ڈال کر مدافعت کی جائے۔ اپنی

انصاف پسندی اور وسعت ظرف کے ثبوت میں معذرت کا انداز ضرورت وقت کے بالکل خلاف ہے، خود مولانا کو بھی ایسے خوشامد پسند حضرات سے بچنا چاہیے جن کو صرف یہی فکر ہو کہ ان کی وفاداری مشتبہ نہ ہو جائے۔

رِوَاۃ کی عصمت

روای نہ معصوم ہیں نہ آج تک کسی نے ان کی عصمت کا دعویٰ کیا، نہ ایسا ممکن ہے، البتہ مجموعی لحاظ سے فن حدیث پر عصمت کا ظن غالب ہے۔ جس طرح حفاظ کو اللہ تعالیٰ نے توفیق عنایت فرمائی کہ وہ قرآن کو محفوظ رکھ سکیں، یعنی ہر حافظ معصوم نہیں، لیکن قرآن کے حفظ کی اللہ تعالیٰ نے ان کو توفیق دی، اسی طرح حفاظ حدیث کو اللہ تعالیٰ نے توفیق مرحمت فرمائی کہ وہ اس کی حفاظت فرما سکیں۔ اجماع اُمت میں ہر فرد معصوم نہیں لیکن بحیثیت مجموعی اجماع میں مجتہدین کو عصمت کا مقام حاصل ہو جاتا ہے تلقی بالقبول میں بھی یہی صورت ہے۔ اگر حدیث دین ہے تو اس کی حفاظت کا ذمہ دار حق تعالیٰ کو ہونا چاہیے۔ یہ حفاظت، حفاظ حدیث ہی کی معرفت سے ہوئی ہے، اس لیے مجموعی حفاظت اور اجتماعی عصمت سے ان کو یقیناً حصہ ملا ہے۔ ہم یقین رکھتے ہیں کہ اگر اس سے کوئی چیز ضائع ہو چکی ہے تو اس کی ضرورت نہ تھی اور جس چیز کی ضرورت تھی اسے محفوظ رکھنے کی توفیق اللہ تعالیٰ نے ائمہ حدیث کو عطا فرمائی۔ ﴿ذَٰلِكَ فَضْلُ اللَّهِ يُؤْتِيهِ مَنْ يَّشَاءُ وَاللَّهُ ذُو الْفَضْلِ الْعَظِيمِ﴾ ﴿۱﴾

حدیث کو تنقید کی نگاہ سے پڑھنے کا مطلب

اس عنوان کے تحت مولانا نے فرمایا ہے کہ ہر حدیث ﴿۱﴾ پر تنقید ضروری نہیں ”تنقید کی ضرورت وہاں پیش آتی ہے جہاں کوئی ایسی حدیث آ جاتی ہے جو سنتے ہی طبیعت کو کھٹکتی ہے جو دین کے مسلمات اور شریعت کے معروفات کے خلاف معلوم ہوتی ہے جس کو عقل عام قبول کرنے سے اول وہلہ میں ابا کرتی ہے“ الخ۔ اس ضمن میں مثال کے طور پر مولانا نے تین احادیث کا ذکر فرمایا ہے (۱) حضرت ابراہیم علیہ السلام کے تین مرتبہ جھوٹ بولنے کی روایت۔ (۲) آنحضرت ﷺ کے قرآن کی آیات کے ساتھ تِلْكَ الْغَوَائِقُ الْعُلَىٰ کے الفاظ پڑھ

دینے کی روایت، (۳) یا حضرت موسیٰ علیہ السلام کے ملک الموت کو تھپڑ مارنے کی روایت ﴿﴾ مولانا نے جو فرمایا ایک حد تک مناسب ہے لیکن مولانا ہر ناپسندیدہ مقام پر بچارے اہل ظاہر کا ذکر فرما دیتے ہیں، شاید اس لیے کہ اس طریق فکر کا ہمارے ملک میں کوئی موید نہیں۔ جہاں تک اہل ظاہر کی کتابوں کا تعلق ہے ان میں یہ چیز موجود نہیں جسے مولانا اہل ظاہر کی طرف منسوب فرما رہے ہیں۔ اہل ظاہر سے بعض مقامات پر لغزش ہوئی ہے لیکن وہ اتنے گئے گزرے نہیں جس طرح جناب کے ارشاد سے ظاہر ہوتا ہے۔ ظاہری سکول فکر کے دو بزرگ عام طور پر مشہور ہیں، ابن حزم اندلسی اور امام داؤد ظاہری۔ یہ لوگ قیاس کو حجت شرعی تو بے شک نہیں جانتے لیکن حدیث میں ان کا مقام ہم ایسے مدعیان علم و عقل سے کہیں بلند ہے۔ اس انداز تنقید سے احتیاط مناسب ہے جو مولانا اصلاحی نے اختیار فرمایا ہے۔

تین احادیث

جن تین احادیث کے متعلق مولانا نے فرمایا ہے کہ عقل عام ان کو قبول کرنے سے ابا کرتی ہے۔ مناسب تو یہ تھا کہ ایسی مثالیں ذکر کرنے کی بجائے مولانا اپنے رفقا سے مشورہ فرما کر ایک ایسا مجموعہ شائع کر دیتے جس میں وہ تمام احادیث جمع کر دی جاتیں جو مولانا کی طبیعت کو کھٹکتی ہیں یا عقل عام ان کو قبول کرنے سے ابا کرتی ہے تاکہ کم عقل لوگ اندازہ کر سکتے کہ ایسی احادیث کی مقدار کتنی ہے اور کس کس عقلمند کی عقل کو یہ احادیث کھٹکتی ہیں؟ ممکن ہے کسی کی سمجھ میں کچھ آتا تو وہ آپ سے کچھ عرض کر سکتا۔ عقل اور احادیث میں جب بھی جنگ پاپا کرنے کی کوشش کی گئی، اہل علم نے تطبیق کی صورت پیدا کر دی اور باہم صلح ہو گئی۔ اعلام الموقعین، تاویل مختلف الحدیث یا مشکل الآثار ایسی کتابیں ان شبہات کے پیش نظر لکھی گئیں اور اپنے وقت میں بہت حد تک کامیاب ثابت ہوئیں۔

مولانا نے جن احادیث کا مثال کے طور پر ذکر فرمایا ہے ان کے متعلق مختصراً گزارش مناسب معلوم ہوتی ہے۔ حدیث غرائق ﴿﴾ باتفاق محدثین، اصول محدثین کے مطابق ساقط

﴿﴾ ترجمان القرآن ۴۵ / شماره نمبر ۲: ص ۱۴۴ اکتوبر ۱۹۵۵ء۔

﴿﴾ تفسیر الطبری سورة الحج: آية ۵۲، ۹/۱۷۴ رقم ۵۳۲۷؛ الدر المنثور سورة الحج ۵۲ / ۴ /

۶۶۱ ابن کثیر سورة الحج: آية ۵۲ / ۳ / ۳۰۸۔

الاعتبار ہے اور جن الفاظ سے ائمہ حدیث نے اسے قابلِ استناد سمجھا ہے وہ نہ طبیعت کو کھٹکتی ہے نہ عقل عام اس سے ابا کرتی ہے۔ معاریض ابراہیم علیہ السلام کی روایت اکثر کتب حدیث میں مروی ہے * اس کی سند اصولی محدثین کے مطابق صحیح ہے۔ ائمہ حدیث سے فنی طور پر کسی نے اس پر اعتراض نہیں کیا۔

(الف) تعجب ہے ائمہ حدیث میں سے یہ حدیث نہ کسی کی طبیعت کو کھٹکتی نہ ان کا ”عقل عام“ نے اس سے ابا کیا۔

(ب) متقدمین فقہائے سنت سی بھی کسی نے اس پر اشتباہ کا اظہار نہیں کیا غار رازی پہلے آدمی ہیں جن کے مزاج پر یہ حدیث گراں گزری اور انہوں نے دب اس کے انکار کی کوشش کی، لیکن امام نے اس چیز پر غور فرمایا کہ ان رواۃ سے اور بھی سی روایات مروی ہیں بنا بریں جس عیب کی بنا پر اسے رد کیا جائے گا اس کا اثر باقی احادیث پر بھی پڑے گا۔ اس لیے یہ رد نتائج کے لحاظ سے آسان نہیں۔

(ج) ابن قتیبہ (۲۷۶ھ) نے ابراہیم بن سيار نظام جیسے معتزلی کے شبہات کا ذکر کیا ہے۔ نظام کہتے ہیں کہ اکابر صحابہ (حذیفہ بن یمان) نے حضرت عثمان رضی اللہ عنہ کے پاس جھوٹ بولا۔ ابن قتیبہ رحمہ اللہ فرماتے ہیں کہ تعریض تو یہ ہے اور بعض اوقات جھوٹ کی بھی اجازت ہے۔ اس ضمن میں الزام کے طور پر انہوں نے ابراہیم علیہ السلام کی ان معاریض کا ذکر فرمایا ہے جس سے ظاہر ہوتا ہے کہ نظام ایسے غالی معتزلی کو بھی اس وقت اس حدیث پر اعتراض نہ تھا۔ نہ ہی یہ اس کی عقل کو کھٹکتی تھی۔ *

(د) معتزلہ اور متکلمین عقل کی پرستش اصول اور عقائد کے مسائل میں کرتے تھے۔ اور صفات باری کے مباحث میں سنت ان کی عقول پر گراں گزرتی تھی مگر فروغ میں ان کی عقلوں سے اس احساس کا دباؤ کم ہو جاتا ہے۔ ان کا خیال تھا کہ یہ مسائل بھی ظنی ہیں۔ ان پر ظنی دلائل سے استدلال صحیح ہے۔ آج کے عقل پرست حضرات نہ اصول میں حدیث کو معاف

* بخاری کتاب التفسیر باب ﴿ذریۃ من حملنا مع نوح﴾ رقم: ۴۷۱۲، الترمذی کتاب القیامۃ

باب ماجاء فی الشفاعۃ رقم: ۴۲۴۳، مسند احمد ۱/۲۸۱، ابو داؤد الطیالسی ۴/۴۳۰، رقم ۲۸۳۴

دلائل النبوة للبیہقی ۴۷۷/۵، ماجاء فی تحدت رسول لله بنعمۃ۔

* تاویل مختلف الحدیث ص ۳۵-۳۶ باب ذکر اصحاب الکلام و اصحاب الراۃ۔

فرماتے ہیں نہ فروغ میں۔ عقول پر یہ ابایا کھڑا اصل موسم کی بات ہے۔

(ھ) فقہائے حدیث اور ائمہ اور شراح حدیث اس امر پر قریباً متفق ہیں کہ حضرت ابراہیم علیہ السلام نے جھوٹ نہیں بولا قرآن و سنت صراحۃً اس پر شاہد ہیں کہ یہ جو کچھ حضرت ابراہیم علیہ السلام نے فرمایا: تعریض اور تور یہ کے طور پر فرمایا اور یہ طریقہ گفتگو ادبیات کی جان ہے۔ دینی، سیاسی، کاروباری طبقے سب اس کا کھلے طور پر استعمال کرتے ہیں۔ حافظ ابن قیم رحمۃ اللہ علیہ نے جس اختصار اور سنجیدگی سے اس کا تذکرہ فرمایا ہے اہل تحقیق کے لیے اس میں تسکین کا سامان موجود ہے۔

فَإِنْ قِيلَ كَيْفَ سَمَّاهَا إِبْرَاهِيمُ كَذِبَاتٍ وَهِيَ تَوْرِيَّةٌ وَتَعْرِیْضٌ صَحِيحٌ..... وَقَدْ فَتَحَ اللَّهُ الْكَرِيمُ بِالْجَوَابِ عَنْهُ. فَتَقُولُ الْكَلَامُ لَهُ نِسْبَتَانِ نِسْبَةٌ إِلَى الْمُتَكَلِّمِ وَقَصْدُهُ وَإِرَادَتِهِ وَنِسْبَةٌ إِلَى السَّامِعِ وَإِفْهَامُ الْمُتَكَلِّمِ إِيَّاهُ مَضْمُونُهُ فَإِذَا خَبَرَ الْمُتَكَلِّمُ بِخَبَرٍ مُطَابِقٍ لِلْوَاقِعِ وَقَصْدَ إِفْهَامِ الْمُخَاطَبِ إِيَّاهُ صَدَقَ بِالنِّسْبَتَيْنِ فَإِنَّ الْمُتَكَلِّمَ إِنْ قَصَدَ الْوَاقِعَ وَقَصْدَ إِفْهَامِ الْمُخَاطَبِ فَهُوَ صَادِقٌ مِنَ الْجِهَتَيْنِ وَإِنْ قَصَدَ خِلَافَ الْوَاقِعِ وَقَصْدَ مَعَ ذَلِكَ إِفْهَامِ الْمُخَاطَبِ خِلَافَ مَا قَصَدَ بَلْ مَعْنَى ثَلَاثًا لَا هُوَ الْوَاقِعُ وَلَا هُوَ الْمُرَادُ فَهُوَ كَذِبٌ مِنَ الْجِهَتَيْنِ بِالنِّسْبَتَيْنِ مَعًا. وَإِنْ قَصَدَ وَمَعْنَى مُطَابِقًا صَحِيحًا وَقَصْدَ مَعَ ذَلِكَ التَّعْمِيَّةَ عَلَى الْمُخَاطَبِ وَإِفْهَامِهِ خِلَافَ مَا قَصَدَهُ فَهُوَ صَادِقٌ بِالنِّسْبَةِ إِلَى قَصْدِهِ كَذِبٌ بِالنِّسْبَةِ إِلَى إِفْهَامِهِ وَمِنْ هَذَا الْبَابِ التَّوْرِيَّةُ وَالْمَعَارِیْضُ. وَبِهَذَا الْمُلْقَ عَلَيْهِمَا إِبْرَاهِيمُ الْخَلِيلُ عَلَيْهِ السَّلَامُ اسْمُ الْكَذِبِ مَعَ أَنَّهُ الصَّادِقُ فِي خَبَرِهِ وَلَمْ يُخْبِرْ إِلَّا صِدْقًا فَتَأَمَّلْ اِنْ

امام کا مطلب یہ ہے کہ سچ اور جھوٹ کی تشخیص میں نفس الامر اور متکلم کے قصد اور ارادہ کو بھی دخل ہے اس لحاظ سے اس کی تین صورتیں ہوں گی۔ متکلم صحیح اور واقع کے مطابق کہے اور

مخاطب کو وہی سمجھانا چاہے جو فی الحقیقت ہے۔ یہ دونوں لحاظ (واقعہ اور ارادہ سے سچ ہے اور اگر متکلم خلاف واقعہ کہے اور مخاطب کو اپنے مقصد سے آگاہ نہ کرنا چاہے بلکہ ایک تیسری صورت پیدا کر دے جو نہ صحیح ہو نہ ہی متکلم کا مطلب اور مراد ہو، یہ دونوں لحاظ سے جھوٹ ہوگا لیکن اگر متکلم صحیح اور نفس الامر کے مطابق گفتگو کرے لیکن مخاطب کو اندھیرے میں رکھنا چاہے اور اپنے مقصد کو اس پر ظاہر نہ ہونے دے اسے تعریض اور تور یہ کہا جاتا ہے۔ یہ متکلم کے لحاظ سے صدق ہے اور تعہیم کے لحاظ سے کذب ہے۔ اسی لیے حضرت ابراہیم علیہ السلام نے اسے کذب سے تعبیر کیا۔ درآں حالیکہ حضرت ابراہیم علیہ السلام نے کچھ فرمایا وہ حقیقت میں صحیح تھا۔ شاعت عامہ سے بچنے کے لیے یہی مناسب طریق تھا۔

نامناسب نہ ہوگا، یہاں اگر حافظ ابن قیم کے استاذ شیخ الاسلام ابن تیمیہ رحمہ اللہ کی بھی ”صدق و کذب خبر“ سے متعلق نفس تحقیق پیش کر دی جائے۔

الجواب الصحيح لمن بدل دين المسيح ص ۸۸ ج ۳ میں فرماتے ہیں:

وَالْخَبَرُ تَارَةً يَكُونُ مُطَابِقًا لِمُخْبِرِهِ كَالصِّدْقِ الْمَعْلُومِ أَنَّهُ صِدْقٌ
وَتَارَةً لَا يَكُونُ مُطَابِقًا لِمُخْبِرِهِ كَالْكَذِبِ الْمَعْلُومِ أَنَّهُ كَذِبٌ
وَقَدْ تَكُونُ الْمُطَابَقَةُ فِي عِنَايَةِ الْمُتَكَلِّمِ وَقَدْ يَكُونُ فِي أَفْهَامِ
الْمُخَاطَبِ وَإِذَا كَانَ اللَّفْظُ مُطَابِقًا لِمَا عَنَاهُ الْمُتَكَلِّمُ وَلَمْ يُطَابِقْ
أَفْهَامَ الْمُخَاطَبِ فَهَذَا أَيْضًا قَدْ يُسَمَّى كَذِبًا وَقَدْ لَا يُسَمَّى وَمِنْهُ
الْمُعَارِضُ لَكِنْ يَبَاحُ لِلْحَاجَةِ ❊

(و) بعض اہل علم نے دوسری راہ بھی اختیار فرمائی ہے، ان کا خیال ہے کہ کذب ہر حال میں حرام نہیں۔ بسا اوقات ضرورت شائع نے اس کی اجازت دی۔ آنحضرت ﷺ نے فرمایا: ((لَيْسَ الْكَاذِبُ الَّذِي يُصْلِحُ بَيْنَ النَّاسِ)) ❊ احادیث میں بعض مصالح کا

❊ الجواب الصحيح لمن بدل دين المسيح ۲۸۸/۴ فصل جماع الكلام في النبوة۔

❊ بخاری، کتاب الصلح باب ليس الكاذب الذي يصلح بين الناس رقم ۲۶۹۲ مسلم، کتاب البر باب

تحريم الكذب وبيان ما يباح منه ۶۶۳۳ الترمذی، کتاب البر باب ما جاء في اصلاح ذات البين ۱۹۳۸

مسند احمد ۶/۴۰۳ ابن حبان، کتاب المحظور والاباحة باب الكذب ۱۳/۴۰ رقم ۵۷۳۳

الطیالسی ۱۷۶۱، کتاب الکفاية للخطيب، ص ۱۸۰ باب ذكر الرواية عن كان لا يرى تخفيف۔

صراحت بھی ذکر آیا ہے۔ ابن حزم کا رجحان الفصل میں اسی طرف ہے۔ نئے لوگوں میں سے حسن احمد الخطیب نے ”فقہ الاسلام“ میں اس مسلک کا ذکر فرمایا ہے:

وَمِنْ ذَٰلِكَ إِبَاحَتُهُمُ الْكَذِبَ إِذَا تَرْتَّبَ عَلَى الصِّدْقِ مُفْسَدَةٌ عَظِيمَةٌ وَقَدْ فَصَّلَ الْحَمَوِيُّ فِي الْأَشْبَاهِ الْكَلَامَ فِي ذَٰلِكَ فَقَالَ مَا خَلَّصْتُهُ إِنَّ الْكَذِبَ يَجُوزُ فِي ثَلَاثَةِ مَوَاضِعَ فِي الْإِصْلَاحِ بَيْنَ النَّاسِ وَفِي الْحَرْبِ وَعَلَى الزَّوْجَةِ لِإِصْلَاحِهَا الْخَ، وَيُرَادُ بِذَٰلِكَ اسْتِعْمَالُ الْمَعَارِضِ لَا الْكَذِبِ الصَّوْرِيحَ وَنُقِلَ أَنَّ الْكَذِبَ يُنَاحُ لِإِحْيَاءِ حَقِّ الْخ (ص ۲۳۰)

کسی کی سمجھ میں آئے یا نہ آئے مگر زندگی میں ایسے مواقع آتے ہیں جب انسان پوری صداقت کا اظہار نہیں کر سکتا۔ اگر وہ اس کے اظہار پر اصرار کرے تو اس کی راہ میں مزید مشکلات پیدا ہو جاتی ہیں جن میں دیانت کو نقصان پہنچ سکتا ہے، جس کا قائم رکھنا ضروری ہے۔ اپنے ذاتی مقاصد کے لیے تو واقعی اس رخصت سے استفادہ معصیت ہے لیکن دینی اور ملی ضرورتوں کے لیے یہ گنجائش ناگزیر ہے۔ (إِذَا ابْتُلِيَ أَحَدُكُمْ بِبَلِيَّتَيْنِ فَلْيُخْتَرْ أَهُوَ نَهْمًا) میں بھی یہی اصل کار فرما ہے۔

(ر) تعریضات کی راہ زندگی کا ایسا لازمہ ہے کہ اس سے بچنا سخت مشکل ہے آپ اپنا یہی مضمون ملاحظہ فرمائیے۔ آپ نے سوال ۶ کا جواب دیتے ہوئے معذرت فرمائی ہے کہ ”جماعت اسلامی سنت کی کیوں اب تک کوئی نمایاں خدمت نہیں کر سکی۔“ جماعت کا کام بہت آگے بڑھ جاتا لیکن جو حضرات اپنے آپ کو حدیث کی خدمت کا ٹھیکے دار سمجھے ہوئے ہیں، ان کو یہ غم کھانے لگا کہ اگر جماعت نے یہ کام سنبھال لیا تو پھر وہ کس چیز کا نام لے کر کچھ لوگوں کو اپنے ارد گرد جمع رکھ سکیں گے۔

مولانا کی تعریض

مولانا! اس سے قطع نظر کہ آپ ایسے متین اور عالم آدمی کے لیے یہ طعن و تشنیع کا انداز مناسب ہے یا نہیں، یہ تو جناب کو بھی معلوم ہے اور ہم بھی جانتے ہیں کہ اس ملک میں حدیث

کی خدمت کا کوئی ٹھیکہ نہیں، جس چیز کو آپ مخاطب سے چھپانا چاہتے ہیں وہ اہم اور نمایاں خدمات ہیں جو کتاب و سنت کی اشاعت میں جماعتِ اہلحدیث سے ظاہر ہوئیں، دروس، مکاتب اور مطابع کے ذریعہ لاکھوں آدمی قرآن اور حدیث کے فیضان سے مستفیض ہوئے۔ دوسری طرف یہ بھی ایک حقیقت ہے کہ جماعتِ اسلامی اس راہ میں لفاظی کے سوا کچھ نہیں کر سکی۔ لیکن آپ سائل کے سامنے یہ ظاہر کرنا پسند نہیں فرماتے بلکہ اسے اندھیرے میں رکھنے کے لیے ”ٹھیکیدار“ کی تعریض اختیار فرمائی ہے، میں تو اسے تعریض ہی کہوں گا۔ لیکن اگر آپ میں جرأت ہے تو حضرت ابراہیم علیہ السلام کی طرح اعتراف فرمائیے کہ میں نے جھوٹ بولا ہے تقصیر برطرف تعریضات سے اعراض فرما کر انکار حدیث کے لیے چور دروازے بنانے کی جرأت نہ پیدا کیجئے۔ آپ ایسے اہل علم بزرگوں کو جب آپ کے اتباع یہ جیل بناتے دیکھیں گے تو ان کی جرأتیں اور بڑھ جائیں گی۔

زنند لشکر یانش ہزار مرغ بہ سیخ

ختم نبوت کی تحریک میں آپ حضرات کا موقف عقل عام کی رسائی سے بالاتر تھا۔ آپ کے بیانات سب اسی نوعیت کے تھے۔ لوگ انہیں جھوٹ دھوکہ کہتے ہیں۔ معلوم ہے کہ عوام کے سامنے اپنی جماعت کو بچانے اور لغزشوں کو چھپانے کے لیے یہ تعریضی بیانات دینے کے لیے آپ مجبور تھے ”عقل عام“ کے تقاضے جب عقل عوام سے ٹکرانے لگیں تو مشکلات سے مخلصی کے لیے تعریضات کی راہ کھلی دینی چاہئے اور اگر اسے خیالی تصوف اور تصویری زہد و ورع سے روکا گیا تو زندگی میں ایک ایسا خلا نمودار ہوگا جسے پاشنا ناممکن ہوگا۔

ہجرت کے سفر میں حضرت ابو بکر رضی اللہ عنہ نے آنحضرت ﷺ کے متعلق یہ تعریض فرما کر ”رَجُلٌ يَهْدِي السَّبِيلَ“^{*} دانش مندی کی انتہا کردی اور زبان اور ادب میں ایک مفید اضافہ فرمایا۔ آپ حضرات بھی عجیب ہیں، ایک طرف تو چاہتے ہیں کہ لوگ کھلے ذہن سے سوچیں لیکن جب سوچنے کا وقت آ جاتا ہے تو آپ پر مصنوعی تصوف کا حملہ ہو جاتا ہے اور آپ عقل عام کی گود میں پنا لیتے ہیں اور دوسروں پر طعن فرمانا شروع کر دیتے ہیں۔

* بخاری، کتاب مناقب الانصار: باب ہجرة النبي واصحابه الى المدينة ۳۹۱۱: مسند احمد، رقم

۱۲۲/۳-۲۱۱: لائل النبوة، باب ماجاء في دخول عبدالله بن سلام: ۵۲۶/۲۔

(ح) میرا ذاتی تجربہ معاریض ابراہیمی علیہ السلام کے متعلق یہ ہے کہ جب تک بچپن غالب تھا اور عقل نامتو تھی، کذب کا نام سن کر تشویش ہوتی تھی۔ اساتذہ اور رفقا سے بحث ہوتی رہی لیکن جب تک تجربہ کی زندگی میں قدم رکھا۔ عمل نے تمام شبہات دور کر دیئے۔ تعریض اور تور یہ کو عملی دنیا کے ماحول پر محیط پایا۔ یہی وجہ ہے کہ انبیاء نے بوقت ضرورت اسے استعمال فرمایا، صلیحا کو اس کی ضرورت محسوس ہوئی۔ پس ہماری ”عقل عام“ کو تو اس حدیث سے کوئی کھٹکا محسوس نہیں ہوتا، بلکہ دین کی تکمیل پر مزید یقین ہوتا ہے کہ اس میں اس زاویہ کے لیے بھی رہنمائی کا سامان موجود ہے۔

حضرت موسیٰ علیہ السلام کا تھپڑ *

اس عنوان پر کچھ عرض کرنے سے قبل مولانا اور ان جیسے ”محققین“ کی خدمت میں گزارش ہے کہ یہ مسئلہ بھی کچھ آج نہیں چھڑا، تیسری صدی ہجری میں ”درایت“ کے ہیرو حضرات معتزلہ اس حدیث کو بھی مشکوک بنانے کی کوشش میں مصروف تھے اور حدیث پاک کے محافظ اللہ تعالیٰ نے محدثین کو توفیق دی کہ وہ اس حدیث کا صحیح مطلب بتا کر ان لوگوں کے دانت کھٹے کر دیں۔ چنانچہ اس زمانے کے جن محدثین نے اس حدیث کا جواب دیا، ان میں مشہور محدث حافظ ابو حاتم محمد بن حبان (المتوفی ۳۵۴ھ) بھی ہیں۔ آپ نے اپنی تصحیح میں یہ عنوان قائم کیا ہے۔ ”ذِکْرُ خَبَرٍ مُّسْنَعٍ بِهِ عَلٰی مُنْتَحِلِي سُنَنِ الْمُصْطَفٰی صَلَّی اللہُ عَلَیْہِ وَاٰلِہٖ وَسَلَّم مَنْ حُرِّمَ التَّوْفِیْقُ لَا ذَرَآئَکَ مَغْنَاهُ“ یعنی اس حدیث کا ذکر جس کو ان لوگوں نے جو اس کے معنی کی حقیقت تک پہنچنے سے محروم ہیں، محدثین پر طعن کا ذریعہ بنا لیا ہے۔

پھر حضرت موسیٰ علیہ السلام کے اسی لطمہ والی حدیث کو ذکر کر کے لکھتے ہیں۔
 ((اِنَّ اللّٰهَ جَلَّ وَعَلا بَعَثَ رَسُوْلَ اللّٰهِ صَلَّی اللہُ عَلَیْہِ وَاٰلِہٖ وَسَلَّم مَعْلَمًا لِّخَلْقِہٖ، فَاَنْزَلَهُ مَوْضِعَ الْاِبَانَةِ عَنْ مُرَادِہٖ فَبَلَغَ صَلَّی اللہُ عَلَیْہِ وَاٰلِہٖ وَسَلَّم رِسَالَتَہٗ وَبَيَّنَّ عَنْ اٰیَاتِہٖ بِاللِّغَاظِ مُجْمَلَةً وَمُفَسَّرَةً عَقْلَہَا عَنْہُ اَصْحَابُہٗ اَوْ بَعْضُہُمْ وَهَذَا الْخَبَرُ مِنْ

الْأَخْبَارِ الَّتِي يُذَكِّرُكَ مَعْنَاهُ مَنْ لَمْ يُحَرِّمِ التَّوْفِيقَ لِصَابَةِ الْحَقِّ،
 وَذَاكَ أَنَّ اللَّهَ جَلَّ وَعَلَا أَرْسَلَ مَلَكَ الْمَوْتِ إِلَى مُوسَى بِرِسَالَةٍ
 ابْتِلَاءٍ وَاخْتِبَارٍ وَأَمَرَهُ أَنْ يَقُولَ لَهُ: أَجَبَ رَبُّكَ. أَمَرَ اخْتِبَارٍ
 وَابْتِلَاءٍ لِأَمْرٍ يُرِيدُ اللَّهُ جَلَّ وَعَلَا امْتِصَّاهُ كَمَا أَمَرَ خَلِيلُهُ صَلَّى
 اللَّهُ عَلَيْهِ وَسَلَّمَ نَبِيَّنَا وَعَلَيْهِ، بِذَبْحِ ابْنِهِ أَمَرَ اخْتِبَارٍ وَابْتِلَاءٍ دُونَ الْأَمْرِ
 الِلهِيِّ أَرَادَ اللَّهُ جَلَّ وَعَلَا امْتِصَّاهُ فَلَمَّا عَزَمَ عَلَى ذَبْحِ ابْنِهِ وَتَلَّهُ
 لِلْحَبِيبِينَ، فَذَاهُ بِالذَّبْحِ الْعَظِيمِ وَقَدْ بَعَثَ اللَّهُ جَلَّ وَعَلَا الْمَلَائِكَةَ
 إِلَى رُسُلِهِ فِي صُورٍ لَا يَعْرِفُونَهَا كَدْخُولِ الْمَلَائِكَةِ عَلَى إِبْرَاهِيمَ
 وَلَمْ يَعْرِفْهُمْ حَتَّى أَوْجَسَ مِنْهُمْ خِيفَةً وَكَمَجَّيْ جِبْرِيلَ إِلَى
 رَسُولِ اللَّهِ ﷺ وَسَوَّاهُ آيَةً عَنِ الْإِيمَانِ وَالْإِسْلَامِ فَلَمْ يَعْرِفْهُ
 الْمُصْطَفَى ﷺ حَتَّى وَلَّى، فَكَانَ مَجِيئُ مَلَكِ الْمَوْتِ إِلَى
 مُوسَى عَلَى غَيْرِ الصُّورَةِ الَّتِي كَانَ يَعْرِفُهَا مُوسَى عَلَيْهِ السَّلَامُ
 عَلَيْهَا وَكَانَ مُوسَى غَيُورًا فَرَأَى فِي دَارِهِ رَجُلًا لَمْ يَعْرِفْهُ فَشَالَ
 يَدَهُ فَلَطَمَهُ، فَاتَتْ لَطْمَتُهُ عَلَى فَقْطِي عَيْنِهِ الَّتِي فِي الصُّورَةِ الَّتِي
 يَتَصَوَّرُ بِهَا لَا الصُّورَةَ الَّتِي خَلَقَهُ اللَّهُ عَلَيْهَا وَلَمَّا كَانَ الْمُصْرَحُ
 عَنْ نَبِيِّنَا صَلَّى اللَّهُ عَلَيْهِ وَسَلَّمَ فِي خَبَرِ ابْنِ عَبَّاسٍ حَيْثُ قَالَ:
 أَمْنِي جِبْرِيلُ عِنْدَ الْبَيْتِ مَرَّتَيْنِ، فَذَكَرَ الْخَبَرَ وَقَالَ فِي الْآخِرَةِ هَذَا
 وَقَتَكَ وَقْتُ الْأَنْبِيَاءِ قَبْلَكَ. كَانَ فِي هَذَا الْخَبَرِ الْبَيَانُ الْوَاضِحُ
 أَنَّ بَعْضَ شَرَائِعِنَا قَدْ يَتَّفِقُ بَعْضُ شَرَائِعِ مَنْ قَبْلَنَا مِنَ الْأُمَمِ. وَلَمَّا
 كَانَ مِنْ شَرَائِعِنَا أَنْ مَنْ فَقَاءَ عَيْنَ الدَّخْلِ دَارَهُ بِغَيْرِ إِذْنِهِ
 أَوْ النَّظَرِ فِي بَيْتِهِ بِغَيْرِ أَمْرِهِ مِنْ غَيْرِ جُنَاحٍ عَلَى فَاعِلِهِ وَلَا خَرَجَ
 عَلَى مُرْتَكِبِهِ لِلْأَخْبَارِ الْجَمَّةِ الْوَارِدَةِ فِيهِ كَانَ جَائِزًا اتِّفَاقَ هَذِهِ
 الشَّرِيعَةِ شَرِيعَةِ مُوسَى بِإِسْقَاطِ الْحَرَجِ عَمَّنْ فَقَاءَ عَيْنَ الدَّخْلِ
 دَارَهُ بِغَيْرِ إِذْنِهِ فَكَانَ اسْتِعْمَالُ مُوسَى هَذَا الْفِعْلَ مُبَاحًا لَهُ وَلَا

حَرَجَ عَلَيْهِ فِي فِعْلِهِ فَلَمَّا رَجَعَ مَلَكَ الْمَوْتِ إِلَى رَبِّهِ وَأَخْبَرَهُ بِمَا
كَانَ مِنْ مُوسَى فِيهِ أَمْرُهُ ثَانِيًا بِأَمْرِ الْآخَرِ أَمْرًا اخْتِبَارًا وَابْتِلَاءً. كَمَا
ذَكَرْنَا قَبْلُ إِذَا قَالَ اللَّهُ لَهُ: إِنْ شِئْتَ فَضَعُ يَدَكَ عَلَى مَتْنِ ثَوْرٍ
فَلَكَ بِكُلِّ مَا غَطَّتْ يَدَكَ لِكُلِّ شَعْرَةٍ سَنَةٌ فَلَمَّا عَلِمَ مُوسَى كَلِمَةَ
اللَّهِ صَلَّى اللَّهُ عَلَى نَبِيِّنَا وَعَلَيْهِ، أَنَّهُ مَلَكَ الْمَوْتِ، وَأَنَّهُ جَاءَهُ
بِالرِّسَالَةِ مِنْ عِنْدِ اللَّهِ، طَابَتْ نَفْسُهُ بِالْمَوْتِ وَلَمْ يَسْتَمْهِلْ، وَقَالَ
فَالآنَ فَلَوْ كَانَتِ الْمَرَّةُ الْأُولَى عَرَفَهُ مُوسَى أَنَّهُ مَلَكَ الْمَوْتِ
لَا سَتَعْمَلُ مَا اسْتَعْمَلَ فِي الْمَرَّةِ الْآخِرَى عِنْدَ تَيْقِينِهِ وَعِلْمِهِ بِهِ.))
(صِدْقٌ عِنْدَ قَوْلٍ مَنْ زَعَمَ أَنَّ أَصْحَابَ الْحَدِيثِ حَمَالَةٌ الْحَطَبِ
وَرُعَاةُ اللَّيْلِ! يَجْمَعُونَ مَا لَا يَنْتَفِعُونَ بِهِ وَيَرَوُونَ مَا لَا يُوجِرُونَ
عَلَيْهِ! وَيَقُولُونَ بِمَا يُبْطِلُهُ الْإِسْلَامُ! جَهْلًا مِنْهُ بِمَعَانِي الْأَخْبَارِ
وَتَرْكِ النَّفْقَةِ فِي الْأَثَارِ مُعْتَمِدًا فِي ذَلِكَ عَلَى رَأْيِهِ الْمَكْشُوسِ
وَقِيَاسِهِ الْمَعْكُوسِ!)) ❁

[تعلق المسند الامام احمد بس ۲۲-۶۷ ج ۱۲ طبع مصر]

یعنی اللہ عزوجل نے رسول اللہ ﷺ کو اپنی مخلوق کی تعلیم اور اسے اپنے ارادہ سے
آگاہ کرنے کے لیے مبعوث فرمایا۔ چنانچہ آپ نے اللہ تعالیٰ کا پیغام پہنچایا اور اس کی آیات
کی کبھی بالا اختصار اور کبھی بالتفصیل ایسی وضاحت فرمائی جسے تمام یا بعض صاحب فہم و ذکا صحابہ
نے سمجھ لیا۔ یہ حدیث بھی منجملہ ان احادیث کے ہے جن کا معنی ہر وہ شخص سمجھ سکتا ہے جو
معرفت حق کی توفیق سے محروم نہیں ہوا۔ مطلب یہ ہے کہ اللہ تعالیٰ نے موسیٰ علیہ السلام کے پاس
بطور آزمائش ملک الموت کو یہ کہہ کر بھیجا کہ موسیٰ سے کہو ”موت کے لیے تیار ہو جائے“ مگر اللہ
تعالیٰ کا یہ حکم نافذ کرنے کے لیے نہیں بلکہ محض آزمائش اور امتحان کے لیے تھا۔ ایسا ہی ایک
آزمائشی حکم اللہ تعالیٰ نے اس سے پہلے حضرت ابراہیم خلیل علیہ السلام کو بھی دیا تھا کہ وہ اپنے جان

سے بھی زیادہ عزیز بیٹے کو ذبح کر دیں وہ حکم نافذ کرنے کے لیے نہیں تھا۔ یہی وجہ ہے کہ جب ابراہیم علیہ السلام نے اپنے بیٹے کو ذبح کرنے کے لیے منہ کے بل زمین پر گرایا تو خداوند کریم نے ان کی بجائے ایک دنبہ بھیج دیا۔ علاوہ ازیں بعض اوقات اللہ تعالیٰ نے فرشتوں کو انبیاء علیہم السلام کے پاس ایسی صورت میں بھیجا جسے وہ نہیں پہچانتے تھے۔ چنانچہ حضرت ابراہیم علیہ السلام کے پاس فرشتے مہمان انسانوں کی شکل میں آئے اور ان کے کھانا نہ کھانے سے حضرت خلیل الرحمن علیہ السلام خوف زدہ بھی ہوئے۔ اسی طرح ایک دفعہ رسول اللہ ﷺ کی خدمت میں جبریل علیہ السلام مسافر آدمی کی صورت میں حاضر ہوئے اور آپ ﷺ سے ایمان، اسلام اور احسان کے متعلق سوالات کئے۔ آپ ﷺ نے چلے جانے کے بعد انہیں پہچانا۔ اسی طرح ملک الموت موسیٰ علیہ السلام کے پاس غیر معروف شکل میں آئے۔ موسیٰ علیہ السلام ایک اجنبی آدمی کو یوں بلا اجازت اندر آتے دیکھ کر برداشت نہ کر سکے اور غیرت طبعی سے متاثر ہو کر اُس کے منہ پر طمانچہ دے مارا جس سے اس کی آنکھ پھوٹ گئی جو اس کی حقیقی آنکھ نہ تھی بلکہ ظاہری صورت میں عارضی آنکھ تھی۔ امامت جبریل علیہ السلام کی حدیث میں آنحضرت ﷺ نے تصریح فرمائی ہے کہ نماز سے فراغت کے بعد جبریل علیہ السلام نے کہا:

﴿هَذَا وَقْتُكَ وَوَقْتُ الْأَنْبِيَاءِ قَبْلَكَ﴾ ❁

”آپ کے علاوہ آپ سے پیشرو انبیاء کی نماز کے اوقات بھی یہی تھے۔“

اس حدیث سے واضح طور پر معلوم ہوا کہ اس شریعت کے بعض احکام پہلی شریعتوں کے بعض احکام سے موافق ہیں جیسے ہماری شریعت میں بلا اجازت گھر میں داخل ہونے یا بلا اذن مکان میں جھانکنے والے کی آنکھ پھوڑنے پر کوئی گناہ اور مواخذہ نہیں۔ بہت ممکن ہے موسیٰ کی شریعت میں بھی بلا اجازت گھر میں داخل ہونے والے کی آنکھ پھوڑنا جائز ہو اور اس بارہ میں صاحب مکان پر کوئی گناہ اور ملامت نہ ہو اور موسیٰ علیہ السلام نے اس شرعی حکم کی تعمیل میں یہ فعل کیا ہو۔ پھر جب فرشتے نے ان کے اس سلوک کی اللہ تعالیٰ کے پاس جا کر شکایت کی تو

❁.....❁

❁ بخاری، کتاب المواقیت باب مواقیت الصلاة ۵۲۱؛ مسلم، کتاب المساجد باب اوقات الصلوات الخمس ۱۳۷۹؛ ابوداؤد، کتاب الصلاة باب فی المواقیت ۳۹۳؛ الترمذی، کتاب الصلاة باب ما جاء فی المواقیت ۱۱۴۹؛ ابن ماجہ، کتاب الصلاة باب مواقیت الصلاة ۶۶۷۔

دربار الہی سے اسے ایک دوسرا آزمائشی نام دے کر بھیجا گیا کہ موسیٰ علیہ السلام سے کہو ”اگر آپ مرنا نہیں چاہتے تو نیل کی پیٹھ پر ہاتھ رکھیے، جتنے بال ہاتھ کے نیچے آئیں، ہر بال کے عوض آپ کی عمر میں ایک سال کا اضافہ ہو جائے گا۔ اب کلیم اللہ کو معلوم ہوا کہ یہ ملک الموت ہے اور اللہ تعالیٰ کی طرف سے پیغام موت لے کر حاضر ہوا ہے چنانچہ اب آپ برضا و رغبت مرنے کے لیے تیار ہو گئے اور فرمایا: ”میں ابھی واصل بحق ہونا چاہتا ہوں۔“

مذکورہ بالا بیان سے معلوم ہوا کہ موسیٰ علیہ السلام پہلی دفعہ ملک الموت کو نہیں پہچان سکے۔ اگر انہیں معلوم ہو جاتا کہ یہ ملک الموت ہے تو یقیناً ان کے ساتھ وہی سلوک کرتے جو دوسری مرتبہ کیا۔

یہ ہے اس حدیث پاک کا مطلب جسے اپنی الٹی سمجھ اور معکوس قیاس پر اعتماد کرنے کی وجہ سے احادیث اور آثار نبویہ (علیٰ صاحبہا الف الف تحیة) کو سمجھنے کی توفیق سے محروم شخص نہ سمجھ سکا اور اٹا محمد شین کرام پر رطب و یابس جمع کرنے اور رات کی تاریکی میں نامک ٹوئیاں مارنے کا الزام لگا دیا۔

حضرت موسیٰ علیہ السلام سے متعلق یہ حدیث معتزلہ کی طرح ہمارے مولانا کو بھی ”عقل عام“ کے خلاف معلوم ہوئی، حالانکہ بقول حافظ ابن حبان رحمہ اللہ وہ ایک انتلا تھا جسے یوں ہی ختم ہونا تھا۔ ظاہر ہے کہ موت کا وقت کم و بیش نہیں ہوتا ﴿اِذَا جَاءَ اَجْلُهُمْ فَلَا يَسْتَاخِرُوْنَ سَاعَةً وَلَا يَسْتَقْدِمُوْنَ﴾ ﴿﴾ ملک الموت آئے اور تھپڑ کھا کر چلے گئے پھر اللہ کے پاس شکایت کی اور اتنی دیر موسیٰ علیہ السلام زندگی کی بہاریں گزارتے رہے۔ اس حدیث سے یہ مفہوم اخذ کرنا صحیح نہیں بلکہ حقیقت یہ ہے کہ ملک الموت قبل از وقت آزمائش کے لیے انسانی شکل میں آئے تھے اور انہوں نے حضرت موسیٰ علیہ السلام کے سامنے ایک مطالبہ اس وضع میں رکھا جس کا ان کو حق نہ تھا، اس کی پاداش ملی، یہی قدرت کا منشا تھا۔ انبیاء علیہم السلام کی زندگی میں ایسے مراحل آتے ہیں جو عقل عام کی رسائی سے بالا ہوتے ہیں۔ جو شخص ان کو عقل عام کے پیمانوں سے ناپنا شروع کر دے گا وہ ناکام ہوگا۔ اس کی تسکین اسی صورت میں ہوگی کہ وہ متعلقہ واقعہ کا انکار کرے اور عقل کے لیے تسکین کا بے حقیقت سامان پیدا کرے۔ انبیاء کے معجزات اور ملاء

اعلیٰ کے ساتھ ان کے تعلقات یہ عقل عام کا مسئلہ نہیں، یہاں خواص کی عقلیں بھی حیران رہ جاتی ہیں لہذا اگر طبیعت مطمئن ہو سکے تو شارع کے الفاظ میں ہی اسے قبول فرمائیے ورنہ جوجی میں آئے فیصلہ کیجئے، اسے اگر عقل کی سان پر چڑھایا گیا تو سان ٹوٹنے لگی یہ واقعات قائم رہیں گے۔

مودبانہ گزارش

مولانا کے ارشادات کا جب یہ مقام سامنے آیا جس میں تین احادیث پر شبہ فرمایا گیا ہے تو مجھے بید دکھ ہوا اور مولانا کے ان ارشادات کے متعلق جب کچھ لکھنے کی کوشش کی تو طبیعت رنج اور انسوس کے جذبات سے لبریز ہو گئی اس لیے قلم رکھ دیا، میں نہیں چاہتا تھا کہ مولانا کے احترام کی خلاف نوک قلم سے کوئی فقرہ نکل جائے، آج مدت کے بعد قلم اٹھایا۔ سنت نبوی ﷺ کے متعلق جذبات میں آج بھی دکھ اور قلق موجود ہے۔ انسوس ہے کہ اتنی پوزیشن کے لوگ کس بے پروائی سے سنت کے متعلق جو منہ میں آئے کہہ جاتے ہیں۔ اس وقت اگر کوئی ناخوشگوار لفظ قلم سے نکلا تو مصمم قلب سے اس کے لیے معذرت چاہتا ہوں۔ مقصد طعن و تشنیع نہیں۔ اس دور فتن میں سنت اور علوم نبویہ کے خلاف ایسے الفاظ فی الواقع ناگوار ہیں۔ مولانا پر طنز قطعاً مقصود نہیں۔ سنت کے سات محبت اور قلب کا سنت رسول سے ربط ان پریشان خیالات کے اظہار کا موجب ہوا۔

گفتگوئے عاشقان درباب رب

جذبۂ عشق است نہ ترک ادب

مولانا کے ارشادات کے بعض حصص اور مودودی صاحب کا ”مسلك اعتدال“ قطعاً اس قابل نہیں کہ ان کی اشاعت کی جائے، ان میں جو کچھ صحیح ہے وہ بھی غلط انداز سے کہا گیا ہے اور مسلك اعتدال میں تو دماغ کے کباڑ خانہ نے خیالات اس بے اعتدالی سے اگل دیئے ہیں کہ اگر کوئی منکر حدیث بھی لکھتا تو یہی کچھ لکھتا۔

ائمہ حدیث کے مناقشات

مولانا نے محدثین کے باہمی مناقشات کو اہل قرآن سے بھی زیادہ نمایاں فرمایا ہے اور اس انداز سے فرمایا ہے کہ شاید مولانا ملت کو کوئی عجیب اور نئی چیز عنایت فرما رہے ہیں۔ مولانا

غور فرمائیں یہ انسانی مزاج کی ایک کمزوری ہے، فن رجال کو چھوڑیے کوئی فن اس سے خالی نہیں۔ شعر و سخن، ادب، نحو اور قواعد، معانی، بیانِ فقہ اور اصولِ فقہ کس فن میں یہ مناقشات نہیں؟ بقول جناب ائمہ تفسیر میں بھی یہ کمزوری موجود ہے اور آپ کی جماعت اور علما کے مناقشات بھی اس کی ایک کڑی ہیں تو کیا اس بنا پر آپ اور تمام علما کے افادات سے دست بردار ہو جانا چاہیے؟ جب سے علم رجال وضع ہوا ہے اس قسم کا ذخیرہ موجود ہے اور اس کے باوجود اس میں حق و باطل کا امتیاز غیر مشتبہ طور پر کیا جاسکتا ہے اور کیا گیا ہے۔ پھر اس بے ضرورت مواد کو حدیث کے دفاع کے موقع پر ذکر کرنے کی کیوں ضرورت محسوس ہوئی؟ جہاں آنکھوں میں آنکھیں ڈال کر کچھ کہنے کا موقع تھا وہی آپ نے شرم سے نظر نیچی فرمائی، جہاں تن کر چلنے کا موقع تھا آپ سر بسجود ہو گئے۔ عبداللہ چکڑالوی، خواجہ احمد دین امرتسری، مستری رمضان گوجرانوالہ، محبوب شاہ گوجرانوالہ، سید عمر شاہ گجرات، شیخ عطاء اللہ وکیل، مفتی محمد دین وکیل گجرات، ملتان کے منکرین حدیث، ڈیرہ غازی خان کے اہل قرآن اور ادارہ طلوع اسلام کے اربابِ قیادت، اور ادارہ ثقافت اسلامیہ کے طہدین کے نظریات میں بعد المشرقین اور ان کا باہمی برسوں کا جوت پیزار کسے معلوم نہیں لیکن کبھی انہوں نے آپ کے سامنے اس کا تذکرہ کیا؟ نماز، زکوٰۃ، حج کے متعلق جو پرانگندہ خیالی اور اس کے متعلق جو بد عملی ان اساطین الحاد و فسق میں موجود ہے اس کا کبھی انہوں نے اعتراف کیا؟ پھر مولانا مودودی کو کیا مصیبت ہے کہ امام ابن اسحاق رحمۃ اللہ علیہ اور امام مالک رحمۃ اللہ علیہ کی شکر رنجی کا بلا ضرورت تذکرہ چھیڑ دیں۔ علمائے عراق اور امام مالک رحمۃ اللہ علیہ کے بعض مخالفانہ آراء و افکار کا اشتہار دیں، امام ابو حنیفہ رحمۃ اللہ علیہ اور اعلمش کی چشمک کا نوحہ فرمائیں۔ اس سے اصل فن اور اس کی خوبیوں پر آخر کیا اثر پڑتا ہے اور ان مقدسین میں جن کی تعداد ہزاروں تک پہنچتی ہے، اگر سو پچاس میں کسی وقت (بشرط صحت سند) کوئی شکر رنجی یا مناقشہ ہوا بھی ہو تو پورے فن پر اس کا کہاں تک اثر پڑ سکتا ہے؟ میرا مخلصانہ مشورہ ہے کہ اول تو آپ حضرات سنت کے دفاع کی ذمہ داری لیتے ہی کیوں ہیں؟ آپ کے ہاں مولوی عبدالغفار حسن صاحب ایسے دو ایک حضرات اور بھی موجود ہیں جو غالباً آپ کی جماعت کے مزاج اور اس کے نظم کے احترام کی وجہ سے خاموش ہو جاتے ہیں، انہیں اجازت مرحمت فرمائیں، وہ اس موضوع پر لکھیں اور اپنے ضمیر کی آواز کے

مطابق لکھیں۔ جماعت کے اجتماعی مزاج سے انہیں مستثنیٰ فرمایا جائے۔ میرا خیال ہے وہ یہ فریضہ بہتر طور پر ادا کر سکتے ہیں۔ یہ فرض کفایہ اچھا ہے اُن پر ڈال دیا جائے۔

آحاد کے متعلق اختلاف اور خرابی کا پہلا دور

یوں تو زمانہ نبوت ہی میں ایسا عنصر موجود تھا جو آنحضرت ﷺ کی تفصیلی ہدایات، تربیت اور آپ کے احتساب سے گھبراتا تھا، کبھی غنائم کی تقسیم کے سلسلہ میں ذہن نمایاں ہوتا، اِنَّ هٰذَا قِسْمَةٌ لِّمَ یُرِذُّہِ وَجْہُ اللّٰہِ (احمد) کبھی آنحضرت ﷺ کی طرف غلول کی نسبت کرتے، مختلف طور پر وہ آنحضرت ﷺ سے متفرق پیدا کرنے کی کوشش کرتے۔ ﴿رَأَيْتَ الْمُنَافِقِیْنَ یَصُدُّوْنَ عَنْکَ صُدُوْدًا﴾ منافق آپ کی خدمت میں آنے سے گھبراتے اور بدکتے ہیں لیکن دانش مندا اور سلجھی ہوئی طبائع کی موجودگی میں اس ذہن کو ابھرنے کی توفیق نہ مل سکی۔ حضرت علی رضی اللہ عنہ کی خلافت میں ان لوگوں کو کچھ کھل کر کہنے اور اجتماعی طور پر شرارت کرنے کا موقع ملا، اس کی تفصیل احادیث اور ادب کی کتابوں میں ملتی ہے۔

اس ذہن کی تنظیم

لیکن دوسری صدی میں معتزلہ کی وجہ سے اس ذہن نے ایک باقاعدہ اور اصولی شکل اختیار کر لی۔ مگر خوارج اور یہ حضرات کھل کر حدیث کا انکار نہ کر سکے۔ فضائل اہل بیت کا انکار خوارج نے کیا اور احادیث صفات کا انکار حضرات معتزلہ نے کیا اور احادیث مناقب کا انکار شیعہ نے کیا۔ اس کے علاوہ یہ حضرات احادیث کا پورا پورا احترام کرتے تھے۔ معتزلہ فروغ میں شیعہ ہیں، بعض حنفی اور شافعی۔ وہ اپنے اپنے اماموں کی طرح فروغ میں احادیث سے استدلال کرتے ہیں۔ اسی طرح خوارج میں آج بھی حدیث پڑھی پڑھائی جاتی ہے۔ الجامع الصحیح کے نام سے حکومت مسقط کی طرف سے حدیث کی ایک کتاب خوارج میں موجود ہے جسے وہ بڑی عقیدت سے پڑھتے ہیں۔ خوارج کے اس جزوی انکار کا تذکرہ سنت کی کتابوں میں بھی ملتا ہے۔ اعتراض کی سرپرستی عباسی حکومت نے کی۔ اس فتنہ نے قریباً دوسری صدی میں سر

❖ مسند احمد ۴/۴۲۲-۴۲۳؛ مسند الطیالسی ۲/۲۳۷ رقم ۹۶۵؛ مجمع الزوائد

۶/۲۲۹؛ کنز العمال ۱۱/۱۹۸۔ ❖ ۴/النساء: ۶۱۔

اٹھایا۔ اس لیے انکارِ حدیث کے متعلق یہ جو دروازہ قریباً دوسری صدی میں کھلا۔ ان کا زیادہ زور اُن احادیث پر تھا جو صفاتِ باری تعالیٰ کے متعلق ان کے مزعومات کے خلاف تھیں اور حدیث کے متعلق اُن کے ذوق کی ”سلامتی“ کا یہ حال ہے کہ وہ متواتر احادیث کو بھی آحاد کہہ کر ٹال دیتے ہیں۔ نصوصِ قرآنیہ کی تاویل اس طرح کرتے ہیں کہ آنحضرت ﷺ بھی اسے سُن پائیں تو انہیں حیرت ہو۔

ولے تاویلِ شاں در حیرتِ انداخت
خدا و جبرئیل و مصطفیٰ را

آحاد پر اشتباہ دوسری صدی کے شروع میں

یہ لوگ قرونِ خیر میں تو موجود نہ تھے، ان کی نشاندہی وہی لوگ کر سکتے ہیں جن کو ان سے سابقہ پڑا۔ ابنِ حزم فرماتے ہیں:

(وَأَيْضًا فَإِنَّ جَمِيعَ أَهْلِ الْإِسْلَامِ كَانُوا عَلَى قَبُولِ خَبَرِ الْوَاحِدِ
الثَّقَةِ عَنِ النَّبِيِّ ﷺ يَجْعَلُ عَلَى ذَلِكَ كُلِّ فِرْقَةٍ فِي عِلْمِهَا
كَأَهْلِ السُّنَّةِ وَالْخَوَارِجِ وَالشَّيْعَةِ وَالْقَدَرِيَّةِ حَتَّى حَدَّثَ مُتَكَلِّمُوا
الْمُعْتَرِ لَةَ بَعْدَ الْمِائَةِ مِنَ التَّارِيخِ فَخَالَفُوا الْإِجْمَاعَ فِي ذَلِكَ) ❀

”تمام مسلمان اگر راوی ثقہ ہو تو خیر واحد کو قبول کرتے تھے، اہل سنت، خارجی، شیعہ، قدریہ کا یہی خیال تھا۔ ہاں پہلی صدی کے بعد معتزلہ متکلمین کی جماعت پیدا ہوئی اور انہوں نے اس اجماع امت کی مخالفت کی۔“

امام احمد رحمہ اللہ اور اسحاق بن راہویہ خبر واحد صحیح سے جو کچھ ثابت ہو اس سے انکار کو کفر سمجھتی تھے۔ ابنِ قیم رحمہ اللہ ایک مقام پر ان لوگوں پر اس طرح سے تعجب فرماتے ہیں: ”یہ لوگ آنحضرت ﷺ کی احادیث کو اس لیے نہیں مانتے کہ (وہ آحاد ہیں) ان سے علم حاصل نہیں ہوتا، اور ذہنی خیالات اور باطل شبہات کو قبول کر لیتے ہیں۔ جو معتزلہ، جہمیہ اور فلاسفہ سے منقول ہیں اور ان کا نام براہینِ عقیلہ رکھ لیتے ہیں ❀

ابن قیم رحمہ اللہ نے صواعقِ مرسلہ کی دوسری جلد کے قریباً ایک سو سے زائد صفحات معتزلہ کے اسی نظریہ کے خلاف لکھے ہیں جو انہوں نے خبر واحد کے متعلق ظاہر کیا اور اسی نظریہ کے سہارے پر سینکڑوں سنن صحیحہ کا انکار کیا۔ حق کی جستجو کرنے والوں کو اس طرف توجہ کرنی چاہیے۔ حدیث کے متعلق تحقیقی مطالعہ کے لیے موافقات کا باب السنۃ، احکام ابن حزم کا باب السنۃ اور صواعقِ مرسلہ کا یہ مقام ضرور دیکھنا چاہیے۔

دوسرا دور

دوسرا دور معتزلہ کے اس حملہ سے صرف اہل حدیث اور حنبلیہ محفوظ تھے۔ احناف، موالک، شوافع اور شیعہ سے بعض اہل علم اعتزال سے متاثر ہو گئے تھے۔ وہ فردغ میں احادیث کو مانتے، احاد کی ظہیت پر یقین کرتے تھے۔ احناف میں سے بشر مریسی (متوفی ۲۲۸ھ) تو کھلے معتزلی ہیں۔ قاضی عیسیٰ بن ابان (متوفی ۲۲۱ھ) امام محمد کے شاگرد ہیں۔ مولانا عبدالحی نے فوائد البہیہ میں ان کا مختصر ترجمہ لکھا ہے، ابن ندیم نے فہرست میں لکھا

تاریخ بغداد ۷/۵۶۶۷ وقال ابن المتوفی ۲۱۸/۲۱۹۔

قاضی عیسیٰ بن ابان کا مسلک حنفیہ میں ائمہ احناف میں مقبول نہ تھا جیسے اصول بزدوی اور اس کی شرح سے ظاہر ہے: ① متاخرین احناف بھی اسے اپنا نظریہ سمجھ کر اس سے استفادہ کرتے رہے اور معرۃ وغیرہ کی روایات کو رد کرتے رہے۔ آجکل بعض نوآموز اور کم سواد حضرات اس غلط اور منحوس نظریہ کو حضرت امام سیدنا ابو حنیفہ رحمہ اللہ کی طرف منسوب کرنے کی کوشش کرتے ہیں تاکہ اس نظریہ کی کچھ آبرورہ جائے یہ روایت ابو مطیع الحنفی سے مروی ہے۔ روایت بالکل من گھڑت اور وضعی ہے اس کی نسبت حضرت امام کی طرف بالکل جھوٹ ہے۔ ابو مطیع الحنفی ائمہ نقد کے نزدیک ناقابل اعتماد ہیں۔ ذہبی فرماتے ہیں: وہ آثار کے ضبط میں داعی ہیں: ② ابن معین نے فرمایا وہ راشی ہیں۔ ③ نسائی نے انہیں ضعیف کہا۔ احمد رحمہ اللہ نے فرمایا ان سے روایت درست نہیں۔ ④ ابوداؤد نے کہا یہ متروک الروایۃ اور جھمی ہیں۔ ⑤ ابن عدی نے کہا: ان کا ضعف ظاہر ہے۔ ⑥ ابن حبان نے فرمایا یہ مرجہ کا سردار ہے، اسے سنت سے بغض ہے اور اس میں غلط بیانی کرتے ہیں۔ ⑦ ان کا انتقال ۱۹۵ھ میں ہوا۔ میزان الاعتدال، ایضاً تاریخ خطیب، تاریخ ابن معین ۲/۱۲۴ (رقم ۶۰۷۷) یہ نسبت قطعاً غلط وضعی اور منقطع ہے۔ آج کل کے بعض نوخیز طلبہ العلم نے اسے نمایاں کرنے کی کوشش کی ہے۔ اس اثر کے متعلق باقی مباحث کسی دوسرے وقت مذکور ہوں گے۔ درست اس قدر اظہار تصود ہے کہ حضرت امام ابو حنیفہ رحمہ اللہ کی طرف اس جھمی نظریہ کی نسبت غلط ہے۔

① میزان الاعتدال ۱/۵۷۴۱ رقم ۲۱۸۱۔ ② کشف الاسرار، فصل فی تقسیم الراوی ۱۴/۲۔

③ میزان الاعتدال ۱/۵۷۴۱ رقم ۲۱۸۱۔ ④ تاریخ ابن معین ۲/۱۲۴ رقم ۴۷۶۰۔

⑤ الکامل فی ضعفاء الرجال ۲/۶۳۱۔

⑥ میزان الاعتدال ۱/۵۷۴۱، ترجمۃ الحکم بن عبداللہ ابو مطیع البلیخی۔

ہے کہ ان کا تعلق سپاہی خاندان سے تھا۔ پھر علمی شغل اختیار فرمایا: خطیب نے صراحت کی ہے کہ وہ خلقِ قرآن کے قائل تھے۔

مصنف کتاب التحقیق شرح حسامی نے ان کا تذکرہ ان الفاظ میں فرمایا ہے: ”قَالَ عَيْسَى بْنُ أَبَانَ وَعَبْدُ الْجَبَّارِ مِنَ الْمُعْتَزِلَةِ ان قرآن سے ظاہر ہوتا ہے کہ قاضی عیسیٰ بن ابان کا رجحان بھی اعتزال کی طرف تھا۔ ان کی وجہ سے فروع میں بھی اخباراً حاد کو اشتباہ کی نظر سے دیکھا جانے لگا۔ چنانچہ عادل و ضابط راوی اگر فقیہ نہ ہو تو اس کی روایت مقبول نہیں ہو گی بلکہ قیاس کو اس کی روایت پر ترجیح دی جائے گی۔ وَأَمَّا رِوَايَةُ مَنْ لَمْ يُعْرِفْ بِالْفِقْهِ وَلَكِنَّهُ مَعْرُوفٌ بِالْعَدَالَةِ وَالضَّبْطِ مِثْلُ أَبِي هُرَيْرَةَ وَأَنَسَ بْنِ مَالِكٍ فَإِنْ وَافَقَ الْقِيَاسَ عَمِلَ بِهِ وَإِنْ خَالَفَهُ لَمْ يُتْرَكْ إِلَّا بِالضَّرُورَةِ۔“ عادل اور ضابط راوی اگر فقیہ نہ ہو جیسے ابو ہریرہ رضی اللہ عنہ اور انس بن مالک رضی اللہ عنہ تو ان کی روایت اگر قیاس کے موافق ہو تو قبول کی جائے ورنہ اسے ضرورتاً ترک کر دیا جائے گا۔“

قاضی عبدالعزیز بن احمد شارح اصول بزدوی فرماتے ہیں ”حدیث کو قیاس پر مقدم کرنے کے لیے ہم نے جو فقہ راوی کی شرط لگائی، یہ صرف عیسیٰ بن ابان کا مذہب ہے اور قاضی ابو زید دہلوی نے اسے پسند کیا اور مصراۃ..... اور عرایا کی حدیث کو اسی اصول پر ترجیح کیا ہے اور بہت سے متاخرین نے اسے اپنا لیا امام ابوالحسن کرخانی اور باقی قدماءِ احناف اس کے خلاف ہیں۔ وہ فرماتے ہیں: عادل اور ضابط راوی کی حدیث بہر حال قیاس پر مقدم ہوگی اور اکثر علما کا یہی خیال ہے۔ خود حضرت امام ابو حنیفہ رضی اللہ عنہ ضعیف حدیث کو قیاس پر ترجیح دیتے ہیں۔ یہ قاعدہ اصول فقہ کی قریباً تمام کتابوں میں مرقوم ہے اور قدماءِ احناف نے بھی اسے پسند نہیں فرمایا کہ ضعیف حدیث پر قیاس کو ترجیح دی جائے۔ ویسے بھی یہ قول غلط ہے، قاضی عیسیٰ بن ابان ایسے بزرگ، حضرت ابو ہریرہ رضی اللہ عنہ اور حضرت انس رضی اللہ عنہ جیسے بزرگوں کو جو

۱ الفہرست لا بن ندیم، ص ۳۰۳۔ ۲ تاریخ بغداد، ۱۱/۱۰۹۔

۳ کتاب التحقیق، بشرح الحسامی، ص ۱۷۵۔ ۴ اصول البزدوی، باب تقسیم الراوی الذی جعل خبرہ حجة، ص ۱۵۹، الاحکام، فی اصول الاحکام، للآمدی، المسالہ التاسعة، ۲/۱۶۹۔

۵ کشف الاسرار، علی المنار، فصل فی تقسیم الراوی، ۲/۱۴۔

برسوں آنحضرت ﷺ کی خدمت میں رہے، جن کی مادری زبان عربی ہے، غیر فقیہ کہہ دیں تو بڑی عجیب بات ہے۔ حالانکہ وہ خود نہ عرب ہیں نہ علمی خاندان سے تعلق رکھتے ہیں۔ پھر حضرت ابو ہریرہ رضی اللہ عنہ کا تفقہ معلوم ہے۔ اکابر صحابہ مسائل میں ان کی طرف رجوع فرماتے ہیں۔ گورنریک کے عہدوں پر فائز رہے۔ خود ائمہ احناف نے ان کی احادیث کو خلاف قیاس قبول فرمایا۔ کشف الاسرار کتاب التحقیق وغیرہ مبسوطات میں اس کی تفصیل مل سکتی ہے۔

اس کے باوجود متاخرین احناف میں انکار کے لیے جزوی طور پر یہ چور دروازہ کھولا گیا۔ ترک کرنے کے لیے ایک راہ پیدا ہوئی، لیکن اس میں اس قدر احتیاط رکھی گئی کہ وہی احادیث متروک ہوں گی جن کے راوی فقیہ نہ ہوں گے (یہاں فقہ سے مراد یہ ہے کہ وہ راوی عربی زبان کو اچھی طرح جانتا ہوتا کہ روایت بالمعنی میں غلطی نہ کرے) فقیہ رواۃ کی روایات رائے کے موافق ہوں یا مخالف، قاضی عیسیٰ بن ابان اور ان کے اتباع اسے قبول کرتے ہیں، ان کا خیال ہے کہ رائے کا دروازہ بند نہیں ہونا چاہیے۔ کہیں نہ کہیں اس کے لیے گنجائش نکلی چاہیے۔ اس احتیاط کے باوجود ان کا یہ مذہب قدام احناف میں قبولیت حاصل نہ کر سکا۔ امام ابو حنیفہ رحمہ اللہ، امام ابو یوسف رحمہ اللہ، امام محمد اور حضرت امام کے مشہور تلامذہ کو قاضی عیسیٰ بن ابان سے ان کی اس احتیاط کے باوجود اختلاف ہے۔ صحیح راہ وہی ہے جسے جمہور ائمہ سنت نے اختیار فرمایا۔ قاضی عیسیٰ بن ابان کے مسلک میں سے اعتراف کی بو آتی ہے، اور ائمہ حدیث کا نقطہ نظر تو قدام اکابر احناف سے بھی مختلف ہے۔

تیسرا دور

متاخرین احناف میں قاضی عیسیٰ بن ابان کے مسلک پر عمل ہونے لگا۔ فقہ اور اصول فقہ میں اسی کی بنیاد پر فروع اور اصول تخریج کئے گئے۔ بعض جگہ صریح احادیث کی بھی بعید از کار تاویلات کی گئیں۔ یعنی شرح کنز میں نکاح حلالہ کے افادہ تحلیل کا ذکر فرما کر حدیث ((لَعَنَ اللَّهُ الْمُحَلِّلَ وَالْمُحَلَّلَ لَهُ)) کی تاویل اس طرح فرمائی گئی لَعْلَهُ اَرَادَ بِاللَّعْنَةِ الْوَحْمَةَ (یعنی بر حاشیہ کنز کشوری) یعنی حدیث میں لعنت سے شاید رحمت مراد ہو۔ غرض متاخرین کی تصانیف میں

اعتزل کو کافی دخل ہو گیا۔ اصول فقہ میں سب سے پہلی تصنیف امام شافعی نے کی۔ اَوَّل مَنْ صَنَفَ فِيهِ اَلْاِمَامُ الشَّافِعِيُّ ❀ اس کے بعد جب اصول فقہ فن کی صورت میں مدون کیا گیا تو اس میں اہل حدیث اور معتزلہ نے بہت کچھ لکھا۔ وَ اَكْثَرُ التَّصَانِيفِ فِي اَصُولِ الْفِقْهِ لِاَهْلِ الْاِعْتِزَالِ الْمُخَالِفِينَ لِنَافِي الْاَصُولِ وَاَهْلِ الْحَدِيثِ الْمُخَالِفِينَ لِنَافِي الْفُرُوعِ ❀ ”اصول فقہ میں معتزلہ نے زیادہ کام کیا، وہ اصول اور عقائد میں ہمارے مخالف ہیں، یا پھر اہل حدیث نے تصانیف کیں، وہ فروع میں ہم سے مختلف ہیں۔“

معتزلہ کا اثر عقائد میں تو تھا ہی، تہمات بھی اس سے محفوظ نہ رہ سکے بَعْضُهُمْ يَزْعُمُ اَنَّ بِنَاءَ الْمَذْهَبِ عَلَى هَذِهِ الْمَحَاوِرَاتِ الْجَدَلِيَّةِ الْمَذْكُورَةِ فِي مَبْسُوطِ السَّرْحِ حَسْبُ وَالْهِدَايَةِ وَالْتَبْيِيْنِ وَنَحْوِ ذَالِكَ وَلَا اَنَّ اَوَّلَ مَنْ اَظْهَرَ ذَالِكَ فِيهِمْ اَلْمُعْتَزَلَةُ وَلَيْسَ عَلَيْهِ بِنَاءُ مَذْهَبِهِمْ ❀

”بعض لوگوں کا خیال ہے کہ ہدایہ تبیین، مبسوط سرحی میں جو جدلی مباحثات پائے جاتے ہیں حنفی مذہب کی بنیاد پر ہے انہیں معلوم نہیں کہ یہ معتزلہ کی مہربانی ہیں حنفی مذہب ان پر مبنی نہیں۔“ غرض دوسرے دور میں فروع اس سے متاثر ہوئے اور عقائد کے بعد اعمال پر اس کا اثر پڑا۔

فقہ راوی

دوسرے مقام پر شاہ صاحب نے فرمایا: ”محققین کی یہ پختہ رائے ہے کہ عدل اور ضبط کے بعد راوی کے لیے فقہ کی شرط یہ صرف عیسیٰ بن ابان کا مذہب ہے اور بہت سے متاخرین بھی اس میں ان کے ساتھ ہیں، امام کرنی اس کے خلاف ہیں اور قدمائے احناف سے بھی یہ مذہب منقول نہیں۔ ان کی رائے ہے کہ حدیث بہر حال مقدم ہے۔“ ❀

غرض رائے اور قیاس کی وہاندگی متاخرین میں ہے۔ یہ قدمائے تھی قدماء کی اس احتیاط کے باوجود ائمہ حدیث نہ متقدمین کی روش پر مطمئن تھے۔ نہ متاخرین کے طریق پر، یہ

❀ كشف الظنون 'عن السامی الكتب والفنون علم اصول الدين علم اصول الفقه' ۱/۱۱۱۔

❀ كشف الظنون علم اصول الفقه' ۱/۱۱۰: 'ابجد العلوم' علم اصول الفقه' ۲/۷۱۔

❀ حجة الله البالغة' باب حكاية حال الناس قبل المائة الرابعة وبعدها' ۱/۱۶۰۔

❀ حجة الله البالغة' باب حكاية حال الناس قبل المائة الرابعة وبعدها' ۱/۱۶۱۔

حضرات دونوں جگہ حدیث اور سنت کے صافی چشموں کو مکدر پاتے تھے شعبی فرماتے ہیں: لَقَدْ بَغَضَ إِلَى هَؤُلَاءِ الْأَرَائِيُونَ الْمَسْجِدَ حَتَّى أَنَّهُ لَا يَبْغِضُ إِلَى مَنْ كُنَّا سِتِّهِ دَارِي قَالُوا مَنْ هُمْ قَالَ الْحَكَمُ وَحَمَّادٌ وَحَمَّادُ أَصْحَابَهُ ۞

جو لوگ اُس وقت اس محتاط روش پر مطمئن نہیں وہ آج کل نیچر پرستی پر کیسے مطمئن ہو سکتے ہیں۔ آج کے اہل حدیث حضرات سب کچھ دیکھتے ہیں اور ان کی سلفیت پر کوئی آنچ نہیں آتی۔

اَكْمَلُ امْرِئٍ نَحْسَيْنِيْ اِمْرًا

وَنَارٌ تَوْقَدُ بِاللَّيْلِ نَارًا

ہمیں یقیناً معلوم ہے کہ ائمہ اربعہ حدیث کو حجت مانتے ہیں، اسے دین کا ماخذ سمجھتے ہیں اور اسی تعریف سے حجت سمجھتے ہیں جو ائمہ سنت اور عامۃ المسلمین میں مسلم ہے اور ایک دوسرے کو مسلمان سمجھنے کے باوجود اہل حدیث کو احناف، شوافع، موالک اور حنابلہ کی فہیات سے اختلاف ہے، وہ ان سکول ہائے فکر میں حدیث اور سنت کی تقدیس کو اس قدر محترم اور محفوظ نہیں سمجھتے جس قدر اہل حدیث اور سلفی سکول فکر میں اسے محترم اور محفوظ پاتے ہیں۔

چوتھا دور

انگریز کی آمد کے بعد جب ملک میں تعلیمی نظام تقسیم ہوا، دینی تعلیم حضری تعلیم سے الگ ہو گئی۔ سکولوں اور کالجوں کا طریق فکر مذہبی مدارس سے مختلف ہو گیا۔ عیسائی مبلغ اپنی حکومت کی سرپرستی میں ہندوستان میں چھا گئے علما اور مذہبی مدارس تو ان سے کیا متاثر ہوتے، انگریزی تعلیم اور ان کی حمایت کرنے والے ان سے بہت حد تک متاثر ہوئے۔ سید احمد خاں مرحوم سے لے کر سکولوں کے طلبہ اور اساتذہ تک اس کے اثر سے نہ بچ سکے، ان میں سے بعض حضرات کی اسلام سے وابستگی واقعی خلوص پر مبنی تھی اور ان لوگوں نے عیسائی شبہات کے جواب میں پورے زور سے قلم اٹھایا مگر ذہن چونکہ متاثر تھا، قلم لڑکھڑا گیا۔ ”امہات المؤمنین“ خطبات احمدیہ، تفسیر احمد، (مصنفہ سید احمد خاں) میں یہ چیز نمایاں ہے۔ جو حدیث مقاصد کے خلاف آئی اڑادی گئی، جہاں کسی آیت کا مفہوم یا کوئی معجزہ نیچر سے منحرف ہو اس کا حلیہ اس طرح بگاڑا اور تاویل و تحریف میں ایسا تراؤف پیدا کیا جس پر ملائکہ بھی حیران ہو گئے۔

جامع بیان العلم و فضلہ باب ما جانی ذم القول فی دین اللہ بالرای والظن والقیاس ۱/۲۶۷۔

حکومت کو بھی اس سے فائدہ ہوا، ۱۸۵۷ء کے مظالم سے جن دلوں میں انتقام کی آگ جل رہی تھی انہیں ایک وقتی مشغلہ ہاتھ آ گیا۔ اس طریق فکر کے اثرات ملک میں مختلف انداز میں ظاہر ہوئے۔ اربابِ قادیان پر تاویل کا فیضان ہوا۔ مولوی عبداللہ چکڑالوی کو انکارِ حدیث کا سبق ملا۔ مولانا شبلی رحمہ اللہ اور مولانا حمید الدین فراہی رحمہ اللہ ایسے اساطینِ علم و فضل بھی تھوڑے بہت اس سے متاثر ہوئے۔ مولانا فراہی کی تفسیر کے جواہرِ عربی میں شائع ہوئے ہیں ان میں حدیث سے بہت کم استفادہ فرمایا گیا ہے مگر تورات اور انجیل کے رائج الوقت نسخوں سے کافی استفادہ کیا گیا ہے۔

درایت اور تفقہ

مولانا شبلی رحمہ اللہ نے سیرۃ النعمان میں محدثین کے طریق فکر پر کڑی تنقید فرمائی، فقہائے کوفہ رحمہ اللہ کے طریق فکر کی اس عنوان سے حمایت فرمائی کہ اگر وہ آج زندہ ہوتے تو شاید اس جدید انداز کی وکالت کو کبھی پسند نہ فرماتے۔ مولانا نے حدیث کا انکار نہیں فرمایا لیکن عقل کو درایت اور تفقہ کے نام سے اس قدر اہمیت دی جس سے حدیث اور ائمہ حدیث کے مسلک کو انکار کے قریب قریب نقصان پہنچا، اور چند ایک اہل علم کے استثناء کے ساتھ تمام ندوہ کے متعلقین میں یہ مرض پایا جاتا ہے۔ اس حلقے میں یہ غلطی عام ہے کہ (۱) ائمہ حدیث فقیہ نہ تھے، (۲) تنقید حدیث کے لیے جو اصول وضع کئے گئے ہیں ان میں درایت کو نظر انداز کر دیا گیا ہے، (۳) اصولِ درایت کے مطابق تنقید فقہاء نے فرمائی، (۴) اور اب بھی ہر ایک کو حق ہے کہ اس نقطہ نظر سے حدیث پر تنقید کرے، جسے چاہے رکھ لے اور جسے چاہے ردی کی ٹوکری میں ڈال دے۔ (اناللہ)۔ پھر درایت کا مفہوم ایسا عام بیان فرمایا جس سے حدیث کا قتل عام ہو سکتا ہے۔ سیرۃ النعمان میں مولانا فرماتے ہیں۔

”درایت کا مطلب یہ ہے کہ جب کوئی واقعہ بیان کیا جائے تو اس پر غور کیا جائے کہ وہ طبیعتِ انسانی کے اقتضاء، زمانہ کی خصوصیات، منسوب الیہ کے حالات اور دیگر قرائن عقلی کے ساتھ کیا نسبت رکھتا ہے۔“

ابجد العلوم، باب الدال المهملة علم درایۃ الحدیث ۲/۲۸۵؛ مقدمة تحفة الاحوذی، ص ۲؛

کتاب مفتاح السعادة، مصباح السيادة للبطاش کبریٰ: ۲/۲ رقم ۱۹۸۔

”اقتضائے طبیعت“ وہی نیچر کا ترجمہ ہے۔ سرسید کا بھی یہی خیال تھا کہ نیچر کے خلاف کوئی چیز مقبول نہیں ہو سکتی۔

اس میں درایت کا مفہوم اس قدر آزاد کر دیا گیا ہے کہ اس پر کوئی پابندی نہیں رہی۔ اقتضائے طبیعت کی حد؟ اور اس اقتضا کا معیار کیا ہے؟ اور عقلی قرائن کی تعین کون کرے، کیسے کرے؟ زمانہ کی خصوصیات نصوص کی راہ میں حائل ہو سکتی ہوں تو پرویز کے جرم پر بھی نظر ثانی ہو جانی چاہیے۔

عقل کو اس قدر وسیع اختیارات نہ قاضی عیسیٰ بن ابان نے دیئے تھے نہ معتزلہ کو یہ حوصلہ ہوا تھا۔ یہ گنوار کے ہاتھ کسوٹی اور پاگل کے قبضے میں تلواریں دی گئی ہیں، جو ان کے جی میں آئے کریں، دین کا خدا حافظ۔

آگے بڑھنے سے پہلے مناسب معلوم ہوتا ہے کہ درایت کا مفہوم اہل علم کی زبان سے بھی سن لیا جائے تاکہ آج کی درایت اور پرانی درایت میں فرق ظاہر ہو سکے۔ اَلْعِلْمُ بِدِرَايَةِ الْحَدِيثِ هُوَ عِلْمٌ بِاَحْثَ عَنِ لَمَعْنَى الْمَفْهُومِ مِنَ الْقَاطِ الْحَدِيثِ وَعَنِ الْمُرَادِ مِنْهَا مُبَيَّنًا عَلَى قَوَاعِدِ الْعَرَبِيَّةِ وَضَوَابِطِ الشَّرِيعَةِ وَمُطَابِقًا لِأَحْوَالِ النَّبِيِّ ﷺ (ابجد العلوم ایضاً مفتاح السعادة ومصباح السيادة) تاشکبری زادہ صاحب کشف الظنون، اصول حدیث اور درایت حدیث کو ایک ہی فن تصور فرماتے ہیں ﴿﴾ درایت حدیث میں حدیث کے مطلب اور مراد سے عربی قواعد اور شریعت کے ضوابط اور آنحضرت ﷺ کے حالات کے مطابق بحث کی جاتی ہے۔“

اس درایت میں، اور جو درایت آج کل ہمارے بازار میں بک رہی ہے بڑا فرق ہے۔ مصطلح درایت میں علم ہے اور بصیرت ہے جب کہ ہمارے بازار کی درایت میں ذہنی آوارگی ہے اور پریشان خیالی ہے۔ شریعت میں عموماً اور حدیث میں خصوصاً اس قسم کی بے قاعدگی اور آوارگی کو جگہ نہیں دی جانی چاہئے۔ سرسید احمد خاں مرحوم نے اسی درایت کے حوصلہ پر جھٹکے اور حلال کو برابر کر دیا تھا۔ وہ دونوں کو حلال سمجھتے تھے۔

﴿﴾ سیرۃ النعمان ص ۱۳۹ ﴿﴾ کشف الظنون علم درایۃ الحدیث ۱/ ۷۳۰۔

مولانا مودودی اور مولانا اصلاحی

مولانا اصلاحی اور مولانا مودودی کا سکول فکر مولانا شبلی اور سرسید کے سکول فکر سے ملتا جلتا ہے۔ یہ حضرات بھی تفقہ اور درایت کے غائبانہ عاشق ہیں، مگر یہ ظاہر نہیں فرماتے کہ ان کے ہاں درایت کا کیا مفہوم ہے۔ مولانا شبلی نے جب درایت کی بحث چھیڑی تو اہل حدیث علمائے ان کا اس طرح تعاقب فرمایا کہ اس بحث کا کوئی پہلو تشنہ نہ رہا۔ فقہاء اور محدثین کی خدمات کو پوری طرح واضح فرمایا۔ مولانا عبدالعزیز اسلم آبادی کی حسن البیان، مولانا ابوبیخی شاہ جہان پوری کی الارشاد اور مولانا عبدالسلام مبارک پوری کی سیرۃ البخاری میں یہ موضوع اس طرح چھان پھنک کر رکھ دیا گیا کہ آئندہ اس پر تفصیلاً لکھنے کی کسی کو جرأت نہ ہو سکی۔

مودودی صاحب نے ”دانشمندی“ سے کام لیا، درایت کو گول مول کر دیا، کچھ نہیں فرمایا کہ درایت سے ان کی کیا مراد ہے اور وہ کونسے اصول ہیں جو فقہاء نے اس کے متعلق وضع فرمائے۔ البتہ محدثین پر تنقید فرماتے ہوئے ارشاد ہے:

”وہ (محدثین) زیادہ سے زیادہ یہی کہتے تھے کہ اس حدیث کی صحت کا ظن غالب ہے، مزید برآں یہ ظن غالب جس بنا پر ان کو حاصل ہوتا تھا۔ وہ بلحاظ روایت تھا۔ نہ بلحاظ درایت، ان کا نقطہ نظر زیادہ تر اخباری ہوتا تھا، فقہاء ان کا اصل موضوع نہ تھا۔ الخ (مسک اعتبار: ص ۳۱۹)۔ مولانا اصلاحی مدظلہ تنقید حدیث کے منصب کو اور بھی کھلا رکھنے کی کوشش فرماتے ہیں، ملاحظہ ہو۔

”وہ (نقاد حدیث) اخلاقی اعتبار سے بھی اتنا بلند ہو کہ اس نے دین بازی کو اپنا مشغلہ نہ بنا رکھا ہو، وہ حدیث پر نقد و تبصرہ کا اہل ہو۔ یہ منصب زہر ملائے ملکیتی کا ہو سکتا ہے نہ دفتر کے کلر کوں کا۔“ ❀

پھر فرماتے ہیں: مشائخ کی اسانید، رسمی علوم کی تحصیل، مدارس کی تعلیم سے بھی یہ اہلیت حاصل نہیں ہوتی کہ حدیث پر تنقید کر سکے بلکہ

”میرے نزدیک آدمی کے علم و فضل کی بہترین سند اور بہترین شہادت اس کے اپنے

کارنامے اور اس کی دینی خدمات ہیں۔“

اصولاً کارناموں کی اہمیت سے انکار نہیں لیکن اس معیار کے خطرات کو مولانا نے محسوس نہیں فرمایا۔ مرزا غلام احمد، عنایت اللہ خاں المشرقی اور پرویز وغیرہ حضرات تنقید کا حق اور حدیث کے رد و قبول میں حکم کی حیثیت اپنے کارناموں ہی کی بنا پر منوانا چاہتے ہیں۔ آپ ربکی علوم اور مشائخ کی اسانید کو نظر انداز فرما کر بعض اعتراضات سے بچ گئے ہیں مگر کارناموں اور خدمات کے عموم سے ایک دوسری مصیبت کی ذمہ داری آپ نے اپنے سر لے لی ہے۔ یہ آوارہ مزاج حضرات ”کارناموں اور خدمات“ کو اس طرح پھیلائیں گے کہ عوام کو ان کی گرفت سے بچانا مشکل ہوگا۔ مودودی صاحب کو بچا کر سارے فن کی مصیبت میں ڈالنا مناسب نہ ہوگا۔ حَفِظْتَ شَيْئًا وَ غَابَتْ عَنْكَ أَشْيَاءٌ۔ معیار اگر ”کارنامے اور خدمات“ ٹھہرا تو ان کی نوعیت ہر پانچ دس سال بعد ہمیشہ بدلتی رہتی ہے۔

خدمات اور کارنامے

خدمات اور کارنامے اگر حدیث پر تنقید کا معیار قرار دیئے جائیں تو ان کے لیے کوئی پابندی ہونی چاہئے۔ ہمارے آخری دور میں نواب صدیق حسن خاں رحمۃ اللہ علیہ، مولانا عبدالحی لکھنوی، مرزا غلام احمد، مولوی احمد رضا خاں صاحب تصنیف و تالیف کے لحاظ سے مشہور ہیں، کیا ان سب کو حدیث پر تنقید کا حق دیا جائے گا۔؟ درس و تدریس کے مشاغل میں سید احمد خاں مرحوم، مولانا سید نذیر حسین رحمۃ اللہ علیہ اور مولانا محمد قاسم صاحب نانوتوی رحمۃ اللہ علیہ کے کارنامے اور خدمات دنیا کو معلوم ہیں لیکن تنقید کا حق کوئی خدمات اور کارناموں کے بعد دیا جائے گا۔

درایت اور کارناموں کو اگر کھلا اور آزاد کر دیا گیا تو یہ انکارِ حدیث کا پیش خیمہ ہوگا۔ مولانا مودودی اور آپ کی روشنی سے حدیث پر نقد میں ایسی فوضویت اور آوارگی کا راستہ کھول دے گی جس کی محضرت انکارِ حدیث سے کم نہیں ہوگی۔ اس آوارگی کا اندازہ ان چند پڑھے لکھے حضرات سے نہیں لگانا چاہئے جو آپ کے آگے پیچھے پھرتے پھرتے رہتے ہیں اور نہ ان چند اہل حدیث رفقا سے جو جماعتی پابندیوں کی وجہ سے منقار زیر پر رکھنے پر مجبور ہیں، جماعتی مصالح کی بنا پر وہ اپنا عندیہ کھل کر نہیں کہہ سکتے۔ اس کا اندازہ ان عوام سے لگانا چاہئے جو ملک

کے اطراف و اکناف میں آپ کا لٹریچر پڑھتے ہیں۔ جب وہ حریم قیادت سے یہ سنیں گے کہ ائمہ حدیث اصول و روایت سے محروم تھے۔ ان کا نقطہ نظر اخباری تھا، فقہی نہ تھا، جب انہیں معلوم ہوگا کہ مشائخ کی اسانید، مدارس کی تعلیم سے عقیدہ حدیث کی اہلیت پیدا نہیں ہوتی تو وہ اپنے ذہن میں ائمہ اور دینی تعلیم کے متعلق کیا رائے قائم کریں گے؟ وہ جب آپ کی زبان سے سنت کی محتاط اور سستری ہوئی تعریف سنیں گے، اخبار آحاد کی ظلیت کا وظیفہ سنیں گے تو اس ماخذ کے متعلق ان کے حسن ظن کو کس قدر ٹھیس پہنچے گی۔ حریم قیادت میں آنے کے بعد آپ کی ذمہ داریاں ”مکتبی ملا“ سے کہیں زیادہ ہو گئی ہیں جو فرمانا ہوا سے بہت سوچ کر فرمائیے۔

نہ ہر روایت سے فن حدیث میں مہارت حاصل ہوتی ہے نہ ہر کارنامے اور خدمت سے انسان ”رسول کا مزاج شناس“ بن سکتا ہے۔ اس کے لیے وہی لوگ موزوں ہو سکتے ہیں جن کے شب و روز کا مشغلہ حدیث ہے، جن کے عزیز اوقات قال اللہ و قال الرسول میں بسر ہوتے ہیں۔ قیادت پیشہ حضرات نہ ہیرا پچھانتے ہیں نہ جوت۔

مزاج شناسی اور جوت

مولانا مودودی نے مسلک اعتدال میں اصول حدیث اور ان کے قواعد کو ظنی اور انسانی مساعی کا نتیجہ کہہ کر ان کے مقام کو ہلکا کر کے ﴿دین کے سٹم﴾ ”مزاج شناسی“ اور ”ہیرے کی جوت“ پر نقد حدیث کا انحصار فرمایا اور پھر اسے ذوقی کہہ کر حدیث اور اس کی تنقید کو اس قدر بے اصول کر دیا کہ اس مسکین فن پر ہر منچلا زبان درازی کر سکے اور مولانا اصلاحی نے کارناموں اور خدمات کو معیار قرار دے کر اسے اور بھی کھلا کر دیا۔ یہ کشادگی نہ قاضی عیسیٰ بن ابان کے مسلک میں تھی نہ متاخرین فقہاء میں اس کی ”جوت“ کچھ تو معتزلہ سے ملتی ہے اور کچھ سرسید کی نیچر پرستی سے بچارے اہل حدیث جو متاخرین فقہاء اور قاضی عیسیٰ بن ابان سے شاکی تھے۔ وہ آپ کے اس تنقیدی جو دو سخا پر کیسے مطمئن ہوتے۔ آپ حضرات کی یہ ساری کوششیں اس لیے تھیں کہ آپ ظن سے محفوظ رہ سکیں لیکن جہاں آپ اس وقت تشریف فرما ہیں وہاں ظن ہی ظن ہے۔ روایت ظنی، قیاس ظنی، علت ظنی، اس کا طرد و عکس ظنی، مزاج

شناسی ظن محض اور ہیرے کی جوت ظنی، محدثین کا با اصول فن آپ کی نظر میں اس لیے نہ بیچ سکا کہ یہ انسانی کوشش ہے جو اپنی فطری حدود سے آگے نہیں جاسکتی، لیکن ”درایت“ اور ”دین کا سسٹم“ اور ”شریعت کا مزاج“ قیاس اور اس کی علل، یہ بھی تو انسانی مساعی کے نتائج ہوں گے۔ باقاعدہ ظن سے بھاگ کر تھپ ذوقی اور بے قاعدہ ظن کے زیر سایہ آگئے اور مسلک اعتدال کی تلاش میں بے اعتدالی کا شکار ہو گئے۔ ﴿وَلَنَنْتَظِرَ نَفْسَ مَاقَدَّمَتْ لِغَدٍ﴾

احادیث میں یقین اور ظن

ائمہ حدیث کی نظر میں قرآن عزیز اور متواتر احادیث سے یقین حاصل ہوتا ہے اور متواتر احادیث کی تعداد ہزاروں تک پہنچتی ہے، تواتر لفظی، تواتر معنوی، تواتر عملی کی تعداد سنت کے دفاتر میں کثرت سے موجود ہے لیکن دین کے تمام شعبوں میں تواتر نہیں پایا جاتا بلکہ اس کے لیے آحاد ہی کی طرف رجوع کرنا ہوگا۔ آحاد سے جو علم حاصل ہوتا ہے اسے بعض اہل علم نے ظن سے تعبیر کیا۔ گویا تواتر سے دوسرے مرتبہ پر جو علم حاصل ہوتا ہے اسے اصطلاحاً ظن کہا جاتا ہے۔ ظن زندگی کے تمام شعبوں میں پایا جاتا ہے۔ دینی اعمال کا فائدہ ظنی ہے۔ دنیا کے کاروبار اور ان کے نتائج ظنی ہیں، لغت ظنی ہے، الفاظ کی دلالت ظنی ہے، کعبہ کی سمت کا فیصلہ بعض اوقات ظن سے کیا جاتا ہے، جس ظن پر پوری زندگی کا انحصار ہے اسے نہ شرع نظر انداز کر سکتی ہے نہ عرف اور رواج۔ قرآن مجید نے اس ظن کو مستند سمجھا اور اس پر احکام مرتب کئے۔ حضرت موسیٰ علیہ السلام نے ایک ظنی اطلاع پر مصر سے ہجرت کی، ایک لڑکی کی اطلاع پر مصر میں اسی جگہ پہنچے جہاں مدت تک قیام فرمایا، واپسی پر طور کا نظارہ ایک ظن کی بنا پر دیکھا اور نبوت سے سرفراز ہوئے۔ حضرت ابراہیم علیہ السلام کو مع حضرت ہاجرہ جاز کے ویرانہ میں اقامت کا حکم دیا حضرت یوسف علیہ السلام کو خواب کی تعبیر کے صلہ میں جیل سے رہائی ملی اور اس کے ظنی عواقب کے پیش نظر حکومت سے سرفراز ہوئے، کنعان سے حضرت یعقوب علیہ السلام نے خیر واحد کی بنا پر مصر کے سفر کی تیاری فرمائی۔ حضرت موسیٰ علیہ السلام نے حبیبہ کی زندگی اس گمان پر اختیار فرمائی کہ بنی اسرائیل کو کسی وقت آرام ملے گا۔ غرض قرآن حکیم نے اخبار آحاد اور ظنی اطلاعات کو اس استناد کے ساتھ بیان فرمایا گویا اس میں وثوق اور یقین پایا جاتا ہے۔ عز بن عبد السلام نے

القواعد الکبریٰ کے شروع میں وضاحت سے لکھا ہے کہ دنیا اور آخرت کے معاملات کا بہت حد تک ظن پر انحصار ہے، اس لیے امت نے ظن کی اصطلاح استعمال فرمانے کے باوجود آحاد اور ظلیات کو دین میں اسی قدر اہمیت دی ہے جس طرح ایک مستند چیز کو اہمیت دی جانی چاہیے۔ ظن کے اس اصطلاحی مطلب کو سمجھ لینے کے بعد یہ خیال کرنا کہ شریعت میں ظن کے لیے کوئی گنجائش نہیں، غلط ہے اور محض ایک وہم۔ بلکہ منظونات کو ”غیر ثابت شدہ“ کہنا یا سمجھنا بھی غلط ہے البتہ یہ کہا جاسکتا ہے کہ ظلیات کا مقام تواتر کے بعد ہے۔ ظنون مصطلحہ تواتر سے متعارض نہیں ہو سکتے۔

فن حدیث اور عقل

یہ بھی صحیح نہیں کہ احادیث کی تنقید میں درایت کو اہمیت نہیں دی گئی، یا محدثین کا نقطہ نظر اخباری تھا فقہی نہ تھا بلکہ جہاں تک عقل اور درایت کا مقام ہے اس کا پورا پورا احترام فرمایا گیا ہے۔ اہل حدیث اور فقہاء کے طریق فکر میں اختلاف کا یہ مطلب قطعاً نہیں کہ ائمہ حدیث تفقہ سے بے خبر تھے، اختلاف تو خود فقہائے عراق میں بھی موجود ہے۔ علامہ دبوسی کی تائیس انظر سے ظاہر ہے کہ فقہاء رحمہم اللہ میں اصولی اختلافات موجود ہیں۔ یہ سب طریق فکر کا نتیجہ ہے، نہ فقہاء حدیث سے بے بہرہ ہیں نہ ائمہ حدیث فقہ سے بے خبر۔ اختلاف کی وجہ صرف طریق فکر میں اختلاف ہے، اور نہ درایت اور ہیرے کی جوت سے یہ جوہری کوئی بھی بے خبر نہ تھا۔ رَحِمَهُمُ اللّٰهُ وَاسِعَةً۔ ابن قیم رحمہ اللہ اپنے شیخ حافظ ابن تیمیہ رحمہ اللہ سے نقل فرماتے ہیں۔ قَالَ وَقَدْ تَذَبَّرْتُ مَا أَمْكَنَنِي عَنْ أَدْلَةِ الشَّرْعِ فَمَا رَأَيْتُ قِيَاسًا صَحِيحًا يُخَالِفُ حَدِيثًا صَحِيحًا كَمَا أَنَّ الْمَعْقُولَ الصَّحِيحَ لَا يُخَالِفُ الْمَنْقُولَ الصَّحِيحَ بَلْ مَتَى رَأَيْتُ قِيَاسًا يُخَالِفُ أَثَرًا فَلَا بُدَّ مِنْ ضَعْفِ أَحَدِهِمَا. الخ ﴿حسب امکان میں نے شرعی دلائل پر غور کیا ہے، میں نے صحیح قیاس کو صحیح حدیث کے خلاف نہیں پایا، جس طرح عقل صحیح نقل صحیح کے کبھی خلاف نہیں ہوتی۔ جب قیاس کسی اثر کے خلاف ہوتا ہے تو ان میں سے ایک ضرور ضعیف ہوتا ہے، لیکن قیاس صحیح اور فاسد میں تمیز کرنا آسان نہیں۔“

اسی قسم کی صراحت امام شافعی رحمۃ اللہ علیہ اور شاہ ولی اللہ رحمۃ اللہ علیہ سے بھی منقول ہے جسے طوالت کی وجہ سے نظر انداز کیا جا رہا ہے۔ اس سے یہ بھی ظاہر ہوتا ہے کہ قیاس اور عقل ایک چیز نہیں ہے، قیاس بھی عقل کے خلاف ہو سکتا ہے، اس لیے اصول فقہ کے قواعد کو عقلی اصول سمجھنا قطعاً غلط ہے۔ یہ اصول ایک خاص طریق فکر کی ترجمانی کرتے ہیں جس کی وضاحت شاہ صاحب نے حجتہ اللہ، انصاف اور عقد الجید وغیرہ میں فرمائی ہے۔ اس لیے اصول فقہ کو اصول عقیدہ سمجھنا کام فہمی ہے اور سادگی۔

ابن جوزی رحمۃ اللہ علیہ فرماتے ہیں: مَا أَحْسَنَ قَوْلَ الْقَائِلِ إِذَا رَأَيْتَ الْحَدِيثَ يَبَيِّنُ الْمَعْقُولَ أَوْ يُخَالِفُ الْمَنْقُولَ أَوْ يُنَاقِضُ الْأَصُولَ فَأَعْلَمُ أَنَّهُ مَوْضُوعٌ۔
ابوبکر بن طیب نے فرمایا: وضع کی یہ بھی نشانی ہے کہ وہ عقل کے خلاف ہو اور اس کی کوئی توجیہ نہ ہو سکے اور جو حدیث حس اور مشاہدہ کے خلاف ہو وہ بھی موضوع ہوگی، قرآن مجید اور سنت متواتر کے خلاف ہو، یہ بھی موضوع ہوگی اور جو اجماع کے خلاف ہو اس کا بھی یہی حکم ہے۔ اھ سخاوی نے بھی فتح المغیث میں اس کے قریب قریب ارشاد فرمایا ہے۔

مولانا اصلاحی اور مودودی صاحب کے مضامین میں نقد حدیث کے متعلق جن نکات کی طرف توجہ دلائی گئی ہے، محدثین کی نظر اس سے بہت آگے ہے۔ یہ کس مسخرے نے آپ حضرات کو بتایا کہ محدثین نے اصول و روایت کو نظر انداز کر دیا یا اُن کا نقطہ نظر صرف اخباری تھا۔ پورے وثوق سے عرض کروں گا کہ نقد حدیث کے متعلق فقہائے عراق نے عقل کی روشنی میں آج تک کوئی اصل وضع نہیں کی۔ یہ مولانا شبلی مرحوم اور مولانا مودودی کا ایک ایسا خواب ہے جس کی کوئی تعبیر نہیں۔ یہ ایک ایسا تخیل ہے جس کا نفس الامر سے کوئی تعلق نہیں۔ تنقید حدیث کے متعلق آج تک جو کچھ ہی عقلی ہو یا نقلی، روایت کے نقطہ نظر سے ہو یا روایت کے لحاظ سے، سب ائمہ حدیث کی مساعی کا مرہون منت ہے، یہ میرا ہی خیال نہیں بلکہ آج سے

چند سال قبل مولانا عبدالجبار عمر پوری، مولانا محمد حسین صاحب بنالوی، مولانا عبدالعزیز رحیم آبادی، مولانا عبدالسلام مبارک پوری رحمۃ اللہ علیہ نے بھی پوری آواز سے اس کا اعلان کیا۔ یہ ہماری بد نصیبی ہے کہ ان کے اتباع و اتحاد یہ سب کچھ دیکھتے اور جانتے ہیں لیکن خاموشی پر مجبور ہیں۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

اصول اور قیاس میں ائمہ عراق کی کوششیں قابلِ صد ہزار تحسین ہیں، ان کی موشگافیاں علمی حلقوں سے داد حاصل کر چکی ہیں، لیکن معلوم ہے کہ وہ عقل کے اصول نہیں بلکہ وہ ایک خاص طریق فکر کی تخریجات ہیں جن کی غیر معقولیت جماعت اسلامی کے حلقوں میں بھی مسلم ہے۔ حال ہی میں مولانا اصلاحی کا ایک پر مغز مقالہ زکوٰۃ کی تملیک کے متعلق شائع ہوا جس میں احناف کے مسلک پر کھلی اور کڑی تنقید فرمائی گئی تھی اور مولانا مودودی نے بھی اپنے رسالہ پردہ میں بعض فقہی مسائل پر بڑی بے لاگ تنقید کی تو یہ خیال ہمارے اور آپ کے حلقوں میں مسلم ہے، اس لیے اس بحث میں آپ حضرات کا وقت ضائع کرنا مناسب نہیں۔

اصل نزاع

بحث اس میں نہیں کہ فہم اور تنقید حدیث میں محدثین کے نزدیک عقل اور درایت کو دخل ہے یا نہیں کیونکہ پورے دین کا خطاب عقلمندوں سے ہے بلکہ بحث اس میں ہے کہ آیا ہر مدعی عقل کو یہ اجازت دے دی جائے کہ وہ کتاب و سنت کو اپنی عقل کی سان پر رکھ کر پرکھنا شروع کر دے اور جو حکم اس معیار پر پورا اتر سکے اس کا انکار کر دیا جائے یا اسے مآخذ کے لیے تعصب سے تعبیر فرما کر حقارت کی نگاہ سے ٹھکرا دیا جائے، آیا عقل و درایت کو احادیث اور سنت کے اس قتل عام کی اجازت ہونی چاہئے؟ ائمہ اور حفاظ حدیث اور آج کے گنہگار اہل حدیث اس کے مخالف ہیں اور ان شاء اللہ رہیں گے، الفاظ کی تعبیر میں تنوع اور اسالیب کلام میں ہیرا پھیری سے حقائق نہیں بدل سکتے۔

جدید قیادتوں کے طریق فکر اور الحمد للہ کے طریق فکر میں بین اور کھلا اختلاف ہے، قدم اٹھانے سے پہلے پوری طرح سوچنا چاہیے اور جدید نظریات کے احتساب سے گھبرانا نہیں چاہیے۔ مسائل چھان چھنک اور بحث و نظر سے حل ہوتے ہیں، زبان درازی سے نہیں۔

میری رائے میں مولانا مودودی اور مولانا اصلاحی کے نظریات نہ صرف مسلکِ اہلحدیث کے خلاف ہیں بلکہ یہ نظریات تمام ائمہ حدیث کے بھی خلاف ہیں۔ ان میں آج کے جدید اعتزال و تہم کے جراثیم مخفی ہیں۔

آخری گزارش

مولانا نے سائل کا جواب نمبر وار دیا ہے، میں نے ضروری مباحث کو لے لیا ہے اور اپنے مسلک کی حسب ضرورت وضاحت کرنے کی کوشش کی ہے۔ نمبر ۶، ۷ کے متعلق بعض چیزیں کہی جاسکتی تھیں، لیکن میں نے اسے نظر انداز کر دیا۔ اس میں جماعتِ اسلامی کی تعریف میں مبالغہ آمیزی ہے جماعتی پراپیگنڈا اور دعایت ہے، اس کا مولانا کو حق حاصل ہے۔ حضری دعوت اور دعایت کا یہی طریق ہے اور بعض حصص میں مولانا مودودی صاحب سے عشق اور ان کے محاسن کا تذکرہ، ان کے علم، طریق کار اور جرأت کا اشتہار ہے۔ گو اس میں کتنا ہی مبالغہ اور تمادح ہو مگر کسی نظم کے ساتھ وابستگی کا یہ لازمی نتیجہ ہے، اس کا مولانا کو پورا حق ہے۔ اصل موضوع پر بقدر ضرورت گزارش کرنے کے بعد یہ چیزیں میرے موضوع سے باہر ہیں۔

اَللّٰهُمَّ اَرِنَا الْحَقَّ حَقًّا وَاَرِزْنَا اِتِّبَاعَهُ وَاَرِنَا الْبَاطِلَ بَاطِلًا وَاَرِزْنَا اجْتِنَابَهُ۔

ان گزارشات کو یہاں ختم کرتے ہوئے طویل سمع خراشی کے لیے معذرت خواہ ہوں۔ انتہائی اختصار کے باوجود گزارشات خاصی طویل ہو گئی ہیں اور مکرر گزارش کرنا اپنا فرض سمجھتا ہوں کہ میرے دل میں دونوں بزرگوں کے لیے پورا احترام ہے۔ لیکن میں نے اپنے مسلک کو واضح کرنے کی کوشش کی ہے اگر کوئی لفظ آپ حضرات کی شان کے خلاف ہو تو بھیم قلب اس کے لیے معافی چاہتا ہوں۔ لیکن اپنے مسلک کو کسی مصلحت پر قربان کرنا میرے لیے مشکل ہے۔ وَاَمَّا حُبُّ لَيْلَى فَلَا اَثْرُ ب۔

سُنّت قرآن کے آئینہ میں

حدیث اور سُنّت عموماً ہم معنی استعمال ہوئے ہیں۔ آنحضرت ﷺ کے قول، فعل، تقریر اور اجتہاد پر یہ دونوں لفظ بولے گئے ہیں۔ آنحضرت ﷺ کے ارشادات اُسی قدر قابل احترام ہیں جس طرح آنحضرت ﷺ کی ذات مقدس۔ قرآن کے ارشادات سے معلوم ہوتا ہے کہ ہر پیغمبر کا اپنے اپنے دور میں یہی مقام ہے۔ ﴿وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ﴾ ﴿ہر پیغمبر صرف اس لیے بھیجا جاتا ہے کہ خدا کے حکم سے اس کی اطاعت کی جائے۔﴾ بعض انبیاء پر خاص آسمانی کتابیں نازل کی گئیں جیسے توریت، انجیل، زبور، قرآن، صحفِ موسیٰ علیہ السلام اور ابراہیم علیہ السلام اور بعض پر صرف احادیث ہی نازل ہوئیں۔ وہی ان کی شریعت تھی اور وہی احکام۔ حضرت اسٰعیل، اسحاق، یونس، لوط، ہود علیہم السلام وغیرہ اسی قسم کے انبیاء تھے۔ ان پر بظاہر احادیث کے سوا کچھ بھی نازل نہیں ہوا۔ ان کی احادیث کی مخالفت کی وجہ سے ان کی امتوں پر عذاب نازل فرمایا گیا اور وہ رقی دنیا تک بدنام ہوئے۔ ان انبیاء کے متعلق کسی خاص کتاب کا ذکر نہیں فرمایا گیا اور نہ ہی احادیث میں ایسا تذکرہ آیا ہے۔

آنحضرت ﷺ کی طرف دونوں قسموں کی وحی نازل فرمائی گئی۔ ﴿إِنَّا أَوْحَيْنَا إِلَيْكَ بِمَا أَوْحَيْنَا إِلَىٰ نُوحٍ وَالنَّبِيِّينَ مِنْ بَعْدِهِ﴾ ﴿ہم نے تم پر اسی طرح وحی نازل کی جس طرح نوح علیہ السلام اور ان کے بعد آنے والے انبیاء پر نازل ہوئی۔﴾ یعنی قرآن بھی نازل فرمایا گیا اور حدیث و سُنّت بھی۔

وحی کے مختلف طریقے

وحی کے طریقوں کا ذکر فرماتے ہوئے ارشاد ہوا۔

﴿مَا كَانَ لِنَبِيٍّ أَنْ يَكَلِمَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ

أَوْ يُرْسِلَ رَسُولًا فَيُوحِيَ بِإِذْنِهِ مَا يَشَاءُ﴾ ﴿

”انسانوں کے ساتھ گفتگو میں ہمارے اللہ تعالیٰ کے تین طریقے ہیں (۱) دل میں

الہام خیر، (۲) پس پردہ آوازیٰ فرشتہ (۳) بصورت پیغمبر آجائے اور پیغام دے جائے۔ پہلے انبیاء کے متعلق ممکن ہے کہ ان تینوں طریقوں کے مجموعہ سے انہیں مخاطب نہ فرمایا گیا ہو بلکہ کسی طریق سے ان پر وحی نازل ہوئی ہو لیکن آنحضرت ﷺ کے متعلق فرمایا۔ ﴿كَذَٰلِكَ أَوْحَيْنَا إِلَيْكَ رُوحًا مِّنْ أَمْرِنَا﴾ ﴿۱﴾ ”ہم نے تم پر اپنا امر اسی طرح وحی کیا۔“

یہ حدیث شریف کی وحی کے طریقے ہیں۔ قرآن عزیز کے طریق نزول کی وضاحت یوں بیان فرمائی۔ ﴿نَزَلَ بِهِ الرُّوحُ الْأَمِينُ ۝ عَلَىٰ قَلْبِكَ لِتَكُونَ مِنَ الْمُنْذِرِينَ ۝﴾ ﴿۲﴾ ”قرآن پاک بواسطہ روح الامین تمہارے دل تک پہنچایا گیا تاکہ تم ڈراؤ۔“

اس لیے ضرورت محسوس ہوئی کہ خود قرآن عزیز سے معلوم کیا جائے کہ ارشاد نبوی ﷺ اور ان کی اہمیت قرآن کی نظر میں کیا ہے؟ مستقبل کی مشکلات روائے کے حفظ عدالت شد و زاور علل کے نقائص منزل قرآن کی نظر سے پوشیدہ نہ تھے۔ اللہ تعالیٰ کو خوب معلوم تھا کہ سلسلہ روایت سے شکوک و شبہات اور ظنون کا پیدا ہونا ضروری ہے۔ اس کے باوجود اگر قرآن عزیز، احادیث یعنی رسول اللہ ﷺ کے ارشادات کی اہمیت کو قبول فرمائے تو ہمیں اعراض کا حق نہیں ہونا چاہئے بلکہ اس کا مطلب یہ ہوگا کہ قرآن علم کے اس شعبہ کو علیٰ علالت قبول فرماتا ہے۔ ظنون اور شبہات کے باوجود اس کی ضرورت کا انکار نہیں کیا جاسکتا۔ یہ تعلیم قرآن کا ایک جزو ہے اور وہ نقائص جن سے ہمارے شبہات میں اضافہ ہو رہا ہے اور جسے ہم شک، ظن یا وہم سے تعبیر کرتے ہیں۔ قرآن کی نظر میں یہ کوئی عیب نہیں ہے لہذا اس کی بنا پر احادیث کو رد نہیں کیا جاسکتا۔ اگر حدیث کی حیثیت عام تاریخ یا حوادث روزگار کی ہوتی اور اسے کوئی غیر معمولی اہمیت حاصل نہ ہوتی تو قرآن مجید اسے اتنی اہمیت نہ دیتا اور اس کے متعلق اتنے گہرے اور مضبوط ارشادات نہ فرماتا اور نہ ہی اسے بار بار دہراتا۔

قرآن مجید میں احادیث کا تذکرہ

قرآن عزیز میں احادیث کا تذکرہ دو طرح پر ملتا ہے (۱) رسول کی اطاعت کو اللہ تعالیٰ

کی اطاعت سے الگ باستقلال ذکر فرمانا (۲) آیات میں ایسے مقاصد کا ذکر جن کی تکمیل حدیث کے سوانہ ہو سکے۔ اس کے ذیل میں اُن آیات کا ذکر آئے گا جن میں دونوں قسم کے تذکرے موجود ہوں۔

(۱) ﴿مَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ ﴿رسول جو کچھ تمہیں دیں اسے لے لو اور جس سے روکیں رک جاؤ۔﴾ اُنکُم کو یہاں نہا کُم کے مقابلہ میں رکھا گیا ہے اور نبی کے مقابلہ میں امر ہوتا ہے اس لیے اُنکُم کے معنی اَمْر کُم ہوں گے۔ یعنی آنحضرت ﷺ کے امر پر سختی سے عمل کرو۔ امر کا مفاد وجوب ہے اور نبی کا تقاضا حرمت، یعنی آنحضرت ﷺ جس چیز کا حکم فرمادیں اس کی پابندی واجب ہوگی اور جس چیز سے روکیں اس کا کرنا حرام ہوگا۔ آیت کا عموم آنحضرت ﷺ کی اطاعت کے وجوب پر مشتمل ہے فَخُذُوہ میں اسی وجوب و تاکید کا ذکر فرمایا گیا ہے۔ آیت کو تقسیم غنائم پر محمول کیا جائے تو بھی اصل مسئلہ پر کوئی اثر نہیں پڑتا۔ اس میں بھی تقسیم آنحضرت ﷺ کے امر و نبی کی بنا پر ہوگی۔ اس میں تشریع کے اختیارات آنحضرت ﷺ کو تفویض فرمائے گئے۔ وجوب و تحریم دونوں میں آنحضرت ﷺ کے ارشادات کو قطعی اور حتمی بتایا گیا اور لوگوں پر فرض کیا گیا۔ آنحضرت ﷺ کے امر و نبی کے بعد صرف اسی کی تعمیل کی جائے کسی دوسری چیز کے انتظار کی ضرورت نہیں۔ ہمارے نزدیک حجیت حدیث کا یہی مطلب ہے۔

(۲) ﴿وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ﴾ ﴿ہم نے رسول (ﷺ) بھیجا ہی اس لیے ہے کہ لوگ اس کی اطاعت کریں۔﴾ اس آیت میں رسالت کا مقصد حقیقی اطاعت قرار دیا گیا ہے اگر کوئی شخص رسالت یا رسول کو تسلیم تو کرتا ہے لیکن اس کی اطاعت اور اس کے احکام کے سامنے انقیاد کو ضروری نہیں سمجھتا، تو یقین کرنا چاہیے کہ وہ نبوت کی غایت اور اس کے مقصد سے ناواقف ہے کسی چیز کی غایت اور مقصد سے انکار کا نتیجہ یہ ہوگا کہ اس کی افادی حیثیت سے انکار کر دیا گیا اور اسے بے سود سمجھا گیا۔ معلوم نہیں کہ اس کے بعد کفر و رجس کس چیز کا نام رکھا جائے گا اور چونکہ پیغمبر کو یہ مقام اللہ کے اذن سے ملا ہے لہذا اس مقام کا انکار اللہ تعالیٰ کے ساتھ اعلان جنگ ہوگا۔ ﴿أَعَادْنَا اللَّهُ مِنْ ذَلِكَ﴾

(۳) ﴿فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجْعَلُوا فِي أَنْفُسِهِمْ حَرَجًا مِمَّا قَضَيْتَ وَيُسَلِّمُوا تَسْلِيمًا﴾ ﴿۱۰﴾
 ”اللہ کی قسم! ان میں سے کوئی شخص مومن نہیں ہو سکتا جب تک یہ لوگ آپ ﷺ کو حاکم نہ مانیں۔ پھر آپ کے فیصلوں کو ولی رضامندی سے بے چون و چرا تسلیم نہ کریں۔“

اس آیت میں چند امور قابل غور ہیں۔

(۱) باہمی نزاع اور اختلاف کا ذکر اصول موضوعہ اور مسلمات کی طرح فرمایا گیا ہے اور یہ اختلاف طبائع کا لازمی نتیجہ ہے یعنی اختلاف ضرور ہوگا۔

(۲) پھر اس کے رفع کی صورت صرف آنحضرت ﷺ کا فیصلہ ہے اور آپ کا حکم۔

(۳) اس کے قبول میں دل کے وساوس اور خطرات کی بھی اجازت نہیں دی گئی۔

(۴) معلوم ہوا کہ یہ نزاع اور فیصلہ دونوں قرآن عزیز کے علاوہ ہیں، اگر اس سے

مراد دنیا کے باہمی جھگڑے بھی لیے جائیں اور رسول کے فیصلے کی حیثیت امیر اور حاکم وقت کے حکم کی ہو تو بھی اصل حجت پر کوئی اثر نہیں پڑتا بلکہ آیت کا عموم دونوں کو شامل ہوگا۔

مگر رسول کی حیثیت منقسم ہوگی۔ دنیوی حیثیت سے وہ حاکم اور امیر ہے اور اپنے روحانی منصب کے لحاظ سے وہ پیغمبر ہے، اگر دنیوی حیثیت سے اس کے فیصلے کے انکار سے ایمان کی نفی ہو سکتی ہے تو اس کے روحانی منصب سے اختلاف یا اس کی حجت کا انکار تو بطریق اولیٰ ایمان کی موت کے ہم معنی ہوگا۔ اس لیے یہ آیت حجت حدیث میں نص ہے۔ ﴿فَإِنَّ الْمَغْفِرَ﴾ ﴿۱۱﴾

(۴) ﴿مَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُبِينًا﴾ ﴿۱۲﴾

”اللہ اور اس کے رسول کے فیصلے کے بعد کسی مومن مرد اور عورت کو یہ حق نہیں کہ وہ اپنی صوابدید اور پسند کو اس امر میں مداخلت کا موقع دیں اور اگر کسی نے اس کی خلاف ورزی کی تو اس کی گمراہی بالکل ظاہر ہے۔“

(۱) آنحضرت ﷺ کے فیصلے کی قبولیت شرطِ ایمان قرار پائی ہے۔

(۲) فیصلہ کے بعد ذاتی پسند کا سوال ہی پیدا نہیں ہوتا۔

(۳) اور اگر کوئی اپنی پسند پر اصرار کرے اور صوابدید کے مطابق فیصلہ کی سعی کرے تو

اس کے لیے ضلالِ بین کی وعید موجود ہے۔

(۴) اس قسم کے اختیار سے دستبرداری شرطِ ایمان قرار پائی ہے۔ آنحضرت ﷺ

کے قول و فعل اور اجتہاد کی بحیثیت اس آیت سے بالکل واضح ہے اور الحمد للہ اس سے زیادہ کوئی جرم نہیں کہ وہ آنحضرت ﷺ کے مقام کو اس سے پست نہیں دیکھنا چاہتے۔ ہر صاحبِ امر کا حکم اپنے حلقہٴ اثر میں حجت تصور کیا جائے لیکن رسول ﷺ کو اس معقول اور واجبی حق سے محروم رکھا جائے۔ کیوں؟۔

درحیرتم تمام کہ این چہ بو العجبی است

(۵) ﴿لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ

بَعْضًا طَقَدْ يَعْلَمُ اللَّهُ الَّذِينَ يَتَسَلَّلُونَ مِنْكُمْ لِوَاذًا فَلْيَحْذَرِ الَّذِينَ

يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ﴾

”رسول کی دعوت اور پکار کو تم اپنی باہمی پکار و دعوت کی طرح مت سمجھو (بلکہ رسول کی

پکار واجب القبول ہے) اللہ تعالیٰ ان لوگوں کو خوب جانتا ہے جو دوسروں کی آڑ میں حیلوں اور

بہانوں سے آنحضرت ﷺ کی اطاعت سے بچنا چاہتے ہیں۔ جو لوگ آنحضرت ﷺ

کے امر کی مخالفت کرتے ہیں انہیں ڈرنا چاہیے کہ کہیں کسی آزمائش یا دردناک عذاب میں مبتلا

نہ ہو جائیں۔“

اس آیت کی تصریحات پر غور فرمائیے۔

(۱) آنحضرت ﷺ کی پکار کا حکم لوگوں کی معمولی اور متنازع گفتگو سے مختلف ہے۔

(باہمی گفتگو میں ایک دوسرے کی مخالفت کی جاسکتی ہے۔ آنحضرت ﷺ کا معاملہ اس سے

بالکل مختلف ہے) یہاں آنحضرت ﷺ کے فیصلہ سے انکار کی کوئی گنجائش نہیں۔

(۲) حیلوں بہانوں سے دوسروں کی آڑ میں بھی آنحضرت ﷺ کے احکام کو نظر انداز نہیں کیا جاسکتا بلکہ یہ منافقین کا طریق ہے۔

(۳) جو لوگ آنحضرت ﷺ کے احکام کی مخالفت کرتے ہیں (انہیں حجت نہیں سمجھتے) وہ عذاب الیم کے مستحق ہیں۔ ﴿يُخَالِفُونَ عَنْ أَمْرِهِ﴾ لفظ مخالفین کے لیے از بس غور طلب ہے۔

(۶) ﴿وَأَقِيمُوا الصَّلَاةَ وَآتُوا الزَّكَاةَ وَاطِيعُوا الرُّسُولَ لَعَلَّكُمْ تُرْحَمُونَ﴾

”نماز قائم کرو اور زکوٰۃ ادا کرو اور رسول اللہ (ﷺ) کی اطاعت کرو تم پر رحم کیا جائے۔“

﴿فَأَقِمْوَا الصَّلَاةَ وَآتُوا الزَّكَاةَ وَاطِيعُوا اللَّهَ وَرَسُولَهُ وَاللَّهُ خَبِيرٌ

بِمَا تَعْمَلُونَ﴾

”نماز قائم کرو اور زکوٰۃ ادا کرو۔ اللہ اور اس کے رسول ﷺ کی اطاعت کرو اور اللہ تعالیٰ

تمہارے اعمال سے خوب واقف ہے۔“

ان دونوں آیات میں نماز اور زکوٰۃ کی طرح آنحضرت ﷺ کی اطاعت کو فرض قرار دیا گیا ہے۔ سورہ نور، سورہ احزاب، سورہ مجادلہ میں مقام رسالت اور اس کی اطاعت کا ذکر کثرت سے آیا ہے اور اس کی تاکید کے لیے اسلوب بیان میں عجیب حکیمانہ تصرف فرمایا ہے جس کی خوبی کا لطف وہی لوگ اٹھا سکتے ہیں جن کو عربی زبان سے کچھ تعلق ہے۔

سورہ نور میں السُّرُسُوٰی کو بقید تعریف ذکر فرمایا ہے جس سے مراد صرف محمد رسول اللہ ﷺ ہیں اور سورہ مجادلہ میں اللہ اور رسول دونوں کا ذکر فرمایا ہے۔ مطلب ایک ہی ہے۔ انداز بیان بے حد لطیف ہے۔ رسولہ میں رسالت کو اپنی قرار دے کر رسول کو بھی اپنا لیا ہے۔

فَ فِي الْجُمْلَةِ نَسَبْتَهُ بِتَوَكُّفٍ كَافٍ بِوَدِّ مَرَا

(۷) ﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ

ذُنُوبَكُمْ وَاللَّهُ غَفُورٌ رَحِيمٌ﴾

”اگر تم اللہ سے محبت رکھتے ہو تو میری اتباع کرو اللہ تم سے محبت کرے گا۔ تمہاری

غلطیاں معاف فرمائے گا اللہ بخشنے والا رحیم کرنے والا ہے۔“

اللہ تعالیٰ کی محبت ایک مسلمہ مطلوب ہے۔ موحد اور مشرک دونوں اس کی طلب میں کوشاں ہیں۔ فرمایا: اس کی راہ صرف میری اتباع ہے اور اس سے نہ صرف تمہاری محبت کا اظہار ہوگا بلکہ اللہ تعالیٰ تم سے محبت کریں گے۔ محبت ہونے کے بجائے تمہیں محبوبیت کا مقام حاصل ہوگا اور گناہ معاف ہو جائیں گے۔ محبوب کی لغزشوں سے درگزر کرنا محبت کا طبعی نتیجہ ہے۔ آنحضرت ﷺ کی اتباع کا وجوب کس حکیمانہ انداز سے بیان فرمایا ہے۔ محبت الہی کے سرفروش اور سرگردان متوالوں کو محبوبیت کا نسخہ بتا کر ان پر نوازش کی گئی ہے۔ عشق کے آرزو مندوں کو معشوق ہونے کی راہ بتادی گئی ہے۔

عزیزاں را ازیں معنی خبر نیست

کہ سلطان جہاں با ما است امروز

یہ ساری نوازشیں آنحضرت ﷺ کی اتباع کے ساتھ وابستہ ہیں اور آنحضرت ﷺ کی عملی اطاعت اس عظیم الشان کامیابی کی ضامن ہے۔ کتنا تعجب ہے کہ آنحضرت ﷺ کے ارشادات کی حجیت کا انکار کر کے محبت اور محبوبیت کی دونوں راہوں پر پھرے بٹھائے گئے ہیں۔ ﴿وَمَنْ يُضِلِلِ اللَّهُ فَمَا لَهُ مِنْ هَادٍ﴾ ❁

﴿إِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَاكَ

اللَّهُ وَلَا تَكُنْ لِلْخَائِنِينَ خَصِيمًا﴾ ❁

”ہم نے تم پر کتاب یقیناً اس لیے اتاری ہے کہ تم اللہ تعالیٰ کی دی ہوئی بصیرت سے لوگوں کے فیصلے کرو اور اس سلسلہ میں خیانت پیشہ لوگوں کی حمایت مت کرو۔“

(۱) کتاب حق اتارنے کی علت حکم نبوی کو قرار دیا ہے۔ اگر آنحضرت ﷺ کو فیصلہ کا حق نہ ہوتا اور فیصلہ قبول کرنا ضروری نہ ہوتا تو آنحضرت ﷺ پر کتاب اتارنے کی ضرورت ہی نہ تھی۔

(۲) یہ فیصلہ بھی وحی ناطق سے نہیں ہوگا اَرَاكَ اللہ میں یہ وضاحت فرمائی گئی کہ یہ

فیصلہ سوچ و بچار اور اجتہاد سے ہوگا اور آنحضرت ﷺ اپنی رائے سے فرمائیں گے۔

(۳) آنحضرت ﷺ سے عہد لیا گیا ہے کہ وہ کسی غلط آدمی کی حمایت نہ کریں۔

آیت میں معاملہ دو ٹوک کر دیا گیا ہے۔ یا تو آنحضرت ﷺ پر نزول قرآن ہی کا انکار کر دیا جائے یا پھر آنحضرت ﷺ کے اجتہادات کو بھی من جانب اللہ سمجھا جائے۔
آنحضرت ﷺ کے ارشادات محض تاریخی سرمایہ نہیں بلکہ واجب التعمیل احکام اور حقیقت ناظر ہیں۔ ﴿مَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ﴾

ایک دھوکہ

بعض منکرین سنت نے بڑی عنایت فرمائی۔ وہ فرماتے ہیں کہ ہم احادیث کا انکار نہیں کرتے بلکہ یہ تاریخ کا ایک قیمتی سرمایہ ہے اور مقدس تاریخی دستاویز ﴿كَبُرَتْ كَلِمَةً تَخْرُجُ مِنْ أَفْوَاهِهِمْ﴾ مقام نبوت کو سمجھ لینے کے بعد اس کا مطلب انکار نبوت کے سوا کچھ نہیں بلکہ آنحضرت ﷺ کی انتہائی توہین ہے۔ اس لفظی طمع سازی کا اس کے سوا کوئی مطلب نہیں کہ آنحضرت ﷺ کا مقام ابن خلدون، ابن جریر، ابن کثیر اور دیگر مورخین کے پس و پیش ہوگا۔ ہر آدمی کو اس پر بحث و تنقید کا حق ہوگا۔ پیغمبر تاریخی مباحث کا تختہ مشق ہوگا۔ بحث و نظر کی موٹکافیاں نبوت کے ماحول پر محیط ہوں گی۔ یہ مقام تمام علما کا ہے بلکہ بحیثیت مورخ یورپ کے ملاحظہ نے بہترین تاریخی سرمایہ علم کی منڈیوں میں بکھیرا ہے جو اہل نظر کے لیے دعوت فکر کا سامان مہیا کر رہا ہے۔

ہمارے یہ دوست (اکثر شرم و حیا دنیا سے نابود نہیں ہو گئی تو) غور کریں کہ یہ کونسا مقام ہے جو آپ آنحضرت ﷺ کو عنایت فرما رہے ہیں۔ ایک شخص اپنے باپ کے متعلق کہتا ہے کہ میں اس کا بیٹا تو نہیں لیکن ویسے وہ شریف آدمی ہے۔ یورپ کے اکثر بے دین آنحضرت ﷺ کو مقدس انسان سمجھتے ہیں لیکن پیغمبر نہیں سمجھتے۔ یہی حیثیت حضرات اہل قرآن نے انبیاء کو عنایت فرمائی ہے۔ وہ دیانتہ سوچیں کہ مقام نبوت اور عام علم کے مقام میں کیا فرق رہا۔ ﴿فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ﴾

دراصل ان حضرات نے شکست خوردہ ذہنیت پائی ہے۔ محققین یورپ سے عقیدت مندانہ تعلق نے اسلام اور..... اس کے عقائد، انبیاء اور ان کے مقام کو ان کی نگاہوں سے اوجھل کر دیا ہے ﴿فَسَالَهُمْ عَنِ التَّذْكِرَةِ مُغَرِّضِينَ ۝﴾ بجائے اس کے کہ وہ اس علمی سرمایہ پر فخر کریں جسے صدیوں سے ائمہ نے اپنے پیغمبر کی وراثت سے حاصل کیا۔ یہ حضرات اس میں عار محسوس کرتے ہیں۔ اس پر ایمان سے ان کا دل ندامت محسوس کرتا ہے ﴿فَقَدْ كَذَّبُوا بِمَا لَمْ يُحِيطُوا بِهِ عِلْمًا ۝﴾

سنت کے ان حصوں پر جن میں کچھ تاریخی تذکرے موجود ہیں۔ شاید تھوڑی دیر کے لیے یہ لفظ گوارا کیا جاسکے لیکن ”اداسر“ و ”نواہی“، ترغیب و ترہیب، زہد و ورع، اخلاق و عبادات اور اذکار و ادعیہ پر کیونکہ تاریخ کا لفظ بولا جائے۔ ان حضرات نے اُس معاملہ میں اس ذہنی سخاوت کا ثبوت دیا ہے جسے علمی بدحواسی سے زیادہ کچھ نہیں کہا جاسکتا بلکہ ان فقرات میں دھوکہ اور دجل ہے جو ایک حوصلہ مند ملحد اور دلیر کافر اور بہادر منکر کے لیے بھی مناسب نہیں۔ ان الفاظ میں نفاق کی بدبو ہے۔ ﴿وَمَا تُخْفِي صُدُورُهُمْ أَكْبَرُ قَدْ بَيَّنَّا الْآيَاتِ لِقَوْمٍ يُعْقِلُونَ ۝﴾

ایسے الفاظ وہی زبانیں کہہ سکتی ہیں جن کے دل ایمان کی حلاوت سے خالی ہوں۔
اللَّهُمَّ ارِنَا الْحَقَّ حَقًّا وَارْزُقْنَا اتِّبَاعَهُ وَارِنَا الْبَاطِلَ بَاطِلًا وَارْزُقْنَا اجْتِنَابَهُ۔
(۹) ﴿لَا تُحَرِّكْ بِهِ لِسَانَكَ لِتُفْجِلَ بِهِ إِنَّ عَلَيْنَا جَمْعَهُ وَقُرْآنَهُ
فَإِذَا قُرْآنَاهُ فَاتَّبِعْ قُرْآنَهُ ثُمَّ إِنَّ عَلَيْنَا بَيَانَهُ﴾

آپ ﷺ کی تلاوت میں جلدی نہ کریں متفرقات کا جمع کرنا اور پڑھانا ہمارے ذمہ ہے جب ہم پڑھ چکیں تو تم پڑھو پھر اس کے مقاصد کا بیان کرنا بھی ہمارے ذمہ ہے۔
(۱) آنحضرت ﷺ نزول وحی کے ساتھ ہی ضبط کرنے کی کوشش فرماتے تاکہ کوئی لفظ حفظ سے رہ نہ جائے۔ اس لیے فرمایا گیا کہ آپ اس فکر سے مطمئن رہیں۔ قرآن کا جمع کرنا اور پڑھانا اللہ تعالیٰ کے ذمہ ہے۔

(۲) ﴿ثُمَّ إِنَّ عَلَيْنَا بَيَانَهُ﴾۔ بیان کا مطلب یہاں اظہار مقاصد کے سوا کچھ

نہیں اور یہ جمع اور قرأت سے بالکل مختلف ہے۔ پہلی دونوں چیزوں کا مقصد الفاظ قرآن کی حفاظت ہے۔ بیان سے مقصد اظہار مطلب ہے جو وحی کی روح ہے۔ اگر یہ محفوظ نہ ہو تو ان الفاظ کی حفاظت چنداں مفید نہ ہوگی وہی بیان ہے جسے آنحضرت ﷺ نے قول، فعل اور تقریر سے بیان فرمایا۔ ان حرف تاکید کے ساتھ عَلَيْنَا کو مقدم فرما کر بیان کی ذمہ داری بطور حصر اپنے ذمہ لے لی کہ بیان صرف ہمارے ذمہ ہے۔ اب سوچنا یہ ہے کہ اللہ تعالیٰ نے جس بیان کو اس تاکید سے اپنے ذمہ قرار دیا ہے۔ (۱) آیا ہوا بھی یا نہیں؟ (۲) محفوظ بھی رہا یا نہیں؟ آیت سے اشارہ معلوم ہوتا ہے کہ اس بیان کی حفاظت کا ذمہ بھی لے لیا گیا ہے۔

(۳) اگر روایت اور روایت، اسانید اور رجال کے ظنون و شکوک اسے بیکار کر سکتے تھے انسانی علوم کی پیش بندیاں اسے غیر مستند کر سکتی تھیں تو پھر ﴿إِن عَلَيْنَا بَيَانَهُ﴾ کے مؤکد دعوے سے کیا فائدہ؟

(۴) اگر اس بیان کا مصداق اصطلاحی احادیث نہیں تو پھر یہ بیان دنیا میں کہاں ہے؟ بہر حال یہ قرآن عزیز کے لفظی وجود سے تو جدا ہے۔

(۵) اگر یہ بیان واقعی محفوظ نہیں رہ سکا اور یہ تاکید دیندارانہ رکھ رکھاؤ سے زیادہ نہیں تھی پھر الفاظ کی حفاظت سے کیا فائدہ؟ الفاظ کی حفاظت سے معانی اور مقاصد کی حفاظت تو نہیں ہوگی۔

(۶) اس کے ساتھ اس بات پر بھی غور کرنا ہے کہ آیا لغت کی حفاظت حدیث سے زیادہ کی گئی ہے؟ آیا قرآن کی زبان (عربی) انقلابات کی زد سے اب تک محفوظ ہے؟ ان گزارشات پر دانشمندانہ اور دیانتدارانہ غور کرنے کے بعد سنت کی حجیت واضح ہو جائے گی اور یہ قرآن ہی کا تقاضہ ہے اور قرآن ہی کا نشانہ۔

(۱۰) ﴿لَا نَمَّا يَسْرِ نَاهُ بِلِسَانِكَ لَتُبَشِّرَ بِهِ الْمُتَّقِينَ وَتُنَبِّئَهُ قَوْمًا لِّدَانٍ﴾

ہم نے قرآن کو آپ (ﷺ) کی زبان پر آسان کر دیا ہے تاکہ آپ (ﷺ) بشارت و انداز دونوں مقاصد پورا کر سکیں۔

(الف)۔ ”لسان“ سے مراد عربی زبان ہو یا آنحضرت ﷺ کے ارشادات بصورت سنت و حدیث دونوں احتمال ہو سکتے ہیں۔ میری ناقص رائے میں دوسرا احتمال رائج ہے۔ صرف عربی زبان مراد لینا ٹھیک نہیں۔ یہاں لسان کی اضافت ”ک“ خطاب کی طرف ہے۔ معلوم ہے کہ عربی زبان لاکھوں آدمی بولتے ہیں۔ اس تخصیص اور اضافت سے کیا فائدہ؟ عربی زبان میں قرآن کا نزول ایک دوسری خوبی ہے جس کا تذکرہ قرآن نے دوسرے مقامات میں فرمایا ہے۔

اگر ”لسان“ مراد یہاں عربی زبان لی جائے تو لَتُبَشِّرُوا میں لام تعلیل بالکل بے کار ہو گا۔ یہ آنحضرت ﷺ کی خصوصیت نہ رہے گی بلکہ ہر اہل زبان ایسا کر سکتا ہے اس طرح آیت کی ترتیب میں کوئی خاص فائدہ نہ ہوگا۔

(ب) قرآن کی سہولت اور آسانی کو آنحضرت ﷺ کی زبان کے ساتھ مقید فرمانے کے بعد اس کی علت کے طور پر دو چیزیں ذکر فرمائی ہیں (۱) اہل تقویٰ کے لیے بشارت (۲) جدال پسند اور خصومت پرست لوگوں کو ڈرانا، معلوم ہے کہ یہ مقصد صرف الفاظ کی تلاوت سے حاصل نہیں ہو سکتا اس کے لیے افہام و تفہیم، وضاحت اور تشریح ضروری ہے اور اس سلسلہ میں عرب زبان دان اور عجمی برابر ہیں۔

اب اگر یہ تشریح اور وضاحت شرعاً حجت نہیں تو انما سے حصر اور اس پر بشارت انداز کا ترتیب، بے مقصد ہوں گے۔ نبوت اور اس کے مقاصد کی پوری عمارت زمین بوس ہو جائے گی۔ ہمارے ان مفکرین قرآن نے شاید قرآن عزیز کو کبھی سوچ کر نہیں پڑھا۔ ﴿الْأَنسَ مِنْكُمْ رَجُلٌ رَشِيدٌ﴾ ❀

(۱۱)۔ ﴿وَإِذَا قِيلَ لَهُمْ تَعَالَوْا إِلَىٰ مَا أَنزَلَ اللَّهُ وَإِلَىٰ الرَّسُولِ قَالُوا

حَسْبُنَا مَا وَجَدْنَا عَلَيْهِ آبَاءَنَا نَآ أُولُو كَانِ آبَاءَهُمْ لَا يَعْلَمُونَ شَيْئًا

وَلَا يَهْتَدُونَ﴾ ❀

”جب تم ان کو اللہ کی وحی اور اس کی رسول ﷺ کی طرف دعوت دیتے ہو وہ کہتے

ہیں ہمیں رسوم و عادات کافی ہیں جو اپنے بزرگوں سے ہمیں وراثت میں ملی ہیں گو وہ بزرگ علم و ہدایت سے یکسر خالی ہوں۔“

”السی الرسول“ بصورت عطف مذکور ہوا ہے اور معلوم ہے کہ معطوف اور معطوف علیہ عام حالات میں دونوں مستقل ہوتے ہیں اور مغائر بالذات۔ جب ہم کہتے ہیں کہ ہمارے پاس روپیہ بھی ہے اور زمین بھی تو اس مثال میں روپیہ اور زمین ایک نہیں ہو سکتے بلکہ دونوں الگ الگ ہوں گے۔

مولوی عبداللہ چکڑالوی آنجنابی ”الرسول“ سے مراد بھی قرآن ہی لیتے تھے۔ میری رائے میں یہ جہل عظیم ہے اور عربی زبان سے ناواقفیت پر مبنی۔ اس لیے یہاں دعوت ”الی الرسول“ کا مطلب آنحضرت ﷺ کی سنت کی طرف دعوت کے سوا کچھ نہیں ہو سکتا اور یہ دونوں بظاہر دو مستقل چیزیں ہیں اور دونوں کی حیثیت مساوی ہے۔ ((أَوْتَيْتُ الْقُرْآنَ وَمِثْلَهُ مَعَهُ)) رسول دعوت آسمانی کا ایک مستقل رکن ہے جب ہر سنت صالحہ قابل اتباع ہے تو سنت رسول ﷺ کو اس سے کیونکہ محروم رکھا جائے اسے تو اور زیادہ واجب الطاعت ہونا چاہیے۔

﴿إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ سَبِيلًا ۚ أُولَٰئِكَ هُمُ الْكَافِرُونَ حَقًّا ۖ وَأَعْتَدْنَا لِلْكَافِرِينَ عَذَابًا مُهِينًا ۚ وَالَّذِينَ آمَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ أُولَٰئِكَ سَوْفَ يُؤْتِيهِمْ أَجْرُهُمْ وَكَانَ اللَّهُ غَفُورًا رَّحِيمًا﴾

”جو لوگ اللہ تعالیٰ اور اس کے رسولوں سے منکر ہیں وہ چاہتے ہیں کہ اللہ اور اس کے رسولوں میں تفریق قائم رکھیں وہ کہتے ہیں ہم بعض کو مانتے ہیں اور بعض کا انکار کرتے ہیں۔ یہ لوگ یقیناً کافر ہیں۔ اور اہل کفر کے لیے تو ہیں آ میر عذاب تیار کیا گیا ہے اور جو لوگ اللہ اور اس کے رسولوں پر یقین رکھتے ہیں وہ ان میں تفریق پسند نہیں

ابو داؤد کتاب السنۃ باب فی لزوم السنۃ ۴۶۰؛ مسند احمد ۴/۱۳۱؛ مسند الشامیین ۲/۱۳۷؛ دلائل النبوة ۵۴۹/۶؛ صحیح ابن حبان المقلعة باب الاعتصام بالسنۃ باسناد صحیح ۱۸۹/۱۔
۴/ النساء ۱۵۰ تا ۱۵۲۔

کرتے۔ ان کو عنقریب ان کا اجر ملے گا۔ اللہ بخشنے والا رحیم کرنے والا ہے۔“

اس آیت میں اہل کفر اور اہل ایمان کا انداز بتایا گیا ہے۔ اہل کفر اللہ تعالیٰ اور اس کے پیغمبروں میں تفریق کرتے ہیں۔ بعض کو مانتے ہیں بعض کا انکار کرتے ہیں۔ اور یہ روش یقیناً کفر ہے اور اہل ایمان اللہ اور اس کے انبیاء میں تفریق نہیں کرتے۔ یہ لوگ عند اللہ اجر کے مستحق ہیں اور ان کے لیے اللہ کی رحمت اور بخشش یقینی ہے۔

اللہ اور اس کے رسول ذات اور وجود کے لحاظ سے تو الگ الگ ہیں مگر ایمان کے لحاظ سے وہ دونوں ایک ہیں۔ دونوں پر ایمان لانا ضروری ہے۔ ان میں تفریق کفر ہے۔ رسول پر ایمان لانا اتنا ہی ضروری ہے جتنا کہ اللہ تعالیٰ پر ایمان لانا۔ آیت میں جن لوگوں پر قطعی کفر کا فتویٰ دیا گیا وہ اسی مقام پر تفریق کرتے ہیں بعض انبیاء پر ایمان لا کر بعض دوسرے انبیاء سے کفر کرتے ہیں یا اللہ پر ایمان رکھتے ہیں مگر پیغمبر کا انکار کرتے ہیں۔

﴿وَإِذَا قِيلَ لَهُمْ تَعَالَوْا إِلَى مَا أَنزَلَ اللَّهُ وَإِلَى الرَّسُولِ رَأَيْتُ

الْمُنَافِقِينَ يَصُدُّونَ عَنْكَ صُدُودًا﴾ ❁

”جب انہیں اللہ کے احکام اور الرسول کی طرف بلایا جاتا ہے تو تم دیکھتے ہو کہ منافق تم سے رکتے ہیں۔“

سابقہ آیت میں جس تفریق کا ذکر ہے وہ یہی معلوم ہوتی ہے۔ آنحضرت ﷺ کے ارشادات سے اہل کفر و نفاق بھاگتے ہیں۔

اہل ایمان کی علامت یہ بتائی گئی ہے کہ وہ وحی کی بعض اقسام کا اقرار اور بعض کا انکار نہیں کرتے۔ وہ وحی پر کلیۃً ایمان لاتے ہیں۔ ایمان باللہ اور ایمان بالرسول میں کوئی فرق نہیں کرتے۔

(۱۳) ﴿وَالنَّجْمِ إِذَا هَوَىٰ ۝ مَا ضَلَّ صَاحِبُكُمْ وَمَا غَوَىٰ ۝ وَمَا يَنْطِقُ

عَنِ الْهَوَىٰ ۝ إِنَّ هُوَ إِلَّا وَحْيٌ يُوحَىٰ ۝ عَلَّمَهُ شَدِيدُ الْقُوَىٰ ۝﴾ ❁

”ستاروں کی ڈوبتی ہوئی روشنی گواہ ہے کہ آنحضرت (ﷺ) نہ بھولے ہیں اور نہ

ان سے اعتقادی لغزش رونما ہوئی ہے وہ ذاتی خواہش سے نہیں بولتے وہ تو صرف وحی سے فرماتے ہیں جو طاقتور فرشتے کی معرفت ان پر نازل کی جاتی ہے۔“

یہاں ضلالت و غوایت سے آنحضرت ﷺ کی عصمت کے تذکرے کے بعد ان کے تمام ارشادات کو وحی فرمایا ہے اور نفسانی خواہشات کی آمیزش سے پاک قرار دیا ہے۔ ظاہر ہے کہ آنحضرت ﷺ فداہ ابی دہامی کا ہر ارشاد نفسانی خواہشات سے پاک اور وحی الہی سے مؤید ہے وہ شرطاً حجت ہوگا اور قابل قبول۔ ﴿إِنَّ هُوَ إِلَّا وَحْيٌ يُوحَىٰ﴾ میں جس طرح حصر فرمایا گیا ہے اس سے ظاہر ہے کہ رسول بوصف رسالت وحی کے بغیر بولتا ہی نہیں۔ اس لیے اس کی زبان سے قرآن کی تلاوت ہو یا سنت کا بیان وہ اگر بحیثیت رسول ہے تو وہ بجز وحی کچھ ہو ہی نہیں سکتا۔ عادی اور دنیوی امور وصف رسالت کے تابع ہی نہیں لہذا وہ وحی نہیں ہوں گے انہیں آنحضرت ﷺ ترک فرما سکتے ہیں۔ صحابہ کے مشوروں سے اسے نظر انداز فرما سکتے ہیں۔ صحابہ کرام رضی اللہ عنہم کے آراء و افکار کو اس پر ترجیح دے سکتے ہیں۔ جنگ بدر میں مقام جنگ کی تبدیلی بریرہ کو مغیث کے متعلق مشورہ دینا اور بریرہ کو اس سے انکار پر رعایت دینا اس کی دلیل ہے کہ یہ معاملہ بلحاظ نبوت نہ تھا۔

(۱۴) ﴿الَّذِي نَشْرَحُ لَكَ صَدْرَكَ ۖ وَوَضَعْنَا عَنكَ وَرِزْقَكَ ۖ

الَّذِي أَنْقَضَ ظَهْرَكَ ۖ وَرَفَعْنَا لَكَ ذِكْرَكَ ۖ﴾

”ہم نے تیرا سینہ کھول دیا اور تمہارا تمام تر بوجھ اتار دیا اور تیرے ذکر کو چار دانگ عالم میں پھیلا دیا۔ آسانیاں اور مشکلات اس دنیا میں آتی جاتی رہیں گی آپ اپنے فرصت کے اوقات میں پوری توجہ سے بارگاہ ایزدی میں حاضری دیں۔“

اس سورۃ میں متعدد نعمتوں کو بصیغہ استفہام ثابت فرمایا ہے جن سے ظاہر ہے کہ شرح صدر کے بعد وہ تمام رکاوٹیں دور ہو جائیں گی جو غلطی کا مظنہ اور موجب بن سکتی ہیں اور جب وہ تمام بوجھ اتار دیئے جائیں جو اس دنیا میں غلطی اور محصیت کا موجب ہو سکتے ہیں تو پھر ایسی محفوظ اور معصوم شخصیت جس کا دنیا میں اصل وظیفہ ذکر الہی اور شکر ہے۔ اس کے ارشادات کی

حجیت ایک متدین اور عقلمند آدمی کی نظر میں کیونکر مشتبہ ہو سکتی ہے۔

اگر عام اربابِ تاریخ اور غیر معصوم علما کی طرح اس کے اقوال پر بحث ہو سکے انہیں غلط اور ناقابلِ حجت قرار دیا جاسکے تو رفعِ ذکر کی صورت کیا ہوگی۔ اس کا ذکر تو عامۃ الناس کی طرح ٹھہرا ﴿وَرَفَعْنَا لَكَ ذِكْرَكَ﴾ تو صرف وعدہ ہی رہا اس کی عملی صورت تو واضح نہ ہو سکی۔

امت سے بھی اللہ تعالیٰ نے جن لوگوں کو شرح صدر کی نعمت سے سرفراز فرمایا ہے۔ انہیں دنیا کی قیادت سے بھی نوازا ہے اور یہ مقدس قیادت ہی دنیا کے لیے کامیابی اور سر بلندی کی ضامن قرار پا سکتی ہے۔

ان عمومی القابات پر ایک نگاہ ڈال لیں جن سے آنحضرت ﷺ فداہِ روحی کو نوازا گیا اور دوسری طرف منکرینِ حدیث کی اس بے جوڑ حجتِ نوازی کو ملاحظہ فرمائیے کہ اس سراپا علم و دانش پیغمبر کے ارشادات امت کے لیے حجت ہی نہیں تو آپ محسوس فرمائیں گے کہ ان دونوں مقامات میں نہ ربط ہے نہ جوڑ۔ کجا وہ رفعت کہ ذاتِ حق نے انہیں اپنے مخصوص خطاب سے سرفرازی بخشی اور کجا یہ انحطاط اور پستی کہ اس پاک باز اور مقدس شخصیت کے ارشادات کو شرعاً کوئی اہمیت ہی حاصل نہیں۔ اَيْنَ الثُّرَيَّا مِنَ الثُّرَىٰ وَاَيْنَ الْخَصِيصُ الدَّانِي مِنَ السَّمَوَاتِ الْعُلَىٰ۔

﴿اَلْيَوْمَ اَكْمَلْتُ لَكُمْ دِيْنَكُمْ وَاَتَمَمْتُ عَلَيْكُمْ نِعْمَتِي وَرَضِيْتُ لَكُمْ الْاِسْلَامَ دِيْنًا﴾

”میں نے آج تمہارے لیے دین کو کامل کر دیا اور اپنے انعامات کی بارش برسا دی اور اسلام ہی تمہارے لیے پسندیدہ دین قرار پایا۔“

اس آیت کا بظاہر حدیث کی حجیت سے کوئی تعلق نہیں۔ اس میں صرف دین کی تکمیل کا تذکرہ ہے لیکن جب ہم کامل دین کے مختلف شعبوں کو دیکھتے ہیں، عبادات، معاملات، مغازی، سیر، معاشی اور بین الاقوامی مسائل پر غور کرتے ہیں تو قرآنِ عزیز کو ایک اصولی

کتاب اور آئینی صحیفہ تصور کرنے کے بعد تفصیلات کے لیے ذہن میں تشکیکی محسوس ہوتی ہے۔ اب اس تفصیل کے لیے اگر علما کا بورڈ مقرر کیا جائے یا کسی ذہین آدمی کو مرکزِ ملت بنا کر اس کی طرف رجوع کیا جائے تو یہ پورا غیر معصوم ماحول ظنون و ادہام اور شکوک و مزخرفات کی ایک گٹھڑی ہوگی جسے ایک پاگل کے سر پر رکھ کر اسے اندھے اونٹ پر سوار کر کے مہار اس کے ہاتھ میں دے دی جائے تاکہ وہ اس موہوم امانت کو اپنی مرضی سے بانٹا پھرے۔

كَبْهَيْمَةٍ عُمِيَاءَ قَادَرٌ مَامَهَا اَعْمَى عَلَى عَوَجِ الطَّرِيقِ الْحَانِبِ

اگر یہ ظنون و ادہام دین قرار پا سکتے ہیں تو پھر خمیر واحد نے کیا جرم کیا ہے کہ اسے ساقط الاعتبار قرار دیا جائے اور علم الاسناد نے کونسا گناہ کیا ہے کہ اس پر تابزد توڑ حملے کئے جا رہے ہیں۔ رجال اور اصول حدیث اور ایسے معقول اور متعارف فن کو کیوں نظر انداز کیا جا رہا ہے جس نے لاکھوں آدمیوں کی زندگیاں نکھار کر رکھ دیں۔ اور فنِ روایت و روایت کو چھان پھٹک کر دنیا کو تاریخ کے اصولوں پر تنقید کا راستہ دکھایا اور تاریخ کو قصہ گوئی کے افسانوی دور سے نکال کر ایک منہج اور مستند فن کی حیثیت دے دی۔ اب دوہی راہیں ہو سکتی ہیں یا تو اسے کسی خاندان یا بستی کا رواجی قانون قرار دے لیا جائے اور اس کی غیر محدود وسعتوں سے آنکھیں بند کر لیں جائیں یا سنت کو حجت تسلیم کر لیا جائے۔

اسلام کی وسعتیں

اگر اسلام پوری دنیا کے لیے ہے اور اس کی وسعتیں پوری کائنات پر محیط ہیں۔ وہ حقیقت ہے افسانہ نہیں اور اس کا انحصار یقیناً یا منظونات علمیہ مستندہ پر ہے تو پھر تکمیلِ دین کے لیے سنت اور فنِ حدیث کی خدمات سے گریز ناممکن ہے۔ اس سے عبادات، معاملات، معاشیات، سیاسیات، حروب اور بین الاقوامی مسائل تک راہنمائی ملتی ہے اور وہ بھی وحی اور نبوت کی زبان سے جس کے سامنے ہزار مرکزِ ملت گھٹنے ٹیک چکے ہیں اور آئندہ بھی سرنگوں رہیں گے عقل و شعور کی دنیا میں ان مراکزِ ملت کو استشہاد اور یقین کا وہ مقام کبھی حاصل نہیں ہو گا جو دفا تر سنت اور وادین حدیث کو حاصل ہوا ہے۔ ﴿فَمَا لَهُمْ عَنِ التَّذِكْرِ مُعْرِضِينَ ۝ كَالَهُمْ حُمْرٌ مُّسْتَفِرَّةٌ فَارَتْ مِنْ قُصُورَةٍ﴾

منکرین سنت کا عجز

دین کی وسعت میں انکار حدیث سے جو خلا پیدا ہوا تھا اسے پانے کی پون صدی کی کوششیں تو ہمارے سامنے ہیں۔ اس عرصہ میں بچاری نمازی ان علما کا تختہ مشق رہی آج تک یہ ارباب تحقیق نماز کے وقت ہیئت اذکار، نوافل و فرائض واجبات رکعات اور ارکان تک کا فیصلہ نہیں کر سکے جو لوگ اتحاد کا نعرو لگا کر اختلافات سے بچنے کا عہد لے کر نکلے تھے۔ اب تک سراپا اختلاف ہیں۔ صرف قرآن پر اعتماد کرنے کے بعد وہ چند گھڑیاں بھی اتفاق سے نہیں گزار سکے۔

اس امت مسلمہ کے حج و زکوٰۃ، صوم، معاملات، معاشیات، اور سیاسیات کو شکر ہے ان حضرات نے چھوا بھی نہیں۔ اگر دین کامل ہے اور اس کی تکمیل کا مطلب وہی وسعت ہے جس کا ذکر اوپر آیا ہے تو سنت اور اس کے دفاتر، احادیث اور ان کے ذخائر کو کیونکر نظر انداز کیا جا سکتا ہے۔ ہم نے ان حضرات کے تراجم، حواشی اور ترجمانیوں کو بڑی نیک دلی اور پورے غور سے پڑھا ہے خدا شاہد ہے ہمیں وہاں علم و یقین کا شائبہ تک محسوس نہیں ہوا۔

انکار حدیث کا پس منظر

انکار حدیث احساسِ کہتری کی پیداوار ہے جس نے گریز پائی کی صورت اختیار کر لی ہے۔ جب یہ حضرات کسی مخالف کا اعتراض سنتے ہیں تو چونکہ یہ قرآن و سنت اور ان کے مستند ماخذ سے واقف نہیں اور ان کی توجہ سے ان کا ذہن قاصر ہوتا ہے۔ اس لیے بھاگنا شروع کر دیتے ہیں۔ جس کی صورت یہی ہو سکتی ہے کہ نصوص کا انکار کر دیں اور احادیث کے متعلق تو وہ یہی اٹھیا ر استعمال کرتے ہیں کہ ہم اس حدیث کو نہیں مانتے۔

لیکن جب یہ مصیبت قرآن عزیز میں آجائے اور قرآن عزیز ان کے بحر فی الجہل کا ساتھ نہ دے سکے تو پھر ایسی تاویلات گھڑتے ہیں جس سے محسوس ہوتا ہے کہ شاید ان کے خیال میں رب العزت اتنی عربی بھی نہیں جانتے جس قدر کہ یہ بحر فی الجہل جانتے ہیں۔

آپ ابن قتیبہ رحمہ اللہ کی تَاوِیْل مُخْتَلَفِ الْحَدِیْثِ فِي الرَّدِّ عَلَى أَغْدَاءِ أَهْلِ الْحَدِیْثِ امام طحاوی رحمہ اللہ کی مُشْكِلُ الثَّاقِبِ اَوْقِی کی الْأَحَادِیْثِ الْمُشْكِكَلِہ ابن فورک کی مُشْكِلُ الْأَحَادِیْثِ ملاحظہ فرمائیں تو معلوم ہوگا کہ پرانے اہل بدعت حدیث کے کھلے منکر تو نہ تھے لیکن انہیں بعض احادیث اور بعض آیات سے ذہنی الجھن ضرور پیدا ہوئی۔ انہوں نے بھی دورا میں اختیار کیں انکار یا تاویل۔ یہ نتیجہ ہے احساسِ کبھری کا جو قلتِ علم کی وجہ سے پیدا ہوئی۔

پھر عجیب یہ ہے کہ بعض احادیث کو یہ حضرات قابلِ اعتراض سمجھتے ہیں لیکن نظام ان سے استدلال کرتا ہے۔ حدیثِ تعریضاتِ ابراہیمی ہر منکر حدیث کے گلے میں انک رہی ہے نہ اگلے بنتی ہے نہ نگلے لیکن نظام کو دیکھئے وہ جھوٹ کے جواز میں اسی سے استدلال کرتا ہے اور اس حدیث کو اساس قرار دیتا ہے۔ ان گزارشات میں اگر کوئی تلخی ہو تو میں اس کے لیے دوستوں سے معافی چاہتا ہوں لیکن آرزو یہ ہے کہ ان گزارشات کو بغور پڑھا جائے اور سوچا جائے۔ پوری امت ایک طرف ہے اور آپ چند افراد ایک طرف۔

جملہ عالم یک طرف آں شوخ تنہا یک طرف

سُنَّتِ رَسُولِ ﷺ کی حجیت اور استقلال کا مفہوم قرآن میں اس قدر عام اور واضح ہے کہ سینکڑوں آیات اس موضوع پر جمع کی جاسکتی ہیں۔ توجہ کے لیے صرف چند آیات زیرِ قلم آئی ہیں تاکہ قرآن مجید کے طالب علم اس نچ پر سوچنے کی کوشش کریں، آئندہ کسی صحبت میں حدیث کی حجیت کا تذکرہ آنحضرت ﷺ کی سیرت کی روشنی میں ہوگا۔ اور یہ ایک مستقل عنوان ہے کہ آیا جس شخص کی سیرت اس قدر بلند ہو اس کے اقوال و اعمال کا مقام یا اس کی حیثیت صرف ایک مؤرخ کی ہوگی اور اس کے ارشادات صرف تاریخ کا ایک قیمتی اور مقدس سرمایہ۔ ناظرین اس کا انتظار کریں۔

قرآن وحدیث کا باہمی ربط

بعض آیات قرآن عزیز میں اس طرح مذکور ہوئی ہیں کہ قرآن کا مفہوم حدیث کے بغیر مکمل نہیں ہوتا۔ یہ قرآن کی آواز ہے جو ضرورت حدیث کو ثابت کر رہی ہے۔ اشارة النص

کے طور پر ان مجید ضرورت حدیث کو ثابت فرماتا ہے۔ منکرین حدیث سے مودبانہ استدعا ہے کہ بحیثیت طالب علم قرآن میں اس طریق پر بھی غور کی تکلیف گوارا کریں۔ ممکن ہے اللہ تعالیٰ دلوں کو کھول دے اور قوت فہم کو استفادہ کا موقع ملے۔

① ﴿إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِي كِتَابِ اللَّهِ

يَوْمَ خَلَقَ السَّمَوَاتِ وَالْأَرْضَ مِنْهَا أَرْبَعَةٌ حُرُمٌ ۖ﴾

”تحقیق گنتی مہینوں کی اللہ کے نزدیک سال کے بارہ مہینے ہیں۔ کتاب اللہ میں

جس دن اس نے پیدا کیا آسمانوں کو اور زمین کو ان میں چار مہینے حرام ہیں۔“

ان چار ماہ کا ذکر قرآن میں اجمالاً آیا ہے۔ ان میں لڑائی جھگڑے کی ممانعت فرمائی گئی

ہے ان میں ابتداء لڑائی حرام ہے۔ لیکن نہ قرآن میں بارہ مہینوں کے نام مذکور ہیں اور نہ چار

ماہ کا کوئی تفصیلی ذکر موجود ہے۔ یہ تذکرہ احادیث میں ملتا ہے یا عرب کی تاریخ میں۔ معلوم

نہیں ہمارے اہل قرآن کون سا مقدس ذخیرہ قبول فرمائیں گے۔

② ﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً بِمَا كَسَبَا

نَكَالًا مِّنَ اللَّهِ وَاللَّهُ عَزِيزٌ حَكِيمٌ ۝﴾

”چور عورت ہو یا مرد اس کا ہاتھ کاٹ دو۔ یہ اللہ تعالیٰ کی طرف سے ان کے

کئے کی جزا ہے۔ اللہ تعالیٰ غالب اور حکمت والا ہے۔“

یہ کالفظ عربی زبان میں ناخن سے لے کر کندھے تک بولا جاتا ہے۔ قرآن نے اس

کے کاٹنے کا حکم دیا ہے لیکن اس کی حد بیان نہیں فرمائی، تو اتر عملی ثابت ہوتا ہے کہ چور کا ہاتھ

کلائی سے کاٹنا چاہیے۔ اور اس کی بنا سنت پر ہے۔ سنت کی حجیت کا انکار کر دیا جائے تو ہاتھ یا تو

بغل سے کاٹا ہو گا یا کوئی اور مستند شرعی حد تلاش کرنی ہوگی۔ یہ قرآن میں سے سنت کے لیے

ایک آواز ہے۔ قرآن کا مفہوم عمل کے لیے سنت کی توضیح کے بغیر صاف نہیں اور یہ دلیل ہے

کہ سنت حجت ہے۔

③ ﴿إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى

الْمَرَاغِقِ وَمَسَحُوا بِرُءُوسِكُمْ وَأَرْجُلُكُمْ إِلَى الْكَعْبَيْنِ ﴿۱۶۸﴾
 ”جب نماز کا ارادہ کرو تو منہ کو دھو لو اور ہاتھوں کو کہنیوں تک اور سر کا مسح کرو اور پاؤں ٹخنوں تک دھو ڈالو۔“

﴿وَأِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُمْ مِنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِرُءُوسِكُمْ وَأَيْدِيكُمْ﴾ ﴿۱۶۹﴾

”اگر بیماری کی وجہ سے پانی کا استعمال مضر ہو یا حالتِ سفر ہو اور پیشاب یا پاخانہ یا لمس کی وجہ سے وضو ٹوٹ جائے اور پانی دستیاب نہ ہو سکے تو تیمم کے لیے پاکیزہ مٹی منہ اور ہاتھوں پر مل لو۔ اللہ تعالیٰ مشکل میں نہیں ڈالنا چاہتا اور اپنی نعمت کو پورا کرنا چاہتا ہے تاکہ تم شکر کرو۔“

اس آیت میں وضو اور تیمم کی وضاحت کی گئی ہے۔ وضو اس سے پہلے موجود تھا۔ ۱۲ نبوی بوقت معراج نماز فرض ہوئی۔ وضو بھی اس وقت بتا دیا گیا چنانچہ آٹھ سال آنحضرت ﷺ اس ہدایت کے مطابق نماز ادا فرماتے رہے اور با وضو نماز ہوتی رہی۔ آٹھ سال کے بعد ۶ ہجری میں سورہ مائدہ نازل ہوئی۔ اس میں وضو کی تہذیب بتا کر آٹھ سال کے عمل کی تائید فرما دی گئی۔ آٹھ سال تک جو کچھ ہوا سنت کی بنا پر ہوا تھا۔ آٹھ سال بعد قرآن میں اس کی تائید فرمادی گئی۔ اگر حدیث حجت نہ تھی تو وضو کیوں کیا گیا اور ہو سکتا ہے کہ اپنے مسلک کی پیروی میں بے وضو نماز پڑھنے کو ترجیح دی جائے لیکن شاید عمل اس کے خلاف ہے۔

آیت کے دوسرے حصے میں تیمم کی تعلیم دی گئی ہے۔ اس میں ہاتھوں کا ذکر آیا ہے لیکن حد نہیں بتلائی گئی کہ آیا اس میں کلائی تک ہاتھ شامل ہوگا یا صرف فقین تک یا بغل تک کوئی وضاحت بھی قبول کی جائے۔ اس کی بنیاد سنت پر ہوگی۔ قرآن اس میں خاموش ہے اور قرآن خود توجہ دلاتا ہے۔ ان احکام کی عملی صورت آنحضرت ﷺ کے عمل سے معلوم ہوگی اور حجت سنت کے لیے ایک اضطراری دعوت ہے۔

آیت کے نزول اور وضو کی فرضیت میں آٹھ سال کے فرق کا ذکر پہلے علمائے بھی فرمایا ہے۔ ملاحظہ ہو۔ مفتاح السعادة ﴿۱۴۴﴾ الاتقان فی علوم القرآن للسيوطی۔ ابجد العلوم للنواب، کشف الظنون لکھنوی وغیرہ میں ہے۔

وَمِثَالُ الثَّانِي آيَةُ الْوُضُوءِ أَنَّهَا مَدْنِيَّةٌ إِجْمَاعًا وَقَرُضُهُ كَانَ بِمَكَّةَ مَعَ
فَرَضِ الصَّلَاةِ وَكَثَايَةِ الْجُمُعَةِ فَإِنَّهَا مَدْنِيَّةٌ وَالْجُمُعَةُ فُرِضَتْ بِمَكَّةَ
كَذَا قِيلَ وَالْحُكْمَةُ فِي ذَلِكَ تَأْكِيدُ حُكْمِ السَّابِقِ بِالْآيَةِ ﴿۱۴۵﴾

”وضو کی آیت مدینہ میں نازل ہوئی اور وضو نماز سمیت مکہ میں فرض ہوا۔ اسی طرح جمعہ مکہ معظمہ میں فرض ہوا تھا لیکن سورہ جمعہ مدینہ میں نازل ہوئی۔ ان حالات سے واضح ہوتا ہے کہ اثبات حکم میں سنت پر اعتماد کیا گیا اور قرآن میں اس کی تائید فرمادی گئی۔“

﴿۱۴۵﴾ أَقِيمُوا الصَّلَاةَ وَآتُوا الزَّكَاةَ ﴿۱۴۶﴾

”قائم کر نماز اور ادا کرو زکوٰۃ۔“

نماز اور زکوٰۃ کا حکم قرآن میں بار بار آیا ہے لیکن تعین اوقات، رکعات اور وظائف و اوراد کی تفصیل قرآن مجید میں نہیں۔ اسی طرح زکوٰۃ کی مختلف قسموں کے احوال میں نصاب کا تعین اور مقدار زکوٰۃ کی وضاحت قرآن میں نہیں جن حضرات نے ان تفصیلات کو سنت سے الگ طے کرنے کی کوشش کی ہے وہ اپنی کوشش میں بڑی طرح ناکام ہوئے ہیں۔ اس لیے خود قرآن مجید حجیت حدیث کا مطالبہ کر رہا ہے۔

اہل قرآن سے

ادباً گزارش ہے کہ جہاں تک اسلام اور اس کی تعلیمات کا تعلق ہے سنت کی حجیت اور تسلیم احادیث کے سوا کوئی چارہ نہیں۔ تعلیمات اسلامی میں اس کی حیثیت ایک ایسے جزو کی

﴿۱۴۴﴾ الاتقان فی علوم القرآن ۱/۱۴۴، ابجد العلوم ۲/۵۰۶، مفتاح السعادة علم معرفة ماتاخر حکمہ عن نزولہ ۲/۲۴۶، کشف الظنون ۱/۷۶۔

﴿۱۴۵﴾ ابجد العلوم علم معرفة ماتاخر حکمہ عن نزولہ ۲/۵۰۶۔ ﴿۱۴۶﴾ البقرہ: ۴۳۔

ہے جس کے انکار سے حقیقت ایمان میں فرق آ جاتا ہے۔ انکارِ نبوت اور انکارِ فرامینِ نبوت میں چنداں فرق نہیں۔ ایمان پیغمبر کے جسم پر نہیں لایا جاتا۔ اس کے ارشادات پر ہی لایا جاتا ہے۔ جہاں تک ایمان و دیانت کا تعلق ہے، منکرینِ سنت اور انکارِ حدیث کے لیے یہاں ٹھکانا نہیں اور ”طلوعِ اسلام“ اور اس قسم کے دوسرے لادینی رسائل ذہنوں کی جس طرح تربیت کر رہے ہیں وہ یقیناً اسلامی تربیت نہیں بلکہ اس آزادی کو دیکھتے ہوئے جس کی تلقین ان لوگوں کا شیوہ ہو چکا ہے خیال پیدا ہوتا ہے کہ کسی باقاعدہ اور منظم کفر میں بھی ان کے لیے جگہ نہیں۔ یہودیت اور نصرانیت کفر ہیں لیکن ان کا قانون بھی توڑنے کے بعد انسان ان کی طرف نسبت نہیں کر سکتا۔ بت پرستی بھی ایک قانون ہے اور اس کی کچھ حدود ہیں۔ ایک آزاد منش آدمی وہاں بھی اس وقت تک رہ سکتا ہے جب تک وہ ان پابندیوں کو قبول کرے۔

میری دانست میں ہمارے ان آزاد منش حضرات کی جگہ یا ابا حیت میں ہے یا اشتراکیت کی وسعتوں میں کسی باقاعدہ مذہب میں (کفر ہو یا اسلام) ہمارے ان دوستوں کے لیے بظاہر کوئی جگہ نہیں۔



حجیت حدیث

آنحضرت ﷺ کی سیرت کی روشنی میں!

یہ گزارشات جو اس وقت ناظرین کے سامنے ہیں ان سے مقصود نہ تو کسی کا رد ہے اور ہی مناظرہ، بلکہ قرآن حکیم میں غور کی ایک راہ ہے اور قرآن کے طالب علموں کے لیے سوچنے کا ایک نچ، عرصہ ہوا امام الہند قدوة اصحاب العزیمہ حضرت مولانا ابوالکلام آزاد نے ”تذکرہ“ میں اس طریق فکر کی طرف کچھ ضمنی اشارات فرمائے تھے۔ اس کے بعد حضرت علامہ مولانا شیخ موسیٰ جبار اللہ مہاجر موسیٰ بریلوی نے ایک مختصر سا مضمون اس انداز سے لکھا اور آنحضرت ﷺ کی سیرت کے چند پہلو قرآن سے استنباط فرمائے۔ راقم نے بھی ان کی اقتدا میں اپنی بے مانگی کے باوجود یہ چند سطور لکھی ہیں۔ ادنیٰ توجہ سے معلوم ہوا کہ یہ موضوع قرآن حکیم میں بے حد مبسوط ہے، اور اگر سنجیدگی سے سوچا جائے تو آنحضرت ﷺ کی مقدس سیرت کا بہت بڑا ذخیرہ قرآن مجید میں موجود ہے۔ میری ناقص رائے یہ ہے کہ انکار حدیث کی راہ دراصل قرآن عزیز میں صحیح فکر کے فقدان سے پیدا ہوئی ہے۔ قرآن حکیم کا طالب علم غور اور تدبر سے قرآن کا مطالعہ کرے تو اسے یقین آجائے گا کہ قرآن عزیز کو کتاب اللہ اور کلام اللہ ماننے کے بعد آنحضرت ﷺ کے ارشادات کا انکار ممکن ہی نہیں۔ یہ بحث تو ہو سکتی ہے کہ فلاں حدیث آنحضرت ﷺ کا ارشاد ہے یا نہیں نیز یہ کہ آنحضرت ﷺ کے ارشادات کی چھان پھٹک کے لیے کون سے قواعد اور اصول زیادہ کارآمد ہو سکتے ہیں؟ لیکن کسی روایت کو حدیث تصور کر لینے کے بعد یہ بحث قطعی بے جا ہے کہ آیا حدیث حجت ہے یا نہیں؟

ائمہ حدیث کی دُوراندیشی

حدیث کی تنقید میں ائمہ حدیث اور فقہائے اسلام نے بڑی وسعت سے کام لیا ہے روایت، درایت، تاریخ، رجال ہر چیز کو آلات تنقید کے طور پر استعمال فرمایا پھر تقریر احوال کے ساتھ یہ اصول بھی بدلتے رہے ایک وقت میں مرسل روایت کو حجت مانا گیا، لیکن جب

حالات کے تقاضے بدلے تو مرسل کی حجیت پر بھی پابندیاں لگا دی گئیں۔ بلکہ مرسل کو ضعیف کی قسموں میں شمار کیا کمادرج بہ الشافعی فی الرسالة، اسی طرح اتصالِ سند میں امکانِ لقا کے بعد وقوعِ لقا پر زور دیا گیا۔ نیز مقارنت اور امکانِ لقا کی اہمیت کو نظر انداز کر دیا گیا (شروح بخاری و مقدمہ صحیح مسلم) روایت اور روایت کی تقدیم و اعتبار میں بڑی سنجیدگی سے غور فرمایا گیا اور ہر چیز کی اہمیت بلحاظ مقام ملحوظ رکھی گئی، تنقید میں بے اعتمادی اور اپنی عقل کو نصوص پر مقدم کرنے کے لیے اگر کوئی بہانہ بنایا گیا تو اس کی مخالفت اب بھی ہوگی لیکن عقل کی جائز مراعات سے کبھی انکار نہیں کیا گیا۔ فطری قواعد اور متواتر امور اور قرآن عزیز کے توافق کی اہمیت کو محدثین اور ائمہ سنت نے بھی نظر انداز نہیں فرمایا جزاھم اللہ عنا وعن المسلمین خیر الجزاء۔

تنقیدِ احادیث اور اجتہاد

تنقیدِ احادیث میں حافظ ابن صلاح کی یہ رائے تھی کہ اس میں اجتہاد کی اجازت نہ دی جائے کسی شخص کو محدثین ائمہ کے بعد تنقید کا حق نہ دیا جائے لیکن ائمہ حدیث میں یہ رائے حافظ ابن صلاح رحمہ اللہ کی جلالتِ ندر کے باوجود تسلیم نہیں کی گئی بلکہ ائمہ نے وسعتِ ظرف کے ساتھ اس معاملہ میں تحقیق کی اجازت دی۔ حافظ دارقطنی نے صحیح پر استدراک فرمایا امام حاکم کی مستدرک اسی قسم کی کوشش ہے۔ مسند ابوعوانہ کا انداز بھی صحیح مسلم پر استدراک ہی کا ہے۔ ان استدراکات پر تحقیقی جوابات بھی ائمہ نے دیئے مگر ان دستوں کے باوجود صحیحین کا مقام گرایا نہیں جاسکتا بلکہ یہ ائمہ ان استدراکات کے باوجود صحیحین کو عزت کی نگاہ سے دیکھتے رہے اور حدیثِ نبوی ﷺ کو حجت سمجھتے رہے بلکہ ابتدائی دور کے محدثین نے انفرادی بعض احادیث پر ان کے مضامین کے لحاظ سے اعتراض کیا لیکن نہ ان کے مقام کا انکار کیا اور نہ حدیث کی حجیت ہی پر کوئی شبہ کیا ائمہ حدیث کی طرف سے ان انفرادی اعتراضات کا بھی مناسب اور حتمی جواب دیا گیا حافظ ابن قتیبہ دینوری کی کتاب تاویل مختلف الحدیث فی الرد علی اعداء اہل الحدیث ایسی قیمتی کتاب اسی موضوع پر ہے اور حافظ ہماوی کی مشکل الآثار بھی اسی مقصد کے لیے لکھی گئی اور انفرادی شبہات کا کافی حد تک ازالہ کر دیا گیا مگر

مقدمة ابن صلاح، معرفة الصحيح من الحديث ص ۲۳۔

اس دور میں فنِ حدیث کی مجموعی حیثیت پر اعتراض کا حوصلہ کسی کو نہیں ہوا۔ زختری ایسے بالغ النظر لغوی اور ادیب نے اعتزال آمیز آزادی کے باوجود احادیث کا ذکر کیا اور اکثر معجزات کو تسلیم کیا جن کو خود ائمہ حدیث قبول کرنے کے لیے تیار نہ تھے بلکہ ائمہ حدیث کو قاضی بیضاوی اور زختری کی احادیث کے لیے تخریج کی ضرورت محسوس ہوئی تاکہ یہ غیر مستند ذخیرہ صحیح احادیث کی اہمیت پر اثر انداز نہ ہو سکے۔

جہل بالقرآن اور انکارِ حدیث

حدیث کی حجت کا انکار زمانہ جہل کی پیداوار ہے۔ انکارِ حدیث کی ابتدا ان لیڈر مثل علما کی طرف سے ہوئی جو انگریزی تعلیم اور انگریز بہادری کی پیداوار ہیں۔ مولوی عبداللہ چکڑالوی کے علاوہ یہ تمام حضرات عموماً اسلامی علوم کو انسائیکلو پیڈیا سے حاصل کرنے کے عادی ہیں۔ یہ قرآن کی تاریخ اور پیغمبر اسلام ﷺ کی سیرت کو مسٹر نکلسن سے سیکھنا انتہائی تحقیقات تصور کرتے ہیں ان کی اکثریت ایسی ہے جنہوں نے اسلامی علوم کو اسلامی ماخذ سے حاصل نہیں کیا بلکہ اسلامی علوم کو یورپین مستشرقین اور انگریزی زبان کے توسط سے سیکھا ہے ترجمہ قرآن عزیز میں جن حضرات کا مدار مسٹر ولیم میور پر ہے اگر وہ حدیث کا انکار کریں تو انہیں کون روکے اور کیونکر؟ مدیر طلوع اسلام، علامہ عنایت اللہ مشرقی اور مولی احمد دین امرتسری یہ تمام علامہ صاحبان انگریز بہادری کی پیداوار ہیں اور ان کی معلومات میں انگریزی طریق فکر کا رفرما ہے۔ ﴿جُنُودًا هُنَالِكَ مَهْزُومٌ مِنَ الْأَحْزَابِ﴾ ۱۰۰ مولوی عبداللہ بچارے ضرور قدیم وضع کے تھے تاہم اسلامی علوم کی تکمیل کا موقع ان کو بھی میسر نہ آ سکا نیز کچھ برتری کا شوق بھی ان کو دامن گیر تھا جو حالات کی نامساعدت کے سبب پورا نہ ہو سکا شیخ محمد چٹو صاحب کی تاجرانہ ذہنیت نے مولوی عبداللہ کو حسب منشا کام کا موقع ہی نہ دیا۔ یوں بھی مولوی عبداللہ بچارے کچھ زیادہ ذہین نہیں تھے الف لام اور تونین سے جس طرح انہوں نے مسائل کشید کرنے کی کوشش کی وہ اہل علم کی محفلوں میں مضحکہ سے زیادہ حیثیت نہیں رکھتے۔ نحو کی اس منطق سے اہل زبان بھی یقیناً نا آشنا ہیں۔ اس کے علاوہ ان کا ترجمہ اور تفسیر جن لوگوں کی نظر سے گزری ہے وہ آسانی سے

یہ فیصلہ کر سکتے ہیں کہ یہ کسی ذہین اور ذکی آدمی کا کام نہیں۔

اصول حدیث میں وسعت

مقصود کلام یہ ہے کہ انکارِ حجیت حدیث کی بحث سر تا سرِ قلتِ مطالعہ کی پیداوار ہے۔ ائمہ حدیث نے ظرف و حال کے مطابق کچھ اصول وضع فرمائے اور آنے والے لوگوں کے لیے راستہ کھلا چھوڑ دیا تاکہ وہ رجال اور اسانید پر دیانت کی روشنی میں بحث کریں۔ جس حدیث پر انہیں شبہ ہوا سے ظاہر کریں اس کی سند پر بحث کریں اُسے درایت کی روشنی میں سمجھیں اور اس کے لیے اہل علم کی طرف رجوع کریں اگر تسکین نہ ہو تو شبہات کو اس حدیث تک محدود رکھتے ہوئے توقف کریں البتہ بحث جاری رکھیں۔ ﴿لَعَلَّ اللّٰہُ یُحْدِثَ بَعْدَ ذَٰلِکَ اَمْرًا﴾ مگر فن پر ہاتھ صاف کرنے کی کوشش یقیناً ایک لٹھ انداز کوشش ہے۔ امت کے اعمال اور علمی خدمات کے ساتھ یہ وطیرہ احسان فراموشی ہے ان کے علوم سے استفادہ کے بعد ان پر بدگمانی کو احسان فراموشی سے ہی تعبیر کیا جاسکتا ہے۔ آج کے نوآموز اکتشافی محققین اگر سوچیں تو انہیں یقین ہوگا کہ آج الٹا سیدھا جو کچھ کہا یا لکھا جا رہا ہے یہ متقدمین کا فیضان ہے اور ان کی علمی مساعی کا نتیجہ ہے اس استفادہ کے بعد ان پر زبان درازی اچھے اخلاق کا مظاہرہ نہیں۔

مخالفین حدیث سے شکوہ

مخالفین حدیث کے پورے کمپ سے ہمیں یہ شکوہ ہے کہ ان حضرات نے ہمیشہ خط اور خلطِ بحث کی کوشش کی۔ ان کا دعویٰ تو یہ ہے کہ آنحضرت ﷺ کے اقوال، افعال، اجتہادات شرعاً حجت نہیں وہ خدا کا پیغام (قرآن) تو دے سکتے ہیں لیکن اس کی وضاحت کا ان کو حق نہیں اور اگر وہ اس پر عمل کریں تو وہ عملِ امت کے لیے حجت نہیں۔ ان کی صوابدید ان کی ذات تک محدود ہے ہم اس کی تعمیل کے مکلف نہیں۔ ظاہر ہے کہ اس میں سند کا سوال ہی پیدا نہیں ہوتا۔ جو لوگ آنحضرت ﷺ سے بالمشافہ گفتگو فرماتے تھے ان پر بھی شرعاً اسے قبول کرنا ضروری نہ تھا۔ لہذا اگر یہ احادیث کے ذخائر تو احرارِ نقل سے بھی ہم تک پہنچ جائیں تو بھی بلحاظ اقوال رسول

یہ حجت شرعی نہیں ہیں۔ حجت شرعی صرف پیغام کے الفاظ یعنی قرآن ہے اور اسی طرح اگر آنحضرت ﷺ اپنی زندگی میں احادیث کا مجموعہ لکھوادیتے اور وہ مجموعہ آج قرآن کی طرح ہمارے ہاتھوں میں ہوتا پھر جب تک وہ قرآن کے موافق نہ ہوتا ہم اُسے قطعاً شرعی حجت نہ سمجھتے بلکہ اگر ہماری سمجھ اور ہمارے علم کی رو سے قرآن کے موافق اس کا مفہوم نہ ہوتا تو بھی ہم قرآن کو ترجیح دیتے اور وہ مفہوم جسے ہماری عقل قرآن تصور کرتی ہے اُس کو حدیث کے اس مسلم الثبوت مجموعہ پر ترجیح ہوتی۔ اس عقیدہ کے بعد سند یا تدوین حدیث کے اوقات یا حفظ حدیث کے ظرف کی بحث بالکل بے فائدہ ہے یا کم از کم یہ ایک ثانوی بحث ہے جس پر ایک ضمنی دلیل کے طور پر تو بحث کی جاسکتی ہے لیکن انکار حدیث کے لیے اسے مستقل دلیل کا مرتبہ نہیں دیا جاسکتا۔

خلطِ بحث

ان گزارشات سے ایک مقصد یہ بھی ہے کہ خلطِ بحث کی یہ روشنی ختم ہو جائے اس لیے الاعتصام میں چند اقسام ظنِ حدیث کی مختلف حیثیتوں کے متعلق سپردِ قلم کی گئیں جن میں میں نے کوشش کی ہے کہ خلطِ بحث سے بچوں اور اپنے دوستوں کو بھی بچاؤں تاکہ افہام و تفہیم میں کم سے کم وقت صرف ہو اور ہم ایک دوسرے کو زیادہ سے زیادہ سمجھ سکیں۔ میں نے ان قریبی اقسام میں حدیث پر بلحاظ علمِ روایت، بلحاظ اوقاتِ تدوین، بلحاظ اصولِ روایت، بلحاظِ درایت، بلحاظ رجال بالکل بحث نہیں کی کیونکہ ان حیثیات کا مقام ثانوی ہے۔ ان حیثیات پر بحث آئندہ صحبتوں میں ہوگی اور ان شاء اللہ مفصل ہوگی، وَاللّٰهُ وَلِیُّ التَّوْفِیْقِ۔

زیرِ قلم گزارش آنحضرت ﷺ کی کامل سیرت کے نقطہ نظر سے ہے۔ جس شخص کی سیرت اتنی مکمل ہو جیسے کہ قرآن ذکر فرماتا ہے۔ آیا اُس شخص کے اقوال حجت ہوں گے یا نہیں؟ دوسری طرف ایک اہل قرآن انکارِ حدیث کے لیے دنیا کو قائل کرنے کی کوشش کرتا ہے۔ حالانکہ وہ زبان نہیں جانتا۔ علومِ اسلامیہ سے نابلد ہے لیکن پیغمبر کو جس کی سیرت یہ ہے یہ حق نہیں کہ وہ اپنا فہم لوگوں کے سامنے پیش کر سکے۔ اور نہ ہی لوگ اس کے پابند ہیں کہ وہ اس کے کامل اسوہ کا اتباع کریں۔ ﴿تِلْكَ اِذَا فِیْ سَمَۃٍ ضِیْضٰیۙ﴾ ❀

اعترافِ حقیقت

مناظرانہ حیثیت سے یہ مضمون کوئی اہمیت نہیں رکھتا۔ ان گزارشات کا ماحصل آنحضرت ﷺ کی علمی خصوصیات ہیں۔ کمالات ہیں، اصابتِ فکر کے قرآنی تذکار ہیں اللہ تعالیٰ کی رہنمائی اور حفاظت کا اظہار ہے جو مختلف مواقع پر آنحضرت ﷺ کے شامل حال رہی۔ صاحبِ وحی کی مقدس سیرت کے مختلف پہلو ہیں جن کے اظہار میں صرف قرآن عزیز پر انحصار کیا گیا ہے ان کی بصیرت اور دور رس نظر کا اظہار ہے۔ ایسی خصوصیات اگر دنیوی معاملات میں کسی شخص کے اندر پائی جائیں تو دنیا میں اس پر اعتماد کرنا اخلاقی فرض ہو جاتا ہے اور عقل کا واجبی تقاضا۔ میری دانست میں یہاں دین کا معاملہ بھی دنیا سے جدا نہیں اگر یہ خوبیاں دنیا میں اعتبار اور اعتماد کا سبب بن سکتی ہیں تو دین میں بھی انہیں نظر انداز نہیں کیا جاسکتا۔ اعتماد ایک نفسیاتی کیفیت ہے۔ جو ان خصائص سے پیدا ہوتی ہے۔ یہ کیفیت اور اس کے اسباب اور مقتضیات دین اور دنیا میں مختلف نتائج کے حامل نہیں ہو سکتے۔ اس کے باوجود اگر کوئی بزرگ آنحضرت ﷺ اور دوسرے انبیاء کو اس حق سے محروم رکھنے پر مصر ہو تو میں اقرار کرتا ہوں کہ ان گزارشات میں اُسے مجبور کرنے کا کوئی سامان نہیں۔ میں نے دس آیات سے آنحضرت ﷺ کی زندگی کے بعض پہلوؤں کو واضح کرنے کی کوشش کی ہے۔ اگر طالب علم سوچنا چاہے تو اس موضوع پر اسے سینکڑوں آیات ملیں گی جن سے مقامِ نبوت کی تشخیص کی جاسکتی ہے۔

طمانیت کا سامان

میں پورے وثوق اور دیانت سے عرض کرنا چاہتا ہوں کہ میں نے اس موضوع پر برسوں سوچا، مناظرات کے سینکڑوں صفحات پڑھے۔ اہل سنت علما سے بہت کچھ سنا۔ اہل قرآن کے انتہا پسند اور دیانت دار بزرگوں سے زبانی گفتگو کی اور اس لادینی عقیدہ کا اُن بزرگوں نے دیانت داری سے اظہار کیا۔ اور آج کل کے مصلحت کوش منافقین کی مساعی کا بہت سا حصہ بھی میری نظر میں ہے ان کی دعوت کے ظاہری الفاظ کو سمجھتا ہوں اور ان کے مافی الضمیر کو جہاں

تک قرآن و احوال سے سمجھ سکتا ہوں۔ دیانتداری سے اس کے سمجھنے کی کوشش کی ہے مجھے اس بحث میں کسی چیز سے اُس قدر تسکین نہیں ہوتی جس قدر اطمینان مجھے آنحضرت ﷺ کی سیرت کے اس نچ سے ہوا ہے۔ آنحضرت ﷺ کی سیرت و دواوین سنت میں بہت مبسوط ہے اور اس سے بھی ایک طالب کو انشراح کا بہت کچھ سرمایہ میسر آ سکتا ہے لیکن قرآن عزیز کے جمال و اختصار میں جو لطف و طمانیت پنہاں ہے اس کا اندازہ وہی لوگ لگا سکیں گے جو اس طریق پر سوچنے کی کوشش کریں گے۔ اس طریق پر سوچنے کے لیے پہلی شرط یہ ہے کہ دل اور دماغ رسمی آلائشوں سے بالکل پاک ہوں۔ فطرت کے دائمی اور قدیمی اصول پیش نظر ہوں اور ان کے نفسیاتی اثرات سے کوئی طالب علم فطرتاً آشنا ہو تو معاملہ بہت جلد حل ہو سکتا ہے۔ میرا تجربہ ہے کہ رسمی مناظرات سے فطرت کی یہ قوت ہی ناپید ہو جاتی ہے اس لیے مناظر یقیناً اس افادی حیثیت سے محروم ہو جاتا ہے اُسے اپنے طریق پر سوچنا چاہیے۔

خَلَقَ اللَّهُ لِلْخُرُوبِ رَجَالًا

وَرَجَالًا لِّفَضَّةٍ وَثَرِيدٍ

ہر کسے راہر کارے ساختند

رد و قبول کے اسباب کا تجزیہ

کسی چیز کے رد و قبول میں جہاں بعض دوسرے اسباب کار فرما ہیں وہاں اعتماد کو بہت زیادہ اہمیت حاصل ہے اور اعتماد میں انسانی سیرت کو بہت کچھ دخل ہے۔ تجربہ شاہد ہے کہ بسا اوقات متعدد آدمیوں کی درایت پر اعتماد نہیں کیا جاتا اور ایک شخص جس کی عادات سے ہم واقف ہیں ہمیں زیادہ یقین حاصل ہوتا ہے اسی طرح اگر ایک بڑا صادق القول شخص کسی ایسے ملک میں چلا جائے جہاں لوگوں کو اس کی صداقت کا علم نہ ہو اور وہ اُس کے اوصاف سے آشنا نہ ہوں تو وہاں اس کی روایت اور شہادت کو کوئی اہمیت نہیں دی جائے گی لیکن اگر اس کے ان اوصاف اور اس کی سیرت کے محاسن لوگوں کو معلوم ہوں تو پھر وہ کوئی قصہ یا واقعہ بیان کرے تو اس پر کوئی شبہ نہیں ہوگا اور اس کے جاننے والے خود اس کی خبر کو قبول کریں گے۔ علم رجال کی ایجاد محدثین نے اسی عقلی اور نفسیاتی اصول کی بنا پر کی تاکہ رجال کی سیرت کا علم ہو سکے اور

روایت پر اعتماد کیا جاسکے۔ ﴿فَقَدْ لَبِثْتُ فِيكُمْ عُمُرًا مِّن قَبْلِهِ ط أَفَلَا تَعْقِلُونَ﴾ میں آنحضرت ﷺ نے بھی اسی اعتماد کی طرف اشارہ کیا ہے کہ اگر میں غلط بیانی اور غلط گوئی کا عادی ہوتا تو آج سے چالیس برس پہلے بھی غلط بیانی سے کام لیتا۔

آنحضرت ﷺ کی سیرت قرآن میں

آنحضرت ﷺ کی سیرت ڈھکی چھپی چیز نہیں لیکن اس کا ذخیرہ زیادہ تر احادیث میں ہے مگرین حدیث ممکن ہے اس ذخیرہ پر اعتماد نہ کریں اس لیے مناسب معلوم ہوتا ہے کہ آنحضرت ﷺ کی سیرت قرآن عزیز سے تلاش کی جائے تاکہ ایک قرآن کا طالب علم سمجھ سکے کہ جس شخص کی سیرت اس طرح روشن ہے آیا اس کا قول، فعل، تقریر اور اجتہاد قابل اعتماد ہے یا نہیں، غلط بحث سے بچنے کے لیے روایت اور رواۃ کا میں نے یہاں بالکل تذکرہ نہیں کیا کیونکہ حجیت حدیث الگ بحث ہے اور طریقہ روایت اور رجال حدیث ایک الگ بحث۔ اگر راوی ضعیف ہے اس کی روایت کے مشتبہ ہونے پر کوئی اعتراض نہیں۔ اگر راوی جھوٹا ہے تو اس کی روایت مسترد کر دی جائے گی لیکن حجیت حدیث پر اُن عوارض کا کوئی اثر نہیں ”حدیث بلحاظ روایت“ کے موضوع پر کسی دوسری صحبت میں گزارشات کی جائیں گی حجیت حدیث کے مسئلہ میں عام اہل قرآن نے سند اور رجال کی بحث کو جس انداز سے گھسیٹنے کی کوشش کی ہے وہ دیانت داری پر مبنی نہیں ہے وہ صرف غلط بحث ہے۔

① ﴿أَمِنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ ط كُلٌّ آمَنَ

بِاللَّهِ وَمَلَائِكَتِهِ وَكُتُبِهِ وَرُسُلِهِ لَنُفَرِّقَنَّ بَيْنَ أَحَدٍ مِّن رُّسُلِهِ﴾

”رسول اور تمام اہل ایمان نے پیغمبر کی وحی کی تصدیق کی، یہ سب لوگ اللہ، رسول اور اس کی کتابوں اور فرشتوں پر یقین رکھتے ہیں۔ ہم اس کے رسولوں میں تفریق نہیں کرتے۔“

اس آیت میں پیغمبر کو باقی تمام اہل ایمان کے ساتھ ایمان میں مساوی قرار دیا گیا ہے جس طرح عام لوگوں پر فرض ہے کہ پیغمبر کی وحی پر ایمان لائیں، پیغمبر پر بھی فرض ہے کہ وہ اپنی

وحی پر یقین کرے اسی طرح خدا، رسول، ملائکہ اور آسمانی کتابوں پر ایمان لانا ضروری ہے۔ یہ آیت اس امر پر شاہد ہے کہ پیغمبر اس امتحان میں کامیاب ہے اس لیے پیغمبر کے ارشادات پر بھی اسی طرح اعتماد ہونا چاہیے جس طرح علمۃ المسلمین کی باتوں پر منکرین حدیث عام مسلمانوں پر تواتر کی روایات میں اعتماد کرتے ہیں لیکن پیغمبر کو یہ حق دینے میں انہیں اعتراض ہے۔

② ﴿اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اقْرَأْ

وَرَبُّكَ الْأَكْرَمُ ۝ الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمْ ۝﴾

”اللہ کے نام سے پڑھو جس نے پیدا کیا جس نے انسان کو لوتھڑے سے بنایا پڑھو تمہارا رب بہت برتر ہے جس نے قلم سے سکھایا اور انسان کو وہ چیز سکھائی جسے وہ نہیں جانتا تھا۔“

آیت مذکورہ میں آنحضرت ﷺ کو پڑھنے کا حکم دیا گیا ہے جس کی آنحضرت ﷺ نے یقیناً تعمیل فرمائی پھر فرمایا: ﴿وَعَلَّمَكَ مَا لَمْ تَكُنْ تَعْلَمُ ۖ وَكَانَ فَضْلُ اللَّهِ عَلَيْكَ عَظِيمًا ۝﴾ ”اللہ تعالیٰ نے تم کو وہ علم سکھائے جنہیں تم نہیں جانتے تھے اور تم پر اللہ تعالیٰ کا بہت بڑا فضل ہے۔“

اس آیت میں پیغمبر کے علم اور قرأت کا ذکر ہے اور ہر پڑھے لکھے آدمی پر اعتماد کیا جاتا ہے۔ آنحضرت ﷺ کا یہ وصف قرآن عزیز کی شہادت سے ثابت ہے اس لیے ان کے ارشادات پر اعتماد ہونا چاہیے۔ انکار حدیث کے نظریہ کے پیش نظر پیغمبر کو اس اعتماد سے محروم کیا جاتا ہے اور یہ ظلم ہے۔

③ ﴿يٰۤاَيُّهَا الَّذِيْنَ اٰمَنُوْا لَا تَأْكُلْ اَمْۤوَالَكُمْ بَيْنَكُمْۢ بِغۡمٍ ۚ وَبِمَجۡنُوۡنٍ ۚ

وَاِنَّ لَكُمْ لَآجْرًا غَيۡرَ مَمۡنُوۡنٍ ۚ وَاِنَّكَ لَعَلٰی خُلِقَ عَظِيۡمٌ ۝﴾

”قلم اور ان کے لکھنے کی قسم، اللہ کے فضل سے تم مجنون نہیں۔ تمہارے لیے دائمی اجر ہے اور تم عظیم اخلاق کے مالک ہو۔“

آنحضرت ﷺ سے کہانت اور جنون ایسی مذموم عادات کی نفی کی گئی ہے اور آپ کے اعمال اور اطوار زندگی کو اس طرح سراہا گیا ہے اور انہیں یہ خصوصیت عطا فرمائی گئی ہے کہ

آپ کا اجر کبھی ختم نہ ہوگا۔ یہ صدقہ جاریہ ہے جو جناب کے انتقال کے بعد بھی جاری رہے گا یہ آنحضرت ﷺ کی زندگی کی بہت بڑی خوبی ہے کہ اس کی قبولیت اور دائمی اجر کا اعلان بذریعہ قرآن اسی دنیا میں کر دیا گیا۔ جس شخص کی پاکیزگی اور اخلاص عمل پر اسی دنیا میں اعتماد فرمایا گیا ہے کیا اس کے ارشادات پر اعتماد نہ کیا جائے گا؟ اور انکا حدیث کی وجہ آنحضرت ﷺ کی ذات پر بے اعتمادی نہیں تو اور کیا ہے؟

﴿وَإِنَّكَ لَعَلَىٰ خُلُقِي عَظِيمٌ﴾ ✽ کتابِ براءۃ عزازہ ہے جو آنحضرت ﷺ کی ذات گرامی کو عطا فرمایا گیا جہاں تک تجربہ شاہد ہے ساری بے اعتمادیاں بد خلقی کی پیداوار ہیں لیکن آنحضرت ﷺ کی ذات گرامی سے علی الاعلان بد اخلاقی کی مدافعت فرمائی گئی ہے۔

نگاہِ ناز جسے آشنائے راز کرے

وہ اپنی خوبی قسمت پر کیوں نہ ناز کرے

اور اعتماد کی بنیادیں مضبوط کر دی گئی ہیں اسی حقیقت کو ایک دوسری جگہ اور بھی واضح

فرمایا گیا ہے۔ ﴿فَبِمَا رَحْمَةٍ مِّنَ اللَّهِ لِنْتَ لَهُمْ ۚ وَلَوْ كُنْتَ فَظًّا غَلِيظَ الْقَلْبِ لَانفَضُّوا مِنْ حَوْلِكَ﴾ ✽۔

”آپ کے مزاج گرامی کی نرمی خدا تعالیٰ کی رحمت ہے ورنہ اگر آپ تند خواہر

سخت دل ہوتے تو یہ پروانوں کی صفیں جو مسجد نبوی میں مقامِ نبوت کی زینت

ہو رہی ہیں سب تثر بثر ہو چکی ہوتیں۔“

اخلاق کی ان بلندیوں کے بعد اور سیرت رسول ﷺ کی اس سرفرازی کے باوصف

جس کا اعتراف قرآنِ عزیز نے اس صراحت سے فرمایا ہے آنحضرت ﷺ کے اقوال و

اعمال پر کوئی وجہ نہیں کہ بدگمانی کی جائے۔

④ ﴿هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ

وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ ۚ وَإِنْ كَانُوا مِنْ قَبْلُ لَفِي

ضَلَالٍ مُّبِينٍ﴾ ✽

”اللہ تعالیٰ وہ ذات ہے جس نے امینین میں سے ایک رسول برپا کیا جو ان پر اس کی آیات پڑھتا ہے ان کا ترکیہ کرتا ہے انہیں کتاب و حکمت کی تعلیم دیتا ہے اور یہ لوگ اس کی بعثت سے پہلے کھلی گمراہی میں تھے۔“

اس آیت پاک سے حسب ذیل امور ثابت ہوتے ہیں۔

(ا) آنحضرت ﷺ ایسے ماحول میں مبعوث فرمائے گئے جہاں تعلیم کا چرچا نہ تھا اور

نہ ماحول ہی علمی تھا۔

(ب) اس کے باوجود آنحضرت ﷺ اللہ تعالیٰ کی آیات کی تلاوت فرماتے تھے۔

(ج) آنحضرت ﷺ کی تربیت کے اثر سے اس ناخواندہ اور غیر مہذب قوم کے

ذہن صاف ہو گئے اور انہیں اخلاقی اور روحانی اور جسمانی پاکیزگی نصیب ہوئی اس جملہ میں

آنحضرت ﷺ اور صحابہ رضی اللہ عنہم دونوں کی کامیابی کا اعلان ہے۔ پیغمبر کی قوت مؤثرہ کا اعلان

ہے اور صحابہ رضی اللہ عنہم کے اخذ و تاثر واقعی کی تعریف فرمائی گئی ہے۔

(د) آنحضرت ﷺ انہیں کتاب الہی کی تعلیم دیتے تھے وہ اسی بھی تھے اور معلم بھی اور

حکمت کی تعلیم بھی اس اہم کی سیرت ہے ﷺ۔ ان اوصاف کی موجودگی میں آنحضرت ﷺ

کے ارشادات کی جو اہمیت ہونی چاہیے وہ اہل نظر سے پوشیدہ نہیں، قرآن جس شخصیت کی

تلاوت، ترکیہ اور تعلیم کی تعریف فرمادے اس پر شبہات کا اظہار ایمان کے منافی ہے۔ ﴿وَسَيَعْلَمُ

الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾ ﴿۵﴾

﴿لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنِتُّمْ

حَرِيصٌ عَلَيْكُم بِالْمُؤْمِنِينَ رَءُوفٌ رَّحِيمٌ ۝ فَإِنْ تَوَلَّوْا لَفَلَّحَسْبِي

اللَّهُ ذَا إِلَهِ إِلَّا هُوَ ط عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ﴾ ﴿۶﴾

”تمہیں میں سے تمہارے پاس رسول آیا تمہاری تکلیف اسے ناگوار ہے وہ تمہاری

نصیحت کے خواہشمند ہیں اہل ایمان کے لیے ان کا دل بے حد نرم ہے اگر لوگ

تمہاری اطاعت سے بے رخی برتیں تو ان سے کہہ دو میرے لیے اللہ کافی ہے اس کے

سوا کوئی اللہ نہیں مجھے اس پر بھروسہ ہے اور وہ عرشِ عظیم کا محافظ ہے۔“

یہ سورہ توبہ کی آخری آیات ہیں اور سورہ توبہ شوال ۹ھ میں نازل ہوئی اس میں سورہ نون کے بعض مجمل گوشوں کی تفصیل بیان کی گئی ہے ﴿اِنَّكَ لَعَلٰی خُلِقْتَ عَظِيْمًا﴾ کی وضاحت اور آنحضرت ﷺ کے رحمۃ للعالمین ہونے کا صراحتہ ذکر فرمایا ہے اور یہ رحمت و رافت اس وقت ظاہر اور نمایاں ہوئی جب مکہ فتح ہو چکا اور دشمن سرنگوں ہو چکے تھے اس قوت و عزت کے باوجود آپ کے اخلاق میں نہ جذبہ انتقام ہے اور نہ شدت ﷺ۔ اس حسن سلوک اور رفعت اخلاق کے باوجود آنحضرت ﷺ کے ارشادات قابل قبول نہیں تو معلوم نہیں ادارہ طلوع اسلام کون سا آلہ اعتماد کے لیے ایجاد کرے گا۔

⑥ ﴿وَاَنْزَلَ اللّٰهُ عَلَیْكَ الْكِتٰبَ وَالْحِكْمَةَ وَعَلَّمَكَ مَا لَمْ

تَكُنْ تَعْلَمُ ۚ وَكَانَ فَضْلُ اللّٰهِ عَلَیْكَ عَظِيْمًا﴾ ❁

”اللہ نے تم پر کتاب اور حکمت اتاری اور وہ علوم سکھائے جو آپ نہیں جانتے تھے اور تم پر یہ اللہ کا بہت بڑا فضل تھا۔“

① آنحضرت ﷺ کے علوم، اللہ تعالیٰ کی طرف سے کتاب و حکمت کی صورت میں

نازل ہوئے۔

② اور یہ سب کچھ آنحضرت ﷺ کو الٰہی کے بعد سکھایا گیا۔

③ یہ محض اللہ تعالیٰ کا فضل ہے۔ اس میں پیغمبر کی ذات کو کوئی دخل نہیں۔ جب علم اور

حکمت اللہ کی طرف سے اتاری گئی تو اس کی تمام تر ذمہ داری اللہ تعالیٰ پر ہوگی پھر وہ حجت کیوں نہیں اور علوم الٰہی سے ممتاز کیسے کی جائے۔ یہ ایک ایسی سند ہے جس کے رواۃ پر کوئی شبہ نہیں۔ قرآن حکیم اس کی صحت اور صداقت کا خود شاہد ہے، اس صداقت کے قبول سے محرومی واقعی محرومی ہے۔

⑦ ﴿مَا كَانَ لِبَشَرٍ اَنْ يُكَلِّمَهُ اللّٰهُ اِلَّا وَحٰیًا اَوْ مِنْ وَرَآئِ حِجَابٍ

اَوْ يُرْسِلَ رَسُوْلًا فَيُوْحٰی بِاِذْنِهٖ مَا يَشَآءُ ۚ اِنَّهٗ عَلٰی حَكِيْمٍ﴾ ❁

اللہ تعالیٰ جب کسی سے کلام کرتا ہے تو اس کی تین صورتیں ہیں (۱) فرشتہ رسول کی شکل

میں آئے (۲) فیہی آواز آئے (۳) یا بذریعہ الہام اسے اطلاع دی جائے۔

﴿كَذَلِكَ أَوْحَيْنَا إِلَيْكَ رُوحَنَا ۖ مَا تَكُنْتَ تَدْرِي
مَا الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا نُهْدِي بِهِ مَنْ نَشَاءُ مِنْ
عِبَادِنَا ۚ وَإِنَّكَ لَتَهْدِي إِلَى صِرَاطٍ مُسْتَقِيمٍ ۝﴾
”ہم نے آپ کی طرف بھی اسی طرح اپنا امر وحی کیا۔“

﴿وَمَا تَكُونُ فِي شَأْنٍ وَمَا تَتْلُو مِنْهُ مِنْ قُرْآنٍ وَلَا تَعْمَلُونَ مِنْ عَمَلٍ
إِلَّا كُنَّا عَلَيْكُمْ شُهُودًا إِذْ تُفِيضُونَ فِيهِ ۖ وَمَا يَعْزُبُ عَنْ رَبِّكَ مِنْ
مِثْقَالِ ذَرَّةٍ فِي الْأَرْضِ وَلَا فِي السَّمَاءِ وَلَا أَصْغَرَ مِنْ ذَلِكَ وَلَا
أَكْبَرَ إِلَّا فِي كِتَابٍ مُبِينٍ ۝﴾

”آنحضرت ﷺ کسی حالت میں ہوں، قرآن پڑھیں یا کوئی اور کام کریں مگر
اللہ تعالیٰ اس میں شاہد ہوتا ہے اور اللہ تعالیٰ سے کوئی ذرہ پوشیدہ نہیں اور نہ ہی کوئی
بڑی یا چھوٹی چیز اس کی نگاہ سے مخفی ہے۔“

پہلی آیت میں آنحضرت ﷺ کے علوم اور ان کی تحصیل کی راہوں کا تذکرہ فرمایا اور
دوسری آیت میں آنحضرت ﷺ کے تمام حالات کی ذمہ داری خود قبول فرمائی اور فرمایا جو تم
کرتے یا کہتے ہو وہ میری نگاہوں میں ہے اور جب آسمان اور زمین کا کوئی ذرہ اور کوئی چھوٹی
بڑی چیز ہم سے پوشیدہ نہیں تو پیغمبر کا قول و فعل اور دیگر امور ہم سے کیونکر چھپ سکتے ہیں؟

سورہ عبس میں ابن ام مکتوم کے واقعہ میں اسی بے توجہی پر کس حکیمانہ انداز سے
آنحضرت ﷺ کے طریق عمل کی اصلاح فرمائی ہے۔ اس سے واضح ہے کہ آنحضرت ﷺ
کے احوال پر خطیرۃ القدس کی توجہ کس قدر مبذول تھی۔ اس ذمہ داری اور احترام کے بعد بھی
آنحضرت ﷺ کے ارشادات اور اعمال گرامی کو احتجاج کا مقام حاصل نہیں ہوتا تو فرمایا جائے
کہ حجت کے لیے اور کوئی سند ہونی چاہیے۔ جس کی سیرت اتنی پاک، جس کا علم اتنا محفوظ ہو اس
کے اقوال کیونکر مشتبہ ہوں گے؟ ﴿وَمَا يَنْطِقُ عَنِ الْهَوَىٰ ۖ إِنْ هُوَ إِلَّا وَحْيٌ يُوحَىٰ ۝﴾
میں بظاہر نطق ہی کو وحی قرار دیا گیا ہے اور آیت نمبر 4 میں آنحضرت ﷺ کے تمام حالات کا

﴿٤٢/الشوری: ٥٢﴾ - ﴿١٠/یونس: ٦١﴾

﴿الترمذی: کتاب تفسیر القرآن باب ومن سورۃ عبس رقم ٢٣٣١﴾ - ﴿٥٣/النجم: ٤٣﴾

ذمہ لے لیا گیا ہے۔ اس سے آنحضرت ﷺ کے تمام علوم کی حفاظت بالکل واضح ہے۔

﴿عَبَسَ وَتَوَلَّى ۖ اَنْ جَاءَهُ الْاَغْمٰی ۚ وَمَا يَذْرٰیكَ لَعَلَّهٗ
يُرْسٰی ۚ اَوْ يَذْكُرُ فَتَفْعَهُ الذِّكْرٰی ۚ اَمَّا مِنْ اَسْتَعْنٰی ۚ فَانْتَ لَهٗ
تَصَدِّی ۚ وَمَا عَلَیْكَ اَلَّا يَرْضٰی ۚ وَاَمَّا مَنْ جَاءَكَ يَسْعٰی ۚ وَهُوَ
يَخْشٰی ۚ فَانْتَ عَنْهُ لَلْهُی ۚ﴾

”ایک نابینا آیا آپ نے اس سے رنج آمیز بے توجہی فرمائی۔ آپ ﷺ کیا جانتے ہیں وہ پاکباز ہو، نصیحت سے اسے فائدہ ہو، غفلت پیشہ لوگوں کی طرف آپ زیادہ توجہ کرتے ہیں۔ کیا معلوم اس میں تزکیہ کی روح ہے بھی یا نہیں اور جو لوگ ہمہ تن شوق ہو کر آئیں اور ان کا دل حشیۃ الہی سے معمور ہو آپ اس سے بے نیازی برتتے ہیں۔“

ان آیات میں آنحضرت ﷺ کے معمولات پر حکیمانہ تنقید فرمائی گئی ہے بشری تقاضوں کی وجہ سے جہاں ایسا کوئی واقعہ رونما ہوا جو علماء اعلیٰ کے مصالح کیخلاف تھا وہیں آنحضرت ﷺ کو توجہ دلا دی گئی تاکہ پیغمبر کی صوابدید علماء اعلیٰ کے منشا کے موافق ہو جائے۔

کتنا معمولی واقعہ ہے کہ آنحضرت ﷺ بعض قرشی رؤسا سے گفتگو فرما رہے تھے آنحضرت ﷺ کی دلی آرزو تھی کہ یہ لوگ جہنم کی آگ سے بچیں اچانک عبداللہ بن ابی اسلمہ نے اپنی معاد بے تکلفی کے ساتھ آنحضرت ﷺ کی توجہ کو اپنی طرف پھیرنا چاہا آداب مجلس کا تقاضا تھا کہ جب تک پہلی گفتگو ختم نہ ہو جائے دوسری طرف توجہ نہ فرمائی جائے۔ آنحضرت ﷺ نے اسی قاعدہ کے مطابق عمل کیا۔ انسانی آداب اور آئین مجلس کے لحاظ سے اس میں کوئی غلطی نہ تھی مگر یہ اصول پسندی عبداللہ بن ام مکتوم ایسے مخلص کی دل شکنی کا موجب ہوئی جسے آسمان پر بھی ناپسند فرمایا گیا اور ارشاد ہوا کہ ہدایت کی امید پر ان لوگوں کو نظر انداز نہ فرمایا جائے جن پر اللہ تعالیٰ کی نوازش ہو چکی ہے۔ اور ان کے دل خشیت الہی سے معمور ہو چکے ہیں ﴿آنحضرت ﷺ کے یومیہ معمولات پر یہ کتاب بڑا احتساب ہے، حالانکہ ایسے واقعات ایک مبلغ کی زندگی میں آئے دن پیش آتے ہیں اور اسے حفظ مراتب اور آداب مجلس

کایومیہ بارہا لحاظ رکھنا ہوتا ہے تاکہ اس کی زندگی معاشرہ میں اجنبی اور عجوبہ تصور نہ کی جائے لیکن یہاں بھی آنحضرت ﷺ کو آزاد نہیں چھوڑا گیا۔ صلی اللہ علیہ و آلہ وسلم۔

ایک سیاسی نوعیت کا واقعہ

﴿مَا كَانَ لِنَبِيٍّ أَنْ يَكُونَ لَهُ أَسْرَى حَتَّى يُفْخِنَ فِي الْأَرْضِ ط تَرِيدُونَ
عَرَضَ الدُّنْيَا وَاللَّهُ يُرِيدُ الْآخِرَةَ ط وَاللَّهُ عَزِيزٌ حَكِيمٌ ۝ لَوْلَا كِتَابٌ
مِّنَ اللَّهِ سَبَقَ لَمَسَّكُمْ فِيمَا أَخَذْتُمْ فِيهِ عَذَابٌ عَظِيمٌ ۝﴾

”اس آیت کا مفہوم یہ ہے کہ اگر پیغمبر کے پاس قیدی آجائیں تو انہیں موت کے گھاٹ اتار دینا چاہیے یہاں کوئی دنیوی مفاد پوش نظر رکھنا مناسب نہیں بلکہ اللہ تعالیٰ کے منشا کے مطابق صرف آخرت کی بہتری مطلوب ہونی چاہیے اگر اللہ تعالیٰ کی طرف سے معاملہ پہلے سے طے نہ ہو چکا ہوتا تو تمہیں بڑی سخت اذیت اور تکلیف سے سابقہ پیش آ جاتا۔“

بدر کی جنگ میں مسلمانوں کے ہاتھ قیدی آئے۔ آنحضرت ﷺ نے صحابہ رضی اللہ عنہم سے مشورہ کے بعد ان سے فدیہ لے کر انہیں چھوڑنے کا فیصلہ فرما دیا، مجلس شوریٰ کی اکثریت اسی فیصلے کے حق میں تھی خود قرآن کا جنگی قانون اس فیصلے کی تائید میں تھا۔ ﴿وَمَا مِنَّا بِغَدٍ وَآمِنًا فِدَاءً﴾ دو دنوں اختیار موجود تھے لیکن بدر کے قیدیوں کے متعلق مصلحت خداوندی کا تقاضا اس اختیار کے خلاف تھا اور ائمہ الکفر کو اس رخصت کا فائدہ دینا ناپسند تھا اس لیے مجلس شوریٰ کے اس جمہوری فیصلے کو ناپسند کیا گیا لیکن مسترد نہیں فرمایا تاکہ آنحضرت ﷺ اور ان کے رفقاء محتاط رہیں، جنگی معاملات میں ایسے فیصلے روزمرہ کا معمول ہے اور برسرِ پیکار قومیں اس قسم کے فیصلے عموماً اپنی صوابدید سے کیا کرتی ہیں لیکن یہ فیصلہ باوجودیکہ آنحضرت ﷺ نے بالکل جمہوری طریق پر کیا تاہم ناپسند فرمایا گیا ﴿اس سے ظاہر ہے کہ آنحضرت ﷺ اور آپ کے رفقاء عام متحارب قوموں کی طرح آزاد نہیں چھوڑے گئے۔﴾ لَا يُسْتَلُ عَمَّا يَفْعَلُ وَهُمْ يُسْتَلُونَ ۝

۸/ الانفال: ۶۷-۶۸ ﴿۲۷﴾ ۴۷/ محمد: ۴۔

ترجمہ: کتاب تفسیر القرآن، باب من سورة الانفال، رقم ۳۰۸۴۔ ﴿۲۸﴾ ۲۱/ الانبیاء: ۲۳۔

تیسرا واقعہ

﴿اسْتَغْفِرْ لَهُمْ أَوْ لَا تَسْتَغْفِرْ لَهُمْ ۖ إِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ ۖ ذَٰلِكَ بِأَنَّهُمْ كَفَرُوا بِاللَّهِ وَرَسُولِهِ ۖ وَاللَّهُ لَا يَهْدِي الْقَوْمَ الْفَاسِقِينَ﴾ ❁

ان کے لیے استغفار بے سود ہے آپ ستر دفعہ بھی ان کے لیے استغفار فرمائیں ان کو بخشا نہیں جائے گا کیوں کہ یہ خدا اور رسول کے منکر ہیں اور ایسے معصیت کیش لوگوں کے لیے بخشش کی راہیں نہیں کھل سکتیں۔“

﴿وَلَا تَصَلِّ عَلَىٰ أَحَدٍ مِّنْهُمْ مَّا تَأْتِيهِ وَلَا تَقُمْ عَلَىٰ قَبْرِهِ ۖ إِنَّهُمْ كَفَرُوا بِاللَّهِ وَرَسُولِهِ وَمَا تَوَّأَوْهُمْ فَاسِقُونَ﴾ ❁

”اگر یہ منافق مر جائیں تو ان پر نماز مت پڑھو اور نہ ان کی قبر پر ٹھہرو یہ اللہ اور اس کے رسول کے منکر ہیں اور اسی فسق و فجور پر ان کی موت واقع ہوئی ہے۔“

کسی کی موت پر دعا کرنا یا اس کی قبر پر جانا معاشرتی معاملات میں سے ایک معمول ہے آنحضرت ﷺ نے اسی معمول کے مطابق بعض منافقین پر نوازش فرمائی اس پر ارشاد ہوا کہ فاسق مزاج اور معصیت پیشہ لوگوں کے ساتھ یہ معاملہ نہیں ہونا چاہیے شہری زندگی میں کسی کے جنازے پر جانا یا تعزیت کرنا معمولی بات ہے بلکہ تبلیغی مصالح کے لیے ایک حد تک جاذب بھی۔ لیکن آنحضرت ﷺ فداہ ابی و امی کو منافقین کی حد تک اس اخلاقی رعایت سے بھی روک دیا گیا اس سے معلوم ہے کہ آنحضرت ﷺ کے یومیہ معمولات پر کس قدر نظر رکھی گئی تھی۔ ❁

چوتھا واقعہ

ڈسپلن اور نظم فوجی زندگی کی روح ہے لیکن اس کا تمام تر تعلق محکمانہ ہوتا ہے ایسے معاملات میں خارجی مداخلت نظم کے منافی سمجھی جاتی ہے غزوہ تبوک سے کچھ لوگ پیچھے رہ گئے ان میں اکثر منافق تھے ان کو یقین تھا کہ آنحضرت ﷺ اس جنگ سے بخیرت واپس نہیں

❁ ۹/التوبہ: ۸۰۔ ❁ ۹/التوبہ: ۸۴۔ ❁ بخاری: کتاب التفسیر، باب قوله

استغفرلہم..... رقم ۱۴۶۷۰ الترمذی؛ فی ابواب تفسیر القرآن، باب ومن سورۃ التوبۃ رقم ۳۰۹۸۔

لوٹیں گے کیونکہ ایک مضبوط اور باقاعدہ جنگی قوت سے تصادم ہوگا اور ان کے خیال میں آنحضرت ﷺ کے لشکر کی جنگی استعداد ان سے ٹکر لینے کے قابل نہ تھی۔ آنحضرت ﷺ وہاں سے بحیریت واپس آئے اور منافقین کے خیالات غلط ثابت ہوئے تو منافقین نے اپنی غیر حاضری کے متعلق غلط عذر تراشنے شروع کیے قسمیں کھائیں اور آنحضرت ﷺ کو یقین دلایا کہ وہ اس غیر حاضری میں واقعی معذور تھے۔ آنحضرت ﷺ نے ان کے عذر قبول فرما کر انہیں معافی دے دی ﴿ لیکن اللہ تعالیٰ نے اس قدر جلدی معافی دینا پسند نہیں فرمایا۔

﴿عَفَا اللَّهُ عَنْكَ ۚ لِمَ أَذْنَتْ لَهُمْ حَتَّىٰ يَتَبَيَّنَ لَكَ الَّذِينَ صَدَقُوا ۚ وَتَعْلَمَ الْكَذِبِينَ ۝﴾

”اللہ تعالیٰ نے تمہیں معاف فرمادیا تم نے اس قدر جلدی انہیں کیوں اجازت دیدی۔ سچے اور جھوٹے کا ٹھکانا ضروری تھا۔“

یہ چار واقعات ہیں جن کا زندگی کے مختلف پہلوؤں سے تعلق ہے اور بہت حد تک یہ واقعات دنیوی امور سے متعلق ہیں جب ان کے متعلق قطعی اور حتمی ہدایات دی گئی ہیں تو خالص دینی اور تعلیمی امور میں آنحضرت ﷺ کے معمولات پر کیونکر نظر نہ ہوگی۔ اس سے واضح ہوتا ہے کہ آنحضرت ﷺ کے اقوال و افعال حجت ہیں محتاط سیرت کے بعد جس کا اظہار قرآن عزیز میں فرمایا گیا ہے۔ آنحضرت ﷺ کے ارشادات کی حیثیت بہت نمایاں ہو جاتی ہے۔

⑨ ﴿مُحَمَّدٌ رَسُولُ اللَّهِ ۚ وَالَّذِينَ مَعَهُ أَشِدَّاءُ عَلَى الْكُفَّارِ ۚ رُحَمَاءُ بَيْنَهُمْ ۚ تَوَاهُكُمْ رُكْعًا سَجْدًا ۚ يَتَّبِعُونَ فَضْلًا مِّنَ اللَّهِ ۚ وَرِضْوَانًا ۝﴾

”محمد ﷺ اللہ کے پیامبر ہیں اور آپ کے ساتھی حق کے منکروں کے لیے بے حد سخت گیر ہیں ان کے باہمی تعلقات رحم و کرم پر مبنی ہیں وہ اللہ کے فضل اور رضامندی کی تلاش کے لیے ہمیشہ رکوع اور سجود میں مشغول رہتے ہیں ان کے ان اچھے فضائل کا ذکر تورات و انجیل میں بھی پایا گیا ہے۔“

﴿ الترمذی، کتاب التفسیر، باب ومن سورة التوبة رقم ۳۱۰۲؛ بخاری، کتاب التفسیر، باب قوله و علی الثلاثة الذین خلفو ۴۶۷۷؛ النسائی، کتاب المساحد، باب الرخصة فی الجلوس فیہ رقم ۷۳۲۔ ۹/التوبة: ۴۳۔ ۴۸/الفتح: ۲۹۔

ذاتی نام کے ساتھ وصف رسالت کے تذکرہ سے یہ امر واضح ہوتا ہے کہ آنحضرت ﷺ کا مقام بلحاظ محمد وصف رسول سے مختلف ہے رسالت کے تقاضوں کا یہ اثر ہے کہ حضرت کے ماننے والوں میں دو متضاد قوتیں اس طرح سودی گئی ہیں کہ کوئی چیز بھی بے محل اور بے وقت استعمال نہیں ہونے پاتی بلکہ سختی اور شدت جب بھی استعمال ہوئی ہے منکرین حق اور سچائی کے دشمنوں کے خلاف استعمال ہوئی۔ اور رافت و رحمت کا ظہور جب بھی ہوا اس نے حق پرست اور اصحاب دیانت کو تلاش کر لیا جس کا لُج کے طلبہ میں احتیاط کا یہ عالم ہے کہ کوئی جذبہ اور فطرت کا کوئی تقاضا بے محل استعمال نہیں ہونے پاتا اس کا لُج کے پرنسپل اور معلم کے متعلق سوچے کہ اس کا مقام کیا ہوگا۔

قرآن حکیم نے رقتِ قلب اور غضب و شدت کے دونوں حالات کا موازنہ فرمایا ہے ان غیر معمولی حالات میں اگر اعتدال قائم ہے اور مزاج نے کوئی غلط فیصلہ نہیں کیا تو نارمل اور معتدل حالات کے متعلق تو بحث کی ضرورت ہی نہیں رہتی۔ پھر جس کی تعلیم نے غیر رسول اور غیر معصوم انسانوں میں یہ اعتدال پیدا کر دیا۔ وہ معلم جب بوصف رسالت ہوگا تو عصمت اس کی زینت ہوگی غور فرمائیے کہ بے اعتدالی کے لیے یہاں گزر کی کوئی گنجائش ہوگی؟ ایسے مقدس انسان کے دینی ارشادات کی شرعی حیثیت پر بحث کرنا بھلا معلوم نہیں ہوتا۔ ہر مقام پر چوروں کی تلاش اور چوری کی فکر شرافت کا تقاضا نہیں۔ جس کے تقدس کی حادی چار دانگ عالم میں تورات و انجیل نے کردی ہو آج کون ہے جو اس کی طرف تنقید کی نگاہ سے دیکھے؟ بلحاظ رسول آنحضرت ﷺ کے مقام کی وضاحت اس آیت میں بصراحت موجود ہے معترضین کو سوچنا چاہیے کہ ان کا موقف کیا ہے۔ ﴿وَمَسِغْلَمُ الَّذِينَ ظَلَمُوا أَيُّ مُنْقَلَبٍ يَنْقَلِبُونَ﴾ ❀

﴿الَّذِينَ كَفَرُوا وَصَدُّوا عَنْ سَبِيلِ اللَّهِ أَصْلُ أَعْمَالِهِمْ﴾ ❀ وَالَّذِينَ آمَنُوا وَعَمِلُوا الصَّالِحَاتِ وَآمَنُوا بِمَا نُزِّلَ عَلَى مُحَمَّدٍ وَهُوَ الْحَقُّ مِنْ رَبِّهِمْ لَا كَفَرَ عَنْهُمْ سَيِّئَاتِهِمْ وَأَصْلَحَ بَالَهُمْ﴾ ❀

”حق و صداقت کے منکر اللہ تعالیٰ کی راہ سے روکتے ہیں اس لیے ان کے اعمال برباد ہو

گئے اور سچائی پر یقین کرنے والے جن کی عملی زندگی درست ہے اور وہ آنحضرت ﷺ کی وجہ پر یقین رکھتے ہیں ان کی غلطیاں معاف ہوں گی اور ان کے حالات درست ہوں گے۔“

سورہ محمد کے آغاز سے ہی اللہ تعالیٰ نے آنحضرت ﷺ کی زندگی کے مختلف پہلوؤں کا ذکر فرمایا۔ جہاد، جنگی قیدیوں کا معاملہ، منافقین کی چالاکیاں اور جہاد سے گریز وغیرہ احوال سے ذکر فرما کر ارشاد ہوا ﴿فَأُولَٰئِكَ لَهُمْ طَاعَةٌ وَقَوْلٌ مَّعْرُوفٌ﴾ ان کے لیے آنحضرت ﷺ کی اطاعت اور دستور کی گفتگو کرنا صحیح راہِ عمل ہے ورنہ یہ لوگ خدا کی لعنت میں گرفتار ہوں گے سورہ کا خاتمہ بھی اسی نصیحت پر فرمایا۔

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ﴾

”اے صداقت کے پرستارو! اللہ کی اطاعت اور اس کے رسول کی اطاعت کرو اور اپنے اعمال کو برباد نہ کرو۔“

یعنی رسول کی اطاعت سے انحراف بھی عمل کو اسی طرح برباد کر دیتا ہے جیسے اللہ تعالیٰ کی نافرمانی اسے تباہ کر دیتی ہے یہ رسول کے موقف کی کس قدر کھلی وضاحت ہوئی ہے؟

﴿وَكَايْنٍ مِّنْ قُرْبَىٰ عَثَّ عَنْ أَمْرِ رَبِّهَا وَرُسُلِهِ فَعَاثَبْنَا بِهَا حِسَابًا شَدِيدًا وَعَذَبْنَا بِهَا عَذَابًا نَّكَرًا﴾ قَدْ أَتَتْ وَبَالَ أَمْرِهَا وَكَانَ عَاقِبَةُ أَمْرِهَا خُسْرًا ﴿أَعَدَّ اللَّهُ لَهُمْ عَذَابًا شَدِيدًا﴾ لَا تَأْتِقُوا اللَّهَ يَأُولِي الْأَلْبَابِ ﴿الَّذِينَ آمَنُوا قَدْ أَنْزَلَ اللَّهُ إِلَيْكُمْ ذِكْرًا﴾ أَرْمُولًا يَتْلُونَ عَلَيْكُمْ آيَاتِ اللَّهِ ﴿

”بہت سی بستیوں نے اللہ اور اس کے فرستادوں کے احکام سے روگردانی کی ہم نے ان سے سخت محاسبہ کیا اور بے مثل عذاب میں انہیں گرفتار کیا، انہوں نے اپنے کیے کا وبال برداشت کیا اور بلا خرا نہیں بے حد خسارہ ہوا اللہ نے سخت ترین عذاب ان پر مسلط فرمایا اے دانشمند ایماندارو! اللہ سے ڈرو اللہ نے تمہاری طرف اتنا ذکر بصورت

رسول نازل فرمایا جو تم پر اس کی آیات تلاوت کرتا ہے۔ ”الح
اس آیت میں اللہ تعالیٰ نے رسول کے احکام کی نافرمانی کو بہت سی بستیوں کی تباہی کا
سبب ٹھہرایا ہے اور ان کی اہمیت کو لو امر الہی کے مساوی قرار دیا ہے۔ حساب کی شدت، عذاب
و وبال اور بالآخر خسارہ کو اسی عصیان کا نتیجہ قرار دیا ہے اور تمام ایماندار اور عقلمند دنیا کو توجہ دلائی
ہے کہ خدا کا ذکر رسول کی صورت میں نازل ہوا ہے تاکہ وہ اہل ایمان کو گمراہی کی ظلمتوں سے
نکال کر ایمان کی روشنی سے روشناس کرے۔

اس طرح پوری سورۃ طلاق اس امر کی شہادت دیتی ہے کہ رسول کے فرامین واجب
الاطاعت اور واجب التعمیل ہیں۔ فَاَعْتَبِرُوا يَا اُولٰٓئِیَ الْاَبْصَارِ۔

الاعتصام: ۱۲۷ اکتوبر ۱۹۵۰



مفتی محمد رفیع الدین صاحب دہلی

وَمَا أَرْسَلْنَاكَ إِلَّا

رَحْمَةً لِّلْعَالَمِينَ

قاضی محمد سلیمان عثمانی

محمد سلیمان



شرف و اتفاق کتاب
الکتاب الکبیر
کے نام پر مصنف کی ایک اور شاہکار تصنیف

قادیانیت

اپنے آئینے میں

صفی الرحمن دہلوی




مکتبہ اسلامیہ

اللہ اُطیعُوا وَالسُّؤْلَ

وَاللَّهِ أَكْبَرُ
وَاللَّهِ أَكْبَرُ
وَاللَّهِ أَكْبَرُ
وَاللَّهِ أَكْبَرُ
وَاللَّهِ أَكْبَرُ
وَاللَّهِ أَكْبَرُ
وَاللَّهِ أَكْبَرُ
وَاللَّهِ أَكْبَرُ
وَاللَّهِ أَكْبَرُ
وَاللَّهِ أَكْبَرُ

رواه مسلم



مَجْلِد
حَدِيث